

ਖਬਰਾਂ

ਕਿਡਨੀ ਕਾਂਡ ਦੀ ਚਰਚਾ ਕੈਨੇਡੀਅਨ ਪਾਰਲੀਮੈਂਟ 'ਚ ਗੂੰਜੀ

ਮਨੁੱਖੀ ਅੰਗਾਂ ਦੇ ਵਪਾਰ ਖਿਲਾਫ ਕੈਨੇਡਾ ਦੇ ਐਮ. ਪੀ. ਵਲੋਂ ਬਿੱਲ ਪੇਸ਼,
ਗੁਰਦਾ ਵਪਾਰ ਕਾਰਨ ਅਮਿਤ ਕੁਮਾਰ ਦੀ ਕੈਨੇਡੀਅਨ ਇਮੀਗਰੇਸ਼ਨ ਖਤਰੇ 'ਚ

ਵੈਨਕੂਵਰ (ਪ੍ਰੋ. ਗੁਰਵਿੰਦਰ ਸਿੰਘ ਧਾਲੀਵਾਲ) – ਵਿਸ਼ਵ ਭਰ 'ਚ ਗੁਰਦਾ ਕਾਂਡ ਦੇ ਖੂਨੀ ਡਾਕਟਰ ਵਜੋਂ ਬਦਨਾਮ ਕੈਨੇਡੀਅਨ ਪ੍ਰਵਾਸੀ ਭਾਰਤੀ ਅਮਿਤ ਕੁਮਾਰ ਦੇ ਮਸਲੇ ਦੀ ਗੂੰਜ ਕੈਨੇਡਾ ਦੀ ਪਾਰਲੀਮੈਂਟ ਵਿੱਚ ਵੀ ਪਈ ਹੈ। ਕੈਨੇਡਾ ਦੀ ਵਿਰੋਧੀ ਧਿਰ ਲਿਬਰਲ ਪਾਰਟੀ ਦੇ ਇੱਕ ਸਾਂਸਦ ਵਲੋਂ ਮਨੁੱਖੀ ਅੰਗਾਂ ਦੇ ਵਪਾਰ ਖਿਲਾਫ ਪ੍ਰਾਈਵੇਟ ਮੈਂਬਰ ਬਿੱਲ ਸੀ-500 ਪੇਸ਼ ਕੀਤਾ ਗਿਆ, ਜਿਸ ਵਿੱਚ ਇਹ ਮੰਗ ਕੀਤੀ ਗਈ ਹੈ ਕਿ ਜੇਕਰ ਕੋਈ ਕੈਨੇਡੀਅਨ ਦੇਸ਼ ਅੰਦਰ ਜਾਂ ਬਾਹਰ ਮਨੁੱਖੀ ਅੰਗਾਂ ਦੇ ਵਪਾਰ ਲਈ ਦੋਸ਼ੀ ਪਾਇਆ ਜਾਂਦਾ ਹੈ, ਉਸਨੂੰ ਘੱਟੋ ਘੱਟ ਪੰਜ ਸਾਲ ਤੇ ਵੱਧ ਤੋਂ ਵੱਧ ਉਮਰ ਕੈਦ ਦੀ ਸਜ਼ਾ ਹੋਣੀ ਚਾਹੀਦੀ ਹੈ। ਲਿਬਰਲ ਪਾਰਟੀ ਦੇ ਐਮ. ਪੀ. ਬੋਰੇਜ਼ ਵਰਜੈਸ਼ ਨਿਊਸਕੋਜ਼ ਨੇ ਮੰਗ ਕੀਤੀ ਹੈ ਕਿ ਕੈਨੇਡਾ 'ਚ ਕ੍ਰਿਮੀਨਲ ਕੋਡ ਦੀ ਸੋਧ ਬਾਰੇ ਮੰਗ ਉਠਾਉਂਦਿਆਂ ਕਿਹਾ ਕਿ ਮਨੁੱਖੀ ਅੰਗਾਂ ਦੇ ਵਪਾਰੀ ਕੈਨੇਡੀਅਨ ਵਿਅਕਤੀ ਨੂੰ ਗੈਰ-ਕਾਨੂੰਨੀ ਠਹਿਰਾ ਕੇ ਸਜ਼ਾ ਦਿੱਤੀ ਜਾਵੇ, ਚਾਹੇ ਉਸ ਨੇ ਇਹ ਕਾਰਾ ਦੁਨੀਆਂ 'ਚ ਕਿਤੇ ਵੀ ਕੀਤਾ ਹੋਵੇ। ਗੌਰਤਲਬ ਹੈ ਕਿ ਕੈਨੇਡਾ ਦੇ ਬਰੈਂਪਟਨ ਸ਼ਹਿਰ ਦਾ ਰਹਿਣ ਵਾਲਾ ਭਾਰਤੀ ਮੂਲ ਦਾ 40 ਸਾਲਾ ਏ. ਕੁਮਾਰ ਇਸ ਵੇਲੇ 600 ਤੋਂ ਵੱਧ ਲੋਕਾਂ ਦੇ ਗੁਰਦੇ ਵੇਚਣ ਦੇ ਦੋਸ਼ਾਂ ਦਾ ਸਾਹਮਣਾ ਕਰ ਰਿਹਾ ਹੈ ਤੇ ਇੰਟਰਪੋਲ ਵਲੋਂ ਉਸਦੀ ਗ੍ਰਿਫਤਾਰੀ ਲਈ ਕੈਨੇਡਾ ਸਣੇ 186 ਮੁਲਕਾਂ 'ਚ ਰੈੱਡ ਕਾਰਨ ਜਾਰੀ ਕੀਤਾ ਗਿਆ ਹੈ। ਇੰਮੀਗਰੇਸ਼ਨ ਮਾਹਿਰਾਂ ਅਨੁਸਾਰ ਮਨੁੱਖੀ ਅੰਗਾਂ ਦੀ ਸਮਗਲਿੰਗ ਮਾਮਲੇ 'ਚ ਦੋਸ਼ ਸਿੱਧ ਹੋਣ 'ਤੇ ਅਮਿਤ ਕੁਮਾਰ ਦੀ ਨਾਂ ਕੇਵਲ ਕੈਨੇਡੀਅਨ ਇਮੀਗਰੇਸ਼ਨ ਖਤਰੇ 'ਚ ਪੈ ਸਕਦੀ ਹੈ ਬਲਿਕ ਉਸਨੂੰ ਸਜ਼ਾ ਵੀ ਹੋ ਸਕਦੀ ਹੈ।

ਉਧਰ ਕੈਨੇਡਾ ਦੇ ਸਾਬਕਾ ਐਮ. ਪੀ. ਅਤੇ ਏਸ਼ੀਆ ਪੈਸੇਫਿਕ ਦੇ ਸੈਕਟਰੀ ਆਫ ਸਟੇਟ ਰਹੇ, ਉੱਘੇ ਆਗੂ ਡੇਵਡ ਕਿਲਗੋਰ ਨੇ ਬਿਲ ਸੀ-500 ਦਾ ਸਮਰਥਨ ਕਰਦਿਆਂ ਕਿਹਾ ਹੈ ਕਿ

ਇਸ ਦੀ ਸਭਨਾਂ ਵਲੋਂ ਹਮਾਇਤ ਲਈ ਉਹ ਆਸਵੰਦ ਹਨ। ਉਨ੍ਹਾਂ ਕਿਹਾ ਕਿ ਇਸ ਬਿੱਲ ਦੇ ਪੇਸ਼ ਹੋਣ ਦਾ ਸਮਾਂ ਚਾਹੇ, ਭਾਰਤ 'ਚ ਮਨੁੱਖੀ ਅੰਗਾਂ ਦੇ ਵਪਾਰ ਦੀਆਂ ਰਿਪੋਰਟਾਂ ਦਾ ਹੈ, ਪਰ ਇਹ ਹਰੇਕ ਦੇਸ਼ ਨੂੰ ਆਪਣੇ ਕਾਨੂੰਨ ਬਣਾ ਕੇ ਮਸਲਾ ਸੁਲਝਾਉਣਾ ਚਾਹੀਦਾ ਹੈ। ਕਿਲਗੋਰ ਦਾ ਕਹਿਣਾ ਸੀ ਕਿ ਸੰਯੁਕਤ ਰਾਸ਼ਟਰ (ਯੂ. ਐਨ.) ਕੰਨਵੈਨਸ਼ਨ 'ਚ ਘੱਟੋ ਘੱਟ ਪੰਜਾਬ ਮੁਲਕਾਂ ਵਲੋਂ ਅਜਿਹੇ ਕਦਮ ਉਠਾ ਕੇ ਕਾਨੂੰਨ ਘੜਨ ਦੀ ਲੋੜ ਹੈ, ਪਰ ਚੀਨ 'ਚ 'ਫਾਲੂਨ ਗੋਂਗ' ਦੇ ਆਧਾਰ 'ਤੇ ਮਨੁੱਖੀ ਅੰਗਾਂ ਦੇ ਗੈਰ ਕਾਨੂੰਨੀ ਵਪਾਰ ਤੇ ਬਦਲਣ ਦਾ ਸਿਲਸਿਲਾ ਵੀ ਦੁਖਦਾਈ ਹੈ। ਇਸ ਦੌਰਾਨ ਮਨੁੱਖੀ ਹੱਕਾਂ ਦੇ ਉੱਘੇ ਵਕੀਲ ਡੇਵਿਡ ਮਾਟਾਸ ਨਾਲ ਮਿਲ ਕੇ ਉਨ੍ਹਾਂ ਵਲੋਂ ਇਸ ਵਿਸ਼ੇ 'ਤੇ ਵਿਸ਼ੇਸ਼ ਰਿਪੋਰਟ ਤਿਆਰ ਕੀਤੀ ਗਈ ਹੈ। ਉਧਰ ਕੈਨੇਡਾ ਦੇ ਸਾਬਕਾ ਸਿਹਤ ਮੰਤਰੀ ਤੇ ਐਮ. ਪੀ. ਉੱਜਲ ਦੁਸਾਂਝ ਨੇ ਗੁਰਦਾ ਵਪਾਰ ਦੇ ਗੈਰ-ਕਾਨੂੰਨੀ ਕਾਰੇ ਨੂੰ, ਮੰਦਭਾਗਾ ਕਰਾਰ ਦਿੰਦਿਆਂ ਕਿਹਾ ਹੈ ਕਿ ਬੀਤੇ ਸਮੇਂ ਇੱਕ ਇੰਡੋ-ਕੈਨੇਡੀਅਨ ਵਲੋਂ ਭਾਰਤ ਜਾ ਕੇ ਗੁਰਦਾ ਬਦਲਵਾਉਣ ਦੀ ਘਟਨਾ ਸਾਹਮਣੇ ਆਉਣ ਵੇਲੇ, ਉਨ੍ਹਾਂ ਕਿਹਾ ਸੀ ਕਿ ਅਜਿਹਾ ਕਰਨਾ ਅਣ-ਮਨੁੱਖੀ ਹੈ। ਕਿਡਨੀ ਫਾਊਂਡੇਸ਼ਨ ਦੇ ਇੱਕ ਬੁਲਾਰੇ ਨੇ ਮੰਨਿਆ ਹੈ ਕਿ ਕਨੇਡਾ 'ਚ ਗੁਰਦੇ ਬਦਲਣ ਲਈ ਉਡੀਕ 10 ਸਾਲ ਤੱਕ ਦੀ ਹੈ ਅਤੇ ਦੋ ਮਿਲੀਅਨ ਦੇ ਕਰੀਬ ਲੋਕ ਸੂਚੀ 'ਚ ਸ਼ਾਮਲ ਹਨ, ਪਰ ਇਸ ਦੇ ਬਾਵਜੂਦ ਗਰੀਬਾਂ ਦੇ ਅੰਗ ਕੱਢ ਕੇ ਅਮੀਰਾਂ ਲਈ ਵੇਚਣਾ ਕਿਸੇ ਵੀ ਤਰ੍ਹਾਂ ਤਰਕ ਸੰਗਤ ਨਹੀਂ।

ਕੈਨੇਡਾ ਦੇ ਪਾਰਲੀਮੈਂਟ 'ਚ ਜੇਕਰ ਬਿਲ ਸੀ-500 ਪਾਸ ਹੋ ਜਾਂਦਾ ਹੈ ਤਾਂ ਅਮਿਤ ਕੁਮਾਰ ਵਰਗੇ ਦੋਸ਼ੀ ਲੋਕਾਂ ਦੀ ਸੂਚੀ ਜਾਰੀ ਕੀਤੀ ਜਾਵੇਗੀ ਤੇ ਦੁਨੀਆਂ ਦੇ ਕਿਸੇ ਵੀ ਕੋਨੇ 'ਚ ਕੀਤੀ ਮਨੁੱਖੀ ਅੰਗਾਂ ਦੀ ਤਸਕਰੀ ਲਈ ਕੈਨੇਡਾ ਦੇਸ਼ ਆਪਣੇ ਵਾਸੀ ਦੋਸ਼ੀ ਨੂੰ ਸਖਤ ਸਜ਼ਾ ਦੇਵੇਗਾ।

ਇਸ ਦੌਰਾਨ ਕਿਡਨੀ ਦੇ ਕਥਿਤ ਦੋਸ਼ੀ ਅਮਿਤ ਕੁਮਾਰ ਦੇ ਬਰੈਂਪਟਨ ਦੇ ਇੱਕ ਰਾਇਲ ਕੈਨੇਡੀਅਨ ਬੈਂਕ ਦੇ ਖਾਤੇ ਦੀ ਜਾਂਚ ਸ਼ੁਰੂ ਹੋ ਗਈ ਹੈ। ਇਹ ਵੀ ਪਤਾ ਚੱਲਿਆ ਹੈ ਕਿ ਦੋਸ਼ੀ ਆਪਣੇ 'ਸ਼ਾਨਦਾਰ ਮਹੱਲ' ਦੀ ਫਰਵਰੀ ਮਹੀਨੇ ਦੀ 3000 ਡਾਲਰ ਦੀ ਕਿਸ਼ਤ ਨਿਸਚਿਤ ਸਮੇਂ ਤੋਂ ਪਹਿਲਾਂ ਅਦਾ ਕਰਕੇ ਗਿਆ ਹੈ। ਰੌਇਲ ਕੈਨੇਡੀਅਨ ਪੁਲਿਸ ਵਲੋਂ ਇੱਕ ਬਿਆਨ 'ਚ ਕਿਹਾ ਗਿਆ ਹੈ ਕਿ ਏ. ਕੁਮਾਰ ਦੇ ਕੈਨੇਡਾ 'ਚ ਹੋਣ ਦੀ ਪੁਸ਼ਟੀ ਨਹੀਂ। ਪ੍ਰੰਤੂ ਇੰਟਰਪੋਲ ਓਟਵਾ ਭਾਰਤੀ ਅਧਿਕਾਰੀਆਂ ਨਾਲ ਲਗਾਤਾਰ ਸੰਪਰਕ ਵਿੱਚ ਹੈ।

ਬੀ. ਸੀ. 'ਚ ਘਰ ਮਹਿੰਗੇ ਅਤੇ ਉੱਟੇਰੀਓ 'ਚ ਸਸਤੇ

ਟੋਰਾਂਟੋ- ਆਸਟਰੇਲੀਆ, ਆਇਰਲੈਂਡ, ਨਿਊਜ਼ੀਲੈਂਡ, ਬਰਤਾਨੀਆ ਅਤੇ ਅਮਰੀਕਾ ਦੇ ਮੁਕਾਬਲੇ ਕੈਨੇਡਾ ਵਿੱਚ ਘਰ ਅਜੇ ਵੀ ਸਸਤੇ ਹਨ। ਇੰਟਰ ਨੈਸ਼ਨਲ ਹਾਊਸਿੰਗ ਅਫ਼ੋਰਡੇਬਿਲਟੀ ਸਰਵੇ ਦੇ ਅੰਕੜਿਆਂ ਅਨੁਸਾਰ ਪੂਰਬੀ ਸੂਬੇ ਨੌਵਾ ਸਕੋਸ਼ੀਆ ਵਿੱਚ ਇੱਕ ਪਰਿਵਾਰ ਦੀ ਔਸਤ ਸਾਲਾਨਾ ਆਮਦਨ 60000 ਡਾਲਰ ਹੈ ਅਤੇ ਇਸ ਆਮਦਨ ਤੋਂ 3 ਗੁਣਾ ਵਧੇਰੇ ਰਕਮ ਭਾਵ 188000 ਡਾਲਰ ਦਾ ਘਰ ਮਿਲ ਜਾਂਦਾ ਹੈ। ਜਿਸ ਮੁਲਕ ਵਿੱਚ ਆਮਦਨ ਤੋਂ ਤਿੰਨ ਗੁਣਾ ਤੱਕ ਘਰ ਦੀ ਕੀਮਤ ਹੋਵੇ ਉਸ ਨੂੰ ਆਮ ਕੀਮਤ ਮੰਨਿਆ ਜਾਂਦਾ ਹੈ ਜਦ ਕਿ ਸਾਲਾਨਾ ਆਮਦਨ ਤੋਂ ਪੰਜ ਗੁਣਾ ਤੋਂ ਜ਼ਿਆਦਾ ਮਹਿੰਗੇ ਘਰਾਂ ਨੂੰ ਮਹਿੰਗੀ ਰਿਹਾਇਸ਼ ਸਮਝਿਆ ਜਾਂਦਾ ਹੈ।

ਕੈਨੇਡਾ ਦੇ ਬ੍ਰਿਟਿਸ਼ ਕੋਲੰਬੀਆ ਵਿੱਚ ਘਰ ਸਭ ਤੋਂ ਮਹਿੰਗੇ ਹਨ ਜਦੋਂ ਕਿ ਉੱਟੇਰੀਓ ਦੇ ਬੰਡਰ ਬੇਅ ਇਲਾਕੇ ਵਿੱਚ ਘਰ ਸਭ ਤੋਂ ਸਸਤੇ ਹਨ। ਆਸਟਰੇਲੀਆ ਅਤੇ ਨਿਊਜ਼ੀਲੈਂਡ ਵਿੱਚ ਲੋਕਾਂ ਨੂੰ ਆਮਦਨ ਤੋਂ ਛੇ ਗੁਣਾ ਵਧੇਰੇ ਪੈਸੇ ਖਰਚ ਕੇ ਘਰ ਖਰੀਦਣਾ ਪੈਂਦਾ ਹੈ ਜਦ ਕਿ ਅਮਰੀਕਾ ਵਿੱਚ ਘਰਾਂ ਦੀ ਕੀਮਤ ਕੈਨੇਡਾ ਦੇ ਸਟੈਂਡਰਡ ਦੇ ਲਗਭਗ ਬਰਾਬਰ ਹੀ ਹੈ।

ਕੈਨੇਡਾ ਦੇ ਵੱਡੇ ਸ਼ਹਿਰਾਂ ਵਿੱਚ ਘਰਾਂ ਦੀ ਕੀਮਤ ਇਸ ਕਦਰ ਮਹਿੰਗੀ ਹੈ ਕਿ ਬਹੁਤ ਸਾਰੇ ਲੋਕਾਂ ਦੇ ਬਜਟ ਤੋਂ ਬਾਹਰ ਹਨ। ਵਿਕਸਤ ਮੁਲਕਾਂ 'ਚ ਸਭ ਤੋਂ ਮਹਿੰਗੇ ਘਰ ਅਮਰੀਕੀ ਸ਼ਹਿਰ ਲਾਸ ਏਂਜਲਸ ਦੇ ਇਲਾਕੇ ਵਿੱਚ ਹਨ।

ਰਿਆਤ ਅਜੇ ਜੇਲ੍ਹ 'ਚ ਹੀ ਰਹਿਣਗੇ !

ਟਰਾਂਟੋ- ਕਨਿਸ਼ਕ ਬੰਬ ਧਮਾਕੇ ਦੇ ਇਕੱਲੇ ਦੋਸ਼ੀ ਇੰਦਰਜੀਤ ਸਿੰਘ ਰਿਆਤ ਦੀ ਮਾਨਵ-ਹੱਤਿਆ ਸਬੰਧੀ ਸਜ਼ਾ ਇਸ ਹਫ਼ਤੇ ਪੂਰੀ ਹੋ ਰਹੀ ਹੈ ਪਰ ਪੂਰੀ ਸਜ਼ਾ ਕੱਟਣ ਉਪਰੰਤ ਵੀ ਉਸ ਨੂੰ ਅਜੇ ਜੇਲ੍ਹ 'ਚ ਰਹਿਣਾ ਪੈ ਸਕਦਾ ਹੈ। ਬ੍ਰਿਟਿਸ਼ ਕੋਲੰਬੀਆ ਸਰਕਾਰ ਦੇ ਵਕੀਲ ਨੇ ਦੱਸਿਆ ਕਿ ਰਿਆਤ ਬਾਰੇ ਅਦਾਲਤ ਹੀ ਫੈਸਲਾ ਕਰੇਗੀ ਕਿ ਉਸ ਨੂੰ ਜ਼ਮਾਨਤ ਦਿੱਤੀ ਜਾ ਸਕਦੀ ਹੈ ਕਿ ਨਹੀਂ। ਹੱਤਿਆ ਦੇ ਸਬੰਧ 'ਚ ਰਿਆਤ ਦੀ ਸਜ਼ਾ 9 ਫਰਵਰੀ ਨੂੰ ਖਤਮ ਹੋ ਰਹੀ ਹੈ। ਰਿਆਤ ਨੂੰ ਕਨਿਸ਼ਕ ਬੰਬ ਧਮਾਕੇ ਦੇ ਦੋਸ਼ 'ਚ ਪੰਜ ਸਾਲ ਕੈਦ ਦੀ ਸਜ਼ਾ ਸੁਣਾਈ ਸੀ। ਉਸ ਨੂੰ ਸਾਲ 1991 'ਚ ਟੋਕੀਓ ਨਾਰੀਤਾ ਹਵਾਈ ਅੱਡੇ 'ਤੇ ਦੂਜਾ ਬੰਬ ਰੱਖਣ ਦੋਸ਼ੀ ਠਹਿਰਾਇਆ ਜਾ ਚੁੱਕਾ ਹੈ। ਦੇਸ਼ਯੋਗ ਹੈ ਕਿ ਸਾਲ 1985 'ਚ ਏਅਰ ਇੰਡੀਆ ਦੇ ਕਨਿਸ਼ਕ ਜਹਾਜ਼ 'ਚ ਬੰਬ ਧਮਾਕਾ ਹੋਣ ਨਾਲ 329 ਵਿਅਕਤੀ ਮਾਰੇ ਗਏ ਸਨ।

ਅਮਰੀਕਾ 'ਚ ਪੰਜਾਬੀ ਪਤੀ ਵਲੋਂ ਪਤਨੀ ਕਤਲ

ਟੋਰਾਂਟੋ(ਸਤਪਾਲ ਸਿੰਘ ਜੌਹਲ)- ਅਮਰੀਕਾ ਦੇ ਸੂਬੇ ਨਾਰਥ ਕਾਰੋਲੀਨਾ ਵਿੱਚ ਪਤਨੀ ਨੂੰ ਕਤਲ ਕਰਨ ਦੇ ਦੋਸ਼ 'ਚ ਪੁਲਿਸ ਵਲੋਂ 24 ਸਾਲਾ ਅਮਨਦੀਪ ਸਿੰਘ ਬਰਾੜ ਉਰਫ਼ ਸ਼ੈਰੀ ਨੂੰ ਗ੍ਰਿਫ਼ਤਾਰ ਕੀਤਾ ਗਿਆ ਹੈ। ਸ਼ਾਰਲੇ ਦੀ ਯੂਨੀਵਰਸਿਟੀ ਵਿੱਚ ਪੜ੍ਹਾਈ ਕਰ ਰਹੀ ਅਮਰੀਕਾ ਅਤੇ ਕੈਨੇਡਾ ਦੀ ਨਾਗਰਿਕ ਸਿਮਰਤ ਕੌਰ ਗਿੱਲ ਦਾ ਕਤਲ ਪਹਿਲੀ ਫਰਵਰੀ ਨੂੰ ਚਾਕੂ ਮਾਰ ਕੇ ਕੀਤਾ ਗਿਆ ਦੱਸਿਆ ਜਾਂਦਾ ਹੈ। ਮ੍ਰਿਤਕਾ ਦੀ ਲਾਸ਼ ਕਬਜ਼ੇ ਵਿੱਚ ਲੈਣ ਤੋਂ 3 ਘੰਟੇ ਬਾਅਦ ਵਾਲਮਾਰਟ ਸਟੋਰ ਵਿੱਚ ਬਣੇ ਮੈਕਡੋਨਲਡ ਰੈਸਟੋਰੈਂਟ ਵਿੱਚ ਬੈਠੇ ਅਮਨਦੀਪ ਨੂੰ ਗ੍ਰਿਫ਼ਤਾਰ ਕੀਤਾ ਗਿਆ। ਉਸ ਵਿਰੁੱਧ ਕਤਲ ਦਾ ਮੁਕੱਦਮਾ ਦਰਜ ਕਰ ਲਿਆ ਗਿਆ ਹੈ ਅਤੇ ਹੁਣ ਉਹ ਸ਼ਾਰਲੇ-ਮੈਕਲਨਬਰਗ ਦੀ ਜੇਲ੍ਹ ਵਿੱਚ ਹੈ। ਅਮਨਦੀਪ ਪੰਜਾਬ ਦੇ ਨਾਮੀ ਅਕਾਲੀ ਨੇਤਾ ਅਤੇ ਮਾਰਕਿਟ ਕਮੇਟੀ ਸਮਾਣਾ ਦੇ ਸਕੱਤਰ ਸ: ਗੁਰਨੈਥ ਸਿੰਘ ਬਰਾੜ ਦਾ ਇਕਲੌਤਾ ਪੁੱਤਰ ਹੈ। ਸ: ਬਰਾੜ ਨੇ ਚੰਡੀਗੜ੍ਹ ਤੋਂ ਦੱਸਿਆ ਹੈ ਕਿ ਅਸੀਂ ਅਮਰੀਕਾ ਤੋਂ ਬਹੁਤ ਦੂਰ ਬੈਠੇ ਹਾਂ, ਓਥੇ ਕੀ ਹੋਇਆ ਇਸ ਬਾਰੇ ਮੈਂ ਦਾਅਵੇ ਨਾਲ ਕੁਝ ਨਹੀਂ ਕਹਿ ਸਕਦਾ। ਸਿਮਰਤ ਦਾ ਜਨਮ ਕੈਨੇਡਾ ਵਿੱਚ ਹੋਇਆ ਸੀ ਪਰ 10 ਕੁ ਸਾਲ ਪਹਿਲਾਂ ਉਸ ਦਾ ਪਰਿਵਾਰ ਕੈਨੇਡਾ ਤੋਂ ਅਮਰੀਕਾ ਚਲਾ ਗਿਆ ਸੀ। ਉਸ ਦੇ ਮਾਪੇ, ਦਲਜੀਤ ਸਿੰਘ ਗਿੱਲ ਅਤੇ ਬੀਬੀ ਨਰਿੰਦਰਪਾਲ ਕੌਰ ਗਿੱਲ, ਕਾਰੋਲੀਨਾ ਦੇ ਮੂਰਸਵਿਲ ਸ਼ਹਿਰ ਵਿੱਚ ਰਹਿੰਦੇ ਹਨ ਪਰ ਬੀਤੀ 8 ਦਸੰਬਰ ਤੋਂ ਉਹ ਆਪਣੇ ਪਤੀ ਨਾਲ ਸ਼ਾਰਲੇ ਯੂਨੀਵਰਸਿਟੀ ਦੇ ਲਾਗੇ ਰਹਿਣ ਲੱਗੇ ਸੀ। ਲੁਧਿਆਣਾ ਜ਼ਿਲ੍ਹੇ ਦੇ ਧਮੋਟ ਪਿੰਡ ਨਾਲ ਸਬੰਧਿਤ ਸ: ਗਿੱਲ ਨੇ ਇਸ ਪੱਤਰਕਾਰ ਨੂੰ ਦੱਸਿਆ ਕਿ ਉਨ੍ਹਾਂ ਨੇ ਆਪਣੇ ਧੀ-ਜਵਾਈ ਦਾ ਪੂਰਾ ਖਿਆਲ ਰੱਖਿਆ ਪਰ ਕੋਈ ਪੇਸ਼ ਨਹੀਂ ਗਈ। ਉਨ੍ਹਾਂ ਭਰੇ ਮਨ ਨਾਲ ਕਿਹਾ

ਕਿ ਅਮਨਦੀਪ ਵਲੋਂ ਸਿਮਰਤ 'ਤੇ ਆਪਣੇ ਮਾਪਿਆਂ ਜਾਂ ਅਤੇ ਉਸ 'ਚੋਂ ਇੱਕ ਧਿਰ ਦੀ ਚੋਣ ਕਰਨ ਦਾ ਦਬਾਅ ਪਾਇਆ ਜਾਂਦਾ ਸੀ ਜਿਸ ਕਰਕੇ ਉਹ ਅਲੱਗ ਅਪਾਰਟਮੈਂਟ ਲੈ ਕੇ ਰਹਿਣ ਲੱਗੇ ਸਨ। ਅਮਨਦੀਪ ਅਤੇ ਸਿਮਰਤ ਦਾ ਵਿਆਹ ਪੰਜਾਬ ਵਿੱਚ 25 ਮਈ 2006 ਨੂੰ ਹੋਇਆ ਸੀ ਅਤੇ ਅਗਸਤ 2007 ਵਿੱਚ ਉਹ ਅਮਰੀਕਾ ਪੁੱਜਾ ਸੀ। ਮਿਲੀ ਜਾਣਕਾਰੀ ਅਨੁਸਾਰ ਉਸ ਕੋਲ ਅਜੇ ਆਰਜ਼ੀ ਗਰੀਨ ਕਾਰਡ ਹੀ ਸੀ ਪਰ ਘਰੇਲੂ ਕਲੇਸ਼ ਕਾਰਨ ਉਸ ਦੀ ਜ਼ਿੰਦਗੀ ਖਤਰਨਾਕ ਮੌੜ 'ਤੇ ਪੁੱਜ ਗਈ ਹੈ। ਨਾਰਥ ਕਾਰੋਲੀਨਾ ਦੇ ਕਾਨੂੰਨ ਅਨੁਸਾਰ ਜਾਣ-ਬੁੱਝ ਕੇ ਕੀਤੇ ਕਤਲ ਦੀ ਸਜ਼ਾ ਮੌਤ ਹੈ। ਸਿਮਰਤ ਗਿੱਲ ਦੇ ਕੈਨੇਡਾ ਅਤੇ ਅਮਰੀਕਾ ਵਿੱਚ ਰਹਿੰਦੇ ਪਰਿਵਾਰਿਕ ਜੀਆਂ ਵਲੋਂ ਦੱਸਿਆ ਗਿਆ ਹੈ ਕਿ ਸਿਮਰਤ ਆਪਣੇ ਸ਼ਰਾਬੀ ਪਤੀ ਹੱਥੋਂ ਘਰੇਲੂ ਹਿੰਸਾ ਦੀ ਭੇਟ ਚੜ੍ਹੀ ਹੈ। ਅਮਨਦੀਪ ਦੀ ਅਗਲੀ ਪੇਸ਼ੀ 18 ਫਰਵਰੀ ਨੂੰ ਹੈ। ਸ਼ਾਰਲੇ ਯੂਨੀਵਰਸਿਟੀ ਦੇ ਵਿਦਿਆਰਥੀਆਂ ਵਲੋਂ 7 ਫਰਵਰੀ ਨੂੰ ਘਰੇਲੂ ਹਿੰਸਾ ਵਿਰੁੱਧ ਇੱਕ ਅਮਨ ਮਾਰਚ ਕੀਤਾ ਜਾਵੇਗਾ।

ਅਮਰੀਕਾ 'ਚ ਭਾਰੀ ਤੂਫਾਨ-48 ਮਰੇ ਐਟਕਿਨਸ ਅਰਕਨਸਾਸ (ਅਮਰੀਕਾ) ਵਿਖੇ ਆਏ ਭਾਰੀ ਤੂਫਾਨ ਕਾਰਨ ਤਬਾਹੀ ਦੇ ਦ੍ਰਿਸ਼

ਅਮਰੀਕਾ- ਪਿਛਲੇ ਦਿਨੀਂ ਕਨਟੱਕੀ, ਟੈਨਨਸੀ, ਮਿਸੀਸਿਪੀ ਤੇ ਅਰਕਨਸਾਸ ਸੂਬਿਆਂ ਵਿੱਚ ਤਬਾਹੀ ਦਾ ਮੰਜਰ ਦੇਖਣ ਨੂੰ ਮਿਲਿਆ। ਇਸ ਭਾਰੀ ਤੂਫਾਨ 'ਚ ਕਰੀਬ 48 ਵਿਅਕਤੀ ਮਾਰੇ ਗਏ ਤੇ ਕੁਝ ਅਜੇ ਲਾਪਤਾ ਹੋਣ ਦੀ ਵੀ ਖ਼ਬਰ ਆ ਰਹੀ ਹੈ ਤੇ ਮੌਤਾਂ ਦੀ ਗਿਣਤੀ ਵਧ ਵੀ ਸਕਦੀ ਹੈ। ਭਾਰੀ ਤੂਫਾਨ ਕਾਰਨ ਘਰਾਂ ਅਤੇ ਸ਼ਾਪਿੰਗ ਮਾਲਜ਼ ਦੀਆਂ ਛੱਤਾਂ ਹੀ ਗਾਇਬ ਹੋ ਗਈਆਂ ਤੇ ਸਾਰਾ ਤੰਤਰ ਫੇਲ੍ਹ ਹੋ ਕੇ ਰਹਿ ਗਿਆ। ਬਿਜਲੀ ਪਾਣੀ ਤੋਂ ਲੋਕਾਂ ਨੂੰ ਵਾਂਝੇ ਹੋਣਾ ਪਿਆ। ਘਰਾਂ ਦੇ ਮਾਲਕਾਂ ਨੂੰ ਆਪਣਾ ਸਾਮਾਨ ਤੱਕ ਨਹੀਂ ਲੱਭ ਰਿਹਾ ਜੋ ਕਈ-ਕਈ ਸੌ ਗਜ਼ਾਂ ਤੋਂ ਲੱਭਿਆ। ਇਸ ਦੌਰਾਨ 24 ਵਿਅਕਤੀ ਟੈਨਨਸੀ ਵਿੱਚ ਮਾਰੇ ਗਏ, 13 ਵਿਅਕਤੀ ਅਰਕਨਸਾਸ ਵਿੱਚ, 7 ਵਿਅਕਤੀ ਕਨਟੱਕੀ ਵਿੱਚ ਅਤੇ ਚਾਰ ਵਿਅਕਤੀ ਅਲਬਾਮਾ ਵਿੱਚ ਮਾਰੇ ਜਾਣ ਦੀ ਪੁਸ਼ਟੀ ਹੋ ਚੁੱਕੀ ਹੈ। ਐਟਕਿਨ 'ਚ ਇੱਕ ਜੋੜਾ ਆਪਣੀ 11 ਸਾਲਾ ਬੱਚੀ ਨਾਲ ਮਾਰਿਆ ਗਿਆ। ਬਹੁਤੇ ਲੋਕ ਅਜੇ ਵੀ ਹਸਪਤਾਲਾਂ ਵਿੱਚ ਦਾਖਲ ਹਨ ਤੇ ਕੁੱਲ ਮਿਲਾ ਕੇ ਪੰਜ ਹਜ਼ਾਰ ਵਿਅਕਤੀਆਂ ਨੇ ਘਰਾਂ ਤੋਂ ਬਾਹਰ ਕੈਂਪਾਂ 'ਚ ਪਨਾਹ ਲੈ ਰੱਖੀ ਹੈ। ਖ਼ਬਰ ਲਿਖੇ ਜਾਣ ਤੱਕ ਰਾਹਤ ਕਾਰਜ ਜ਼ੋਰਾਂ ਨਾਲ ਚਾਲੂ ਸਨ ਤੇ ਸੁਰੱਖਿਆ ਅਮਲਾ ਮਲਬੇ ਨੂੰ ਹਟਾ ਕੇ ਲੋਕਾਂ ਨੂੰ ਹਸਪਤਾਲਾਂ ਤੱਕ ਪਹੁੰਚਾ ਰਿਹਾ ਸੀ ਤੇ ਜਿਨ੍ਹਾਂ 'ਚ 50 ਵਿਦਿਆਰਥੀ ਵੀ ਸ਼ਾਮਿਲ ਹਨ।

ਡੈਮੋਕਰੇਟਸ ਵੱਲੋਂ ਹਿਲੇਰੀ ਤੇ ਰਿਪਬਲਿਕਨ ਵੱਲੋਂ ਮੈਕੇਨ ਔਗੋ

ਅਮਰੀਕਾ(ਹੁਸਨ ਲੜੇਆ)- ਅਮਰੀਕਾ ਵਿੱਚ ਮੁੱਖ ਪਾਰਟੀਆਂ ਦੇ ਮੁਖੀਆਂ ਬਾਰੇ ਪ੍ਰਾਇਮਰੀ ਫੈਸਲੇ ਵਿੱਚ ਡੈਮੋਕਰੇਟਿਕ ਪਾਰਟੀ ਵੱਲੋਂ ਹਿਲੇਰੀ ਕਲਿੰਟਨ ਤੇ ਰਿਪਬਲਿਕਨ ਪਾਰਟੀ ਵੱਲੋਂ ਜਾਨ ਮੈਕੇਨ ਆਪਣੀ-ਆਪਣੀ ਪਾਰਟੀ ਵਿਚਲੇ ਵਿਰੋਧੀ ਨੂੰ ਪਛਾੜਦੇ ਵੱਖ-ਵੱਖ ਸੂਬਿਆਂ 'ਚ ਔਗੋ ਨਿਕਲ ਗਏ। ਜਾਨ ਮੈਕੇਨ ਰਿਪਬਲਿਕਨ ਪਾਰਟੀ 'ਚੋਂ ਵੱਧ ਤੋਂ ਵੱਧ ਡੈਲੀਗੇਟ ਬਣਾਉਣ ਵਿੱਚ ਸਫਲ ਰਹੇ। ਇਸੇ ਤਰ੍ਹਾਂ ਹਿਲੇਰੀ ਕਲਿੰਟਨ ਵੀ ਡੈਮੋਕਰੇਟਿਕ ਪਾਰਟੀ ਵੱਲੋਂ ਆਪਣੇ ਵੱਧ ਤੋਂ ਵੱਧ ਡੈਲੀਗੇਟ ਬਣਾਉਣ ਵਿੱਚ ਸਫਲ ਰਹੀ, ਭਾਵੇਂ ਕਿ ਅਮਰੀਕਾ ਵਿੱਚ ਪਹਿਲੀ ਵਾਰ ਏਨੇ ਤਕੜੇ ਕਾਲੇ ਉਮੀਦਵਾਰ ਨੇ ਉਸ ਨੂੰ ਭਾਰੀ ਟੱਕਰ ਦਿੱਤੀ। ਹਿਲੇਰੀ ਕਲਿੰਟਨ ਕੈਲੀਫੋਰਨੀਆ ਵਿੱਚ ਭਾਰੀ ਬਹੁਮਤ ਨਾਲ ਜੇਤੂ ਰਹੀ ਤੇ ਇਥੇ ਉਸ ਨੇ 55% ਵੋਟਾਂ ਪ੍ਰਾਪਤ ਕੀਤੀਆਂ। ਇਨ੍ਹਾਂ ਵੋਟਾਂ ਵਿੱਚ ਲਤੀਨੋ (ਹਿਸਪੈਨਿਕ) ਵੋਟਾਂ ਦੀ ਜ਼ਿਆਦਾ ਗਿਣਤੀ ਹੈ। ਇਸ ਦੇ ਨਾਲ ਹੀ ਭਾਰਤੀ ਲੋਕ ਵੀ ਜ਼ਿਆਦਾਤਰ ਕੈਲੀਫੋਰਨੀਆ ਵਿੱਚ ਰਹਿੰਦੇ ਹਨ, ਜਿਨ੍ਹਾਂ ਵਿੱਚੋਂ ਜ਼ਿਆਦਾਤਰ ਨੇ ਹਿਲੇਰੀ ਕਲਿੰਟਨ ਦੀ ਮਦਦ ਕੀਤੀ। ਵਰਨਣਯੋਗ ਹੈ ਕਿ ਦੋਵੇਂ ਡੈਮੋਕਰੇਟਿਕ ਉਮੀਦਵਾਰ ਭਾਰਤ ਪੱਖੀ ਹੀ ਹਨ ਤੇ ਪਾਕਿਸਤਾਨੀ ਵਿਰੋਧੀ ਹਨ। ਇਸ ਕਰਕੇ ਭਾਰਤੀ ਲੋਕ ਦੋਵਾਂ ਵਿੱਚੋਂ ਕਿਸੇ ਦੇ ਵੀ ਚੁਣੇ ਜਾਣ 'ਤੇ ਖੁਸ਼ ਹਨ। ਇਨ੍ਹਾਂ ਪ੍ਰਾਇਮਰੀ ਚੋਣਾਂ 'ਚ ਕਰੀਬ 22 ਰਾਜਾਂ ਦੇ ਨਤੀਜੇ ਦੇਖਣ ਨੂੰ ਮਿਲੇ। ਇਨ੍ਹਾਂ ਵਿੱਚੋਂ ਬਰਾਕ ਉਬਾਮਾ 12 ਰਾਜਾਂ ਵਿੱਚੋਂ ਜਿੱਤੇ ਤੇ ਹਿਲੇਰੀ 8 ਰਾਜਾਂ ਤੇ ਅਮਰੀਕਨ ਸਮੋਆ ਸਮੇਤ ਜਿੱਤ ਪ੍ਰਾਪਤ ਕੀਤੀ ਪਰ ਡੈਲੀਗੇਟਾਂ ਦੀ ਗਿਣਤੀ ਹਿਲੇਰੀ ਵੱਲੋਂ ਜਿੱਤੇ ਰਾਜਾਂ ਵਿਚਲੇ ਡੈਲੀਗੇਟਾਂ ਦੀ ਜ਼ਿਆਦਾ ਹੈ। ਹਿਲੇਰੀ ਵੱਲੋਂ ਖਾਸ ਤੌਰ 'ਤੇ ਜਿੱਤੀਆਂ ਸਟੇਟਾਂ, ਜਿਨ੍ਹਾਂ 'ਚ ਨਿਊਯਾਰਕ, ਕੈਲੀਫੋਰਨੀਆ, ਨਿਊਜਰਸੀ, ਐਰੀਜੋਨਾ ਮਾਸਾਚਿਊਟਸ ਆਦਿ ਨੇ ਡੈਲੀਗੇਟਾਂ ਦੀ ਗਿਣਤੀ ਵਧਾਉਣ ਵਿੱਚ ਚੋਖਾ ਵਾਧਾ ਕੀਤਾ। ਹਿਲੇਰੀ ਨੂੰ ਸਰਵੇ ਮੁਤਾਬਿਕ ਔਰਤਾਂ ਅਤੇ ਗੋਰੇ ਲੋਕਾਂ ਦੀਆਂ ਅਧਿਕ ਵੋਟਾਂ ਮਿਲੀਆਂ ਤੇ ਬਰਾਕਾ ਉਬਾਮਾ ਨੂੰ ਕਾਲੇ ਲੋਕਾਂ ਅਤੇ ਨੌਜਵਾਨ 30 ਸਾਲਾਂ ਤੋਂ ਘੱਟ ਲੋਕਾਂ ਨੇ ਜ਼ਿਆਦਾ ਵੋਟਾਂ ਪਾਈਆਂ ਪਰ ਬਰਾਕਾ ਉਬਾਮਾ ਅਮਰੀਕਨ ਮੀਡੀਏ ਮੁਤਾਬਿਕ ਗੋਰੇ ਲੋਕਾਂ ਦੀਆਂ ਵੋਟਾਂ ਵੀ ਕਾਫੀ ਹੱਕ 'ਚ ਕਰਨ 'ਚ ਸਫਲ ਰਹੇ। ਬਾਕੀ ਖੜ੍ਹੇ ਡੈਮੋਕਰੇਟਿਕ ਤੇ ਰਿਪਬਲਿਕਨ ਉਮੀਦਵਾਰ ਆਪਣੇ-ਆਪਣੇ ਇਲਾਕੇ ਜਿੱਤਣ ਵਿੱਚ ਵੀ ਸਫਲ ਰਹੇ, ਜਿਵੇਂ ਹੁਕਬੀ ਜੋ ਕਿ ਅਰਕਨਸਾਸ ਦਾ ਸਾਬਕਾ ਗਵਰਨਰ ਸੀ, ਨੇ ਐਲਬਾਮਾ, ਜੌਰਜੀਆ, ਟੈਨਨਸੀ ਸਟੇਟਾਂ ਵਿੱਚ ਜਿੱਤ ਪ੍ਰਾਪਤ ਕੀਤੀ। ਰਿਪਬਲਿਕਨ ਦੇ ਹੀ ਉਮੀਦਵਾਰ ਰੌਮਨੀ ਆਪਣੀ ਘਰੇਲੂ ਸਟੇਟ ਮਾਸਾਚਿਊਟਸ, ਜੂਟਾਹ, ਨਾਰਥ ਡੈਕੋਟਾ, ਮੋਨਟਾਨਾ, ਮਿਨੀਸੋਟਾ ਅਤੇ ਕਲਰਾਡੋ ਵਿੱਚ ਔਗੋ ਰਹੇ। ਜੇਕਰ ਇਨ੍ਹਾਂ ਦੋਵਾਂ ਡੈਮੋਕਰੇਟਿਕ ਉਮੀਦਵਾਰਾਂ ਵਿੱਚੋਂ ਇੱਕ ਵੀ ਅਮਰੀਕਾ ਦਾ ਪ੍ਰਧਾਨ ਬਣਦਾ ਹੈ ਤਾਂ ਇਤਿਹਾਸ ਰਚਿਆ ਜਾਵੇਗਾ ਕਿਉਂਕਿ ਜੇਕਰ ਹਿਲੇਰੀ ਕਲਿੰਟਨ ਬਣਦੀ ਤਾਂ ਅਮਰੀਕਾ ਦੀ

ਪਹਿਲੀ ਔਰਤ ਪ੍ਰਧਾਨ ਹੋਵੇਗੀ, ਜੇਕਰ ਬਰਾਕਾ ਉਬਾਮਾ ਬਣਦਾ ਹੈ ਤਾਂ ਅਮਰੀਕਾ ਦਾ ਪਹਿਲਾ ਕਾਲਾ ਪ੍ਰਧਾਨ ਹੋਵੇਗਾ। ਹੁਣ ਹਿਲੇਰੀ ਕਲਿੰਟਨ ਦਾ ਨਵੰਬਰ ਵਿੱਚ ਡੈਨਵਰ ਵਿੱਚ ਹੋ ਰਹੇ ਡੈਲੀਗੇਟ ਕਾਨਵੈਨਸਨ ਵਿੱਚ ਚੁਣਿਆ ਜਾਣਾ ਨਿਸਚਿਤ ਹੈ ਤੇ ਜਿਸ ਦਾ ਬਾਅਦ ਵਿੱਚ ਰਿਪਬਲਿਕਨ ਦੇ ਜਾਨ ਮੈਕੇਨ ਨਾਲ ਅਮਰੀਕਾ ਦੇ ਪ੍ਰਧਾਨ ਲਈ ਸਿੱਧਾ ਮੁਕਾਬਲਾ ਹੋਵੇਗਾ।

ਗੁਰਦਾ ਕਾਂਡ ਦੇ ਮੁੱਖ ਦੋਸ਼ੀ ਅਮਿਤ ਕੁਮਾਰ ਦਾ ਕੈਨੇਡਾ 'ਚ ਬਹੁ-ਕਰੋੜੀ ਮਹੱਲ 'ਭੂਤ ਬੰਗਲਾ' ਬਣਿਆ 'ਕੁਮਾਰ ਦੀ ਅਖਬਾਰ 'ਚ ਫੋਟੋ ਵੇਖ ਕੇ ਪੈਰਾਂ ਹੇਠੋਂ ਜ਼ਮੀਨ ਨਿਕਲ ਗਈ'-ਅਟਵਾਲ

ਵੈਨਕੂਵਰ(ਪ੍ਰੋ: ਗੁਰਵਿੰਦਰ ਸਿੰਘ ਧਾਲੀਵਾਲ)- 'ਟੈਲੀਵਿਜ਼ਨ 'ਤੇ ਅਸੀਂ ਵੇਖਿਆ ਕਿ ਇੱਕ ਭਾਰਤੀ ਡਾਕਟਰ ਸੈਂਕੜੇ ਲੋਕਾਂ ਦੇ ਗੁਰਦਿਆਂ ਦਾ ਗੈਰ-ਕਾਨੂੰਨੀ ਵਪਾਰ ਕਰਕੇ ਭਗੌੜਾ ਹੋ ਗਿਆ ਹੈ ਤੇ ਇੰਟਰਪੋਲ ਉਸ ਦੀ ਭਾਲ ਕਰ ਰਹੀ ਹੈ। ਉਸ ਵੇਲੇ ਸਾਡੇ ਚਿੱਤ-ਚੇਤੇ ਵੀ ਨਹੀਂ ਸੀ ਕਿ ਇਹ ਉਹੀ ਵਿਅਕਤੀ ਹੈ, ਜਿਹੜਾ ਸਾਡੇ ਤੋਂ 2 ਘਰ ਛੱਡ ਕੇ ਸ਼ਾਨਦਾਰ ਮਕਾਨ 'ਚ ਰਹਿੰਦਾ ਹੈ। ਜਦੋਂ 'ਟੋਰਾਂਟੋ ਸਟਾਰ' ਦੇ ਮੁੱਖ ਪੰਨੇ 'ਤੇ ਅਸੀਂ ਕੁਮਾਰ ਦੀ ਫੋਟੋ ਵੇਖੀ ਤਾਂ ਪੈਰਾਂ ਹੇਠੋਂ ਜ਼ਮੀਨ ਨਿਕਲ ਗਈ। ਸਾਡੇ ਗੁਆਂਢ 'ਚ ਰਹਿੰਦਾ ਬੰਦਾ ਏਨਾ ਖਤਰਨਾਕ ਹੋ ਸਕਦਾ ਹੈ, ਅਸੀਂ ਸੋਚ ਵੀ ਨਹੀਂ ਸਕਦੇ।' ਇਹ ਪ੍ਰਗਟਾਵਾ ਕੈਨੇਡਾ ਦੇ ਬਰੈਂਪਟਨ ਸ਼ਹਿਰ ਦੇ ਕੈਸਲਮੋਰ ਇਲਾਕੇ 'ਚ ਪਾਲੀ ਹਿੱਲ ਡਰਾਈਵ 'ਤੇ 2 ਮਹੀਨੇ ਪਹਿਲਾਂ ਨਵਾਂ ਘਰ ਲੈ ਕੇ ਵਸੇ ਸ: ਪਿਆਰਾ ਸਿੰਘ ਅਟਵਾਲ ਨੇ ਕੀਤਾ।

ਪੰਜਾਬ ਦੇ ਨਵਾਂਸ਼ਹਿਰ ਜ਼ਿਲ੍ਹੇ ਦੇ ਬਹਿਰਾਮ ਦੇ ਰਹਿਣ ਵਾਲੇ ਸ: ਅਟਵਾਲ ਨੇ ਕ੍ਰਿਸਮਿਸ ਮੌਕੇ ਇਹ ਘਰ ਖਰੀਦਿਆ ਸੀ ਤੇ ਉਨ੍ਹਾਂ ਦਾ ਕਹਿਣਾ ਹੈ ਕਿ ਕੈਸਲਮੋਰ ਦਾ ਇਲਾਕਾ ਸ਼ਾਂਤ ਹੋਣ ਕਰਕੇ ਉਨ੍ਹਾਂ ਚੁਣਿਆ ਸੀ ਪ੍ਰੰਤੂ ਹੁਣ ਉਨ੍ਹਾਂ ਦੇ ਮਨ 'ਚ ਭਾਰੀ ਬੇਚੈਨੀ ਹੈ। ਪਿਆਰਾ ਸਿੰਘ ਅਟਵਾਲ ਦਾ ਕਹਿਣਾ ਹੈ ਕਿ ਇਨ੍ਹੀਂ ਦਿਨੀਂ ਭਾਰੀ ਬਰਫਬਾਰੀ ਹੋਣ ਕਾਰਨ ਉਹ ਘਰੋਂ ਬਾਹਰ ਨਹੀਂ ਨਿਕਲ ਸਕੇ ਪਰ 2 ਦਿਨਾਂ ਤੋਂ ਵੇਖ ਰਹੇ ਹਨ ਕਿ ਨੈਸ਼ਨਲ ਮੀਡੀਏ ਦੇ ਰਿਪੋਰਟਰ ਤੇ ਕੈਮਰਾਮੈਨ ਏ. ਕੁਮਾਰ ਦੇ ਘਰ 'ਤੇ ਕੈਮਰੇ ਗੱਡੀ ਬੈਠੇ ਹਨ ਪ੍ਰੰਤੂ ਘਰੋਂ ਕੋਈ ਬਾਹਰ ਨਹੀਂ ਨਿਕਲਿਆ ਤੇ ਨਾ ਹੀ ਕੋਈ ਅੰਦਰ ਦਾਖਲ ਹੋਇਆ ਹੈ। ਉਨ੍ਹਾਂ ਕਿਹਾ ਕਿ ਅਮਿਤ ਕੁਮਾਰ ਦਾ ਨਵਾਂ ਘਰ ਇਸ ਵੇਲੇ ਸਾਰਿਆਂ ਦੀਆਂ ਨਜ਼ਰਾਂ 'ਚ ਘਿਰਿਆ ਹੋਇਆ ਹੈ। ਪਾਲੀ ਹਿੱਲ ਡਰਾਈਵ ਕੈਸਲਮੋਰ ਇਲਾਕੇ 'ਚ ਸਥਿਤ ਇੱਕ ਸਾਲ ਪਹਿਲਾਂ ਖਰੀਦੇ ਗਏ ਘਰ ਦੀ ਕੀਮਤ ਢਾਈ ਕਰੋੜ ਰੁਪਏ (6 ਲੱਖ 10 ਹਜ਼ਾਰ ਡਾਲਰ) ਅਮਿਤ ਕੁਮਾਰ ਵੱਲੋਂ ਅਦਾ ਕੀਤੀ ਗਈ ਸੀ। ਇਸ ਦੇ ਪਿਛਲੇ ਪਾਸੇ ਸ਼ਾਨਦਾਰ ਸਵੀਮਿੰਗ ਪੂਲ ਤੇ ਖੁੱਲ੍ਹਾ-ਭੁੱਲ੍ਹਾ ਲਾਅਨ ਹੈ, ਜਦ ਕਿ ਘਰ ਅੰਦਰੋਂ ਵੀ ਮਹੱਲ ਵਰਗਾ ਹੈ। ਹੁਣ ਗੁਰਦਾ ਕਾਂਡ ਦੀਆਂ ਹੌਲਨਾਕ ਕਹਾਣੀਆਂ ਮਗਰੋਂ ਲੋਕਾਂ ਦੀਆਂ ਨਜ਼ਰਾਂ 'ਚ ਬਹੁ-ਕਰੋੜੀ ਘਰ 'ਭੂਤ ਬੰਗਲਾ' ਜਾਪਣ ਲੱਗ ਪਿਆ ਹੈ।

ਇੱਕ ਜਾਣਕਾਰੀ ਅਨੁਸਾਰ ਮੀਡੀਏ ਦੀਆਂ ਨਜ਼ਰਾਂ 'ਚ ਅਮਿਤ ਦੇ ਟਿਕਾਣੇ ਦੇ ਆਉਣ ਮਗਰੋਂ ਉਸ ਦੀ 28 ਸਾਲਾ ਪਤਨੀ ਪੂਨਮ ਅਮਿਤ ਆਪਣੇ 4 ਤੇ 5 ਸਾਲ ਦੇ ਲੜਕਿਆਂ ਨੂੰ ਲੈ ਕੇ ਕਿਧਰੇ ਹੋਰ ਚਲੀ ਗਈ ਹੈ। ਉਧਰ ਤਾਜ਼ਾ ਵੇਰਵਿਆਂ ਮੁਤਾਬਿਕ ਇੰਟਰਪੋਲ ਪੁਲਿਸ ਤੋਂ ਬਚਦਾ ਤੇ ਅੰਡਰਵਰਲਡ ਦੇ ਡਾਨ 'ਛੋਟਾ ਸ਼ਕੀਲ' ਤੋਂ ਡਰਦਾ ਅਮਿਤ ਕੁਮਾਰ ਨਿਪਾਲ ਵਿੱਚ ਹੀ ਲੁਕਿਆ ਹੋਇਆ ਹੈ। ਟੋਰਾਂਟੋ 'ਚ ਡਾਕਟਰ ਦੇ ਵਾਕਿਫ਼ ਕੈਥੇ ਤੇ ਡੌਨ ਆਰਸਿਨਾਲਟ ਨੇ ਸੰਭਾਵਨਾ ਜਿਤਾਈ ਹੈ ਕਿ ਉਸ ਵੱਲੋਂ ਪਲਾਸਟਿਕ ਸਰਜਰੀ ਕਰਵਾ ਕੇ ਨਿਪਾਲ ਤੋਂ ਰੂਪੋਸ਼ ਹੋਣ ਦੀ ਸੰਭਾਵਨਾ ਤੋਂ ਇਨਕਾਰ ਨਹੀਂ ਕੀਤਾ ਜਾ ਸਕਦਾ। ਅਮਿਤ ਦੇ ਭਾਰਤੀ ਸਿਆਸਤਦਾਨਾਂ ਵਾਂਗ ਨਿਪਾਲ ਦੇ ਕਈ ਮੰਤਰੀਆਂ ਨਾਲ ਵੀ ਨੇੜਲੇ ਸਬੰਧ ਦੱਸੇ ਜਾਂਦੇ ਹਨ। ਇੰਟਰਪੋਲ ਕੈਨੇਡਾ ਵੱਲੋਂ ਏ. ਕੁਮਾਰ ਨੂੰ ਭਾਰਤ ਹਵਾਲੇ ਕੀਤੇ ਜਾਣ ਦੇ ਡਰੋਂ, ਉਸ ਦਾ ਕੈਨੇਡਾ 'ਚ ਆਪਣੇ 'ਬਹੁਕਰੋੜੀ ਮਹੱਲ' 'ਚ ਵਾਪਸ ਪਰਤਣਾ ਨਾਮੁਮਕਿਨ ਕਿਹਾ ਜਾ ਰਿਹਾ ਹੈ। ਉਧਰ ਮੋਟਰ ਵਹੀਕਲ ਅਥਾਰਿਟੀ ਟੋਰਾਂਟੋ ਦੇ ਮੁਤਾਬਿਕ ਬੀਤੇ ਸਾਲ ਨਵੰਬਰ ਮਹੀਨੇ ਉਸ ਨੂੰ ਕੈਨੇਡੀਅਨ ਡਰਾਈਵਿੰਗ ਲਾਇਸੈਂਸ ਜਾਰੀ ਕੀਤਾ ਗਿਆ ਸੀ। ਆਖਰੀ ਖ਼ਬਰਾਂ ਆਉਣ ਤੱਕ ਕੈਨੇਡਾ ਦੇ ਵੱਖ-ਵੱਖ ਪ੍ਰਾਂਤਾਂ ਦੇ ਮੀਡੀਏ 'ਚ ਅਮਿਤ ਕੁਮਾਰ ਨੂੰ 'ਮੋਸਟ ਵਾਂਟੇਡ' ਵਜੋਂ ਦਿਖਾ ਕੇ ਉਸ ਨੂੰ ਫੜਨ ਜਾਂ ਫੜਾਉਣ ਲਈ ਸਰਗਰਮੀ ਨਾਲ ਭਾਲ ਕੀਤੀ ਜਾ ਰਹੀ ਹੈ।

ਮੁਸ਼ਕਲਾਂ ਨੂੰ ਕਲਾਤਮਕ ਤਰੀਕੇ ਨਾਲ ਸੁਲਝਾਉਣ ਵਾਲੇ ਅਲੱਗ ਸੋਚ ਦੇ ਮਾਲਕ

ਨਿਊਯਾਰਕ- ਅਜਿਹਾ ਕਿਉਂ ਹੁੰਦਾ ਹੈ ਕਿ ਕੁਝ ਲੋਕ ਸਮੱਸਿਆਵਾਂ ਨੂੰ ਹੋਰ ਲੋਕਾਂ ਦੇ ਮੁਕਾਬਲੇ ਵਧੇਰੇ ਕਲਾਤਮਕ ਤਰੀਕੇ ਨਾਲ ਸੁਲਝਾਉਣ 'ਚ ਸਫਲ ਹੋ ਜਾਂਦੇ ਹਨ। ਜੇ ਇੱਕ ਅਧਿਐਨ 'ਤੇ ਗੌਰ ਕੀਤਾ ਜਾਵੇ ਤਾਂ ਅਜਿਹਾ ਇਸ ਲਈ ਹੁੰਦਾ ਹੈ ਕਿਉਂਕਿ ਉਹ ਵੱਖਰੇ ਤਰੀਕੇ ਨਾਲ ਸੋਚਦੇ ਹਨ। ਅਮਰੀਕਾ 'ਚ ਖੋਜਾਰਥੀਆਂ ਦੇ ਇੱਕ ਦਲ ਨੇ ਇੱਕ ਅਧਿਐਨ ਕੀਤਾ ਅਤੇ ਪਾਇਆ ਕਿ ਸਮੱਸਿਆਵਾਂ ਨੂੰ ਸਿਧਾਂਤਕ ਤਰੀਕੇ ਨਾਲ ਸੁਲਝਾਉਣ ਵਾਲਿਆਂ ਦੇ ਮੁਕਾਬਲੇ ਕਲਾਤਮਕ ਸੋਚ ਰੱਖਣ ਵਾਲੇ ਲੋਕਾਂ ਦੇ ਦਿਮਾਗ ਦੇ ਕੰਮ ਕਰਨ ਦਾ ਵਿਸ਼ੇਸ਼ ਤਰੀਕਾ ਹੁੰਦਾ ਹੈ। ਮੁੱਖ ਖੋਜਾਰਥੀ ਪ੍ਰੋ. ਜਾਨ ਕੋਊਨਿਓਸ ਦੇ ਹਵਾਲੇ ਨਾਲ ਸਾਇੰਸ ਡੇਲੀ ਨੇ ਲਿਖਿਆ ਹੈ "ਸਮੱਸਿਆਵਾਂ ਨੂੰ ਕਲਾਤਮਕ ਜਾਂ ਸਿਧਾਂਤਕ ਤਰੀਕੇ ਨਾਲ ਸੁਲਝਾਉਣਾ ਕਿਸੇ ਵਿਅਕਤੀ ਵੱਲੋਂ ਸਮੱਸਿਆ ਨੂੰ ਸੁਲਝਾਉਣਾ ਸ਼ੁਰੂ ਕਰਨ ਦੇ ਨਾਲ ਸ਼ੁਰੂ ਨਹੀਂ ਹੁੰਦਾ। ਇਹ ਸਬੰਧਤ ਵਿਅਕਤੀ ਦੇ ਦਿਮਾਗ ਦੀ

ਪਹਿਲਾਂ ਨਿਰਧਾਰਤ ਸਥਿਤੀ ਹੁੰਦੀ ਹੈ ਕਿ ਉਹ ਸਮੱਸਿਆ ਨੂੰ ਸੁਲਝਾਉਣ ਲਈ ਕਿਹੜੇ ਤਰੀਕੇ ਦੀ ਵਰਤੋਂ ਕਰਦਾ ਹੈ।” ਡਰੈਕਸੇਲ ਯੂਨੀਵਰਸਿਟੀ ਦੇ ਪ੍ਰੋ. ਕੋਊਨਿਓਸ ਅਤੇ ਉਸ ਦੇ ਸਹਿ ਕਰਮਚਾਰੀ ਸਮੱਸਿਆ ਨੂੰ ਕਲਾਤਮਕ ਤਰੀਕੇ ਨਾਲ ਸੁਲਝਾਉਣ ਵਾਲੇ ਅਤੇ ਗੈਰ ਕਲਾਤਮਕ ਤਰੀਕੇ ਦੀ ਵਰਤੋਂ ਕਰਨ ਵਾਲੇ ਲੋਕਾਂ ਦੇ ਇੱਕ ਸਮੂਹ ਦਾ ਅਧਿਐਨ ਕਰਨ ਤੋਂ ਬਾਅਦ ਇਸ ਨਤੀਜੇ ’ਤੇ ਪਹੁੰਚੇ। ਅਧਿਐਨ ਦੇ ਸ਼ੁਰੂ ਹੋਣ ’ਤੇ ਪ੍ਰਤੀਯੋਗੀਆਂ ਨੇ 7 ਮਿੰਟ ਤੱਕ ਆਰਾਮ ਕੀਤਾ ਜਦਕਿ ਈ.ਈ.ਜੀ. ਉਨ੍ਹਾਂ ਦੇ ਦਿਮਾਗ ਦੀਆਂ ਗਤੀਵਿਧੀਆਂ ਨੂੰ ਰਿਕਾਰਡ ਕਰਦਾ ਰਿਹਾ। ਉਨ੍ਹਾਂ ਨੂੰ ਕਰਨ ਲਈ ਕੋਈ ਕੰਮ ਨਹੀਂ ਦਿੱਤਾ ਗਿਆ ਸੀ ਅਤੇ ਉਨ੍ਹਾਂ ਨੂੰ ਕਿਹਾ ਗਿਆ ਸੀ ਕਿ ਉਹ ਜੋ ਚਾਹੇ ਸੋਚ ਸਕਦੇ ਹਨ। ਬਾਅਦ ’ਚ ਉਨ੍ਹਾਂ ਨੂੰ ਵਰਗ ਪਹੇਲੀ ਵਰਗੀਆਂ ਕਈ ਬੁਝਾਰਤਾਂ ਨੂੰ ਸੁਲਝਾਉਣ ਦਾ ਕੰਮ ਦਿੱਤਾ ਗਿਆ। ਇਨ੍ਹਾਂ ਪਹੇਲੀਆਂ ਨੂੰ ਸਿਧਾਂਤਕ ਤਰੀਕੇ ਨਾਲ ਸੁਲਝਾਇਆ ਜਾ ਸਕਦਾ ਹੈ। ਵੱਖ ਵੱਖ ਅੱਖਰਾਂ ’ਚ ਹੋਰਵੇਰ ਕਰਦੇ ਹੋਏ ਜਾਂ ਅਚਾਨਕ ਕਿਸੇ ਅੰਦਰਲੀ ਪ੍ਰਤਿਭਾ ਦੇ ਬਲ ’ਤੇ ਉਨ੍ਹਾਂ ਨੂੰ ਅਚਾਨਕ ਵੀ ਸੁਲਝਾਇਆ ਜਾ ਸਕਦਾ ਹੈ। ਪ੍ਰਤੀਯੋਗੀਆਂ ਦੇ ਸਮੱਸਿਆ ਨੂੰ ਸੁਲਝਾਉਣ ਦੇ ਤਰੀਕੇ ਦੇ ਆਧਾਰ ’ਤੇ ਉਨ੍ਹਾਂ ਨੂੰ ਦੋ ਭਾਗਾਂ ’ਚ ਵੰਡਿਆ ਗਿਆ। ਇੱਕ ਵਰਗ ’ਚ ਉਹ ਲੋਕ ਸਨ ਜਿਨ੍ਹਾਂ ਨੇ ਆਪਣੀ ਅੰਦਰਲੀ ਪ੍ਰਤਿਭਾ ਦੀ ਵਰਤੋਂ ਕਰਦੇ ਹੋਏ ਇਸ ਕੰਮ ਨੂੰ ਅਜ਼ਾਮ ਦਿੱਤਾ। ਬਾਅਦ ’ਚ ਦੋਵਾਂ ਸਮੂਹਾਂ ਦੇ ਲੋਕਾਂ ਦੇ ਦਿਮਾਗ ਦੀ ਆਰਾਮਦਾਇਕ ਸਥਿਤੀ ’ਚ ਰਿਕਾਰਡ ਕੀਤੀ ਗਈ ਸਥਿਤੀ ਦਾ ਮੁਲਾਂਕਣ ਕੀਤਾ ਗਿਆ। ਖੋਜਾਰਥੀਆਂ ਨੇ ਪਾਇਆ ਕਿ ਦੋਵਾਂ ਸਮੂਹਾਂ ਦੇ ਲੋਕਾਂ ਦੇ ਦਿਮਾਗਾਂ ਨੇ ਹੈਰਾਨੀਜਨਕ ਤੌਰ ਤਰੀਕਿਆਂ ਦਾ ਪ੍ਰਦਰਸ਼ਨ ਕੀਤਾ। ਕਲਾਤਮਕ ਤਰੀਕੇ ਨਾਲ ਪਹੇਲੀ ਹੱਲ ਕਰਨ ਵਾਲਿਆਂ ਦੇ ਦਿਮਾਗ ਕਈ ਖੇਤਰਾਂ ’ਚ ਵਿਆਪਕ ਗਤੀਵਿਧੀਆਂ ਦੇਖਣ ਨੂੰ ਮਿਲੀਆਂ। ਖੋਜਾਰਥੀਆਂ ਨੇ ਪਾਇਆ ਕਿ ਦਿਮਾਗ ਦੇ ਸੱਜੇ ਹਿੱਸੇ ’ਚ ਵਿਆਪਕ ਗਤੀਵਿਧੀਆਂ ਆਰਾਮ ਦੀ ਸਥਿਤੀ ’ਚ ਵੀ ਉਨ੍ਹਾਂ ਲੋਕਾਂ ਦੇ ਦਿਮਾਗ ’ਚ ਆਕਾਰ ਲੈਂਦੀਆਂ ਹਨ ਜਿਨ੍ਹਾਂ ਦੀ ਪ੍ਰਵਿਰਤੀ ਸਮੱਸਿਆਵਾਂ ਨੂੰ ਕਲਾਤਮਕ ਤਰੀਕੇ ਨਾਲ ਸੁਲਝਾਉਣ ਦੀ ਹੁੰਦੀ ਹੈ।

ਵੈਨਕੂਵਰ ’ਚ ਪੰਜਾਬੀ ਨੌਜਵਾਨ ਦਾ ਕਤਲ

ਵੈਨਕੂਵਰ(ਧਾਲੀਵਾਲ)- ਸਨਿਚਰਵਾਰ ਦੀ ਰਾਤ ਕਰੀਬ 11 ਵਜੇ 19 ਸਾਲਾ, ਭਾਰਤੀ ਮੂਲ ਦੇ ਨੌਜਵਾਨ ਪ੍ਰਤਿਪਾਲ ਵਿਰਕ ਦੀ ਗੋਲੀਆਂ ਮਾਰ ਕੇ ਹੱਤਿਆ ਕਰ ਦਿੱਤੀ ਗਈ। ਇਹ ਵਾਰਦਾਤ ਵੈਨਕੂਵਰ ਦੀ 54 ਐਵੇਨਿਊ ਦੇ ਪੂਰਬੀ ਪਾਸੇ ਸਥਿਤ ਮੇਨ ਅਤੇ ਫਰੇਜ਼ਰ ਸਟਰੀਟ ਵਿਚਕਾਰ ਸਥਿਤ ਘਰ ’ਚ ਉਸ ਵੇਲੇ ਵਾਪਰੀ, ਜਦੋਂ ਵਿਰਕ ਆਪਣੇ ਦੋਸਤਾਂ ਨਾਲ ਕਿਸੇ ‘ਖਾਸ’ ਮੌਕੇ ’ਤੇ ਸ਼ਾਮਿਲ ਸੀ। ਪੁਲਿਸ ਦੇ ਬੁਲਾਰੇ ਟਿਮ ਫਿਨਿਗ ਨੇ ਕਿਹਾ ਕਿ ਇਹ ਵੈਨਕੂਵਰ ’ਚ ਸੰਨ 2008 ਦਾ ਚੌਥਾ ਕਤਲ ਹੈ। ਉਨ੍ਹਾਂ ਕਿਹਾ ਕਿ ਜੇਕਰ ਗੈਂਗਸਟਰ ਆਪਣੀ ਗਿਰੋਹੀ ਹਿੰਸਾ ’ਚ ਹੋਣ ਵਾਲੀ ਤਬਾਹੀ ਤੋਂ ਬਚਣਾ ਚਾਹੁੰਦੇ ਹਨ, ਤਾਂ ਉਹ ਪੁਲਿਸ ਨੂੰ ਸਹਿਯੋਗ ਦੇਣ। ਪ੍ਰਤਿਪਾਲ ਰਿਚਮੰਡ ਦਾ ਰਹਿਣ ਵਾਲਾ ਸੀ। ਉਸ ਨੂੰ ਪੁਲਿਸ ਵੱਲੋਂ ਬੀਤੇ ਸਮੇਂ ’ਚ ਨਸ਼ੀਲੇ ਪਦਾਰਥਾਂ ਦੀ ਸਮਗਲਿੰਗ ਸਣੇ ਕਈ ਦੋਸ਼ਾਂ ’ਚ ਚਾਰਜ ਕੀਤਾ ਗਿਆ ਸੀ। ਜਾਣਕਾਰੀ ਅਨੁਸਾਰ 12 ਮਈ 2007 ਨੂੰ ਬ੍ਰਿਟਿਸ਼ ਕੋਲੰਬੀਆ ਦੇ ਸ਼ਹਿਰ ਪ੍ਰਿੰਸ ਜੌਰਜ ਦੇ ਪੱਛਮ ’ਚ ਵੰਡਰਹੂਫ ਦੇ ਨਚਾਕੇ ਦਰਿਆ ’ਚ ਡੁੱਬੇ ਐਸ. ਯੂ. ਵੀ. ਵਾਹਨ ’ਚ ਪ੍ਰਤਿਪਾਲ ਸਵਾਰ ਸੀ, ਜਿਸ ਦਾ 19 ਸਾਲਾ ਡਰਾਈਵਰ ਦਲਜੀਤ ਸਿੰਘ ਗਹਿਰੇ ਪਾਣੀ ’ਚ ਲਾਪਤਾ ਹੋ ਗਿਆ ਸੀ ਤੇ ਦੋ ਮਹੀਨੇ ਮਗਰੋਂ ਉਸ ਦੀ ਲਾਸ਼ ਬਰਾਮਦ ਹੋਈ ਸੀ। ਇਸ ਟਰੱਕ ਪਿਕਅੱਪ ’ਚ ਨਸ਼ੀਲੇ ਪਦਾਰਥਾਂ ਦੇ ਰੂਪ ’ਚ ਭੰਗ ਦੇ ਸੈਂਕੜੇ ਬੂਟੇ ਪੁਲਿਸ ਨੂੰ ਮਿਲੇ ਸਨ ਅਤੇ ਉਸ ਵੇਲੇ ਗੱਡੀ ’ਚ ਸਵਾਰ ਪ੍ਰਤਿਪਾਲ ਵਿਰਕ ਅਤੇ ਮਗਰ ਆ ਰਹੀ ਮਰਸਿਡੀਜ਼ ਕਾਰ ਦੇ ਚਾਲਕ 22 ਸਾਲਾ ਐਰੋਨ ਤੱਖਰ ਖਿਲਾਫ, ਪੁਲਿਸ ਵੱਲੋਂ ਕੇਸ ਦਰਜ ਕਰ ਲਏ ਗਏ ਸਨ। ਸਰੀ ਸਥਿਤ ਕੰਵਿਟਲਨ ਕਾਲਜ ਦੇ ਵਿਦਿਆਰਥੀ ਤੱਖਰ ਉੱਪਰ ਪੁਲਿਸ ਵੱਲੋਂ ਕਈ ਚਾਰਜ ਲਗਾਏ ਗਏ ਹਨ। ਵੈਨਕੂਵਰ ਪੁਲਿਸ ਦੇ ਬੁਲਾਰੇ ਦਾ ਕਹਿਣਾ ਹੈ ਕਿ ਪਾਲ ਵਿਰਕ ਦੇ ਕਥਿਤ ਹੱਤਿਆਰਿਆਂ ਨੂੰ ਫੜਨ ਲਈ ਪੁਲਿਸ ਕੋਈ ਵੀ ਜਾਣਕਾਰੀ ਰੱਖਣ ਵਾਲਿਆਂ ਤੋਂ ਸਹਾਇਤਾ ਮੰਗ ਰਹੀ ਹੈ।

ਅਲਕਾਇਦਾ ਨੇ ਦਿੱਤੀ ਬਦਲੇ ਦੀ ਚਿਤਾਵਨੀ

ਵਾਸ਼ਿੰਗਟਨ- ਅਮਰੀਕੀ ਹਮਲੇ ਵਿੱਚ ਆਪਣੇ ਚੋਟੀ ਦੇ ਕਮਾਂਡਰ ਦੀ ਮੌਤ ਤੋਂ ਬਾਅਦ ਅਲਕਾਇਦਾ ਨੇ ਇੱਕ ਵੀਡੀਉ ਜਾਰੀ ਕਰਦੇ ਹੋਏ ਇਸ ਹੱਤਿਆ ਦਾ ਬਦਲਾ ਲੈਣ ਦੀ ਚਿਤਾਵਨੀ ਦਿੱਤੀ ਹੈ। ਪਾਕਿਸਤਾਨ ਦੇ ਉੱਤਰੀ ਵਜ਼ੀਰਸਤਾਨ ਵਿੱਚ 28 ਜਨਵਰੀ ਨੂੰ ਹੋਏ ਇੱਕ ਮਿਜ਼ਾਈਲ ਹਮਲੇ ਵਿੱਚ ਅਲਕਾਇਦਾ ਦਾ ਚੋਟੀ ਦਾ ਕਮਾਂਡਰ ਅਤੇ ਓਸਾਮਾ ਬਿਨ ਲਾਦੇਨ ਦੇ ਪ੍ਰਤੀਨਿਧੀ 41 ਸਾਲਾ ਅਬੂ ਲਈਬ ਅਲ ਲਿਬੀ ਦੀ ਮੌਤ ਹੋ ਗਈ ਸੀ। ਅਲ ਲਿਬੀ ਨੂੰ ਛਾਪਾਮਾਰ ਯੁੱਧ ਵਿੱਚ ਮੁਹਾਰਤ ਹਾਸਿਲ ਸੀ ਅਤੇ ਉਹ ਅਫਗਾਨਿਸਤਾਨ ਵਿੱਚ ਅਮਰੀਕੀ ਅਤੇ ਨਾਟੋ ਸੈਨਿਕ ਦਲ ’ਤੇ ਹੋਏ ਹਮਲੇ ਲਈ ਜ਼ਿੰਮੇਵਾਰ ਸੀ। ਖ਼ਬਰ ਏਜੰਸੀ ਡੀ ਪੀ ਏ ਅਨੁਸਾਰ ਅਲਕਾਇਦਾ ਨੇ ਇਹ ਧਮਕੀ ਭਰਿਆ ਵੀਡੀਉ ਇੰਟਰਨੈਟ ’ਤੇ ਜਾਰੀ ਕੀਤਾ ਹੈ ਜਿਸ ਵਿੱਚ ਅਮੀਰ ਮੁਸਤਫਾ ਅਬੂ ਅਲ ਯਜ਼ਿਦ ਨੇ ਕਿਹਾ ਕਿ ਅੱਲ੍ਹਾ ਇਸ ਗੱਲ ਦੀ ਇਜ਼ਾਜ਼ਤ ਦਿੰਦਾ ਹੈ ਕਿ ਉਹ ਲੋਕ ਹੱਤਿਆ ਦਾ ਬਦਲਾ ਲੈਣ। ਹਾਲਾਂਕਿ, ਅਮਰੀਕੀ ਸਰਕਾਰ ਨੇ ਇਸ ਸਬੰਧ ਵਿੱਚ ਕਿਸੇ ਵੀ ਸਰਵਜਨਿਕ ਚਰਚਾ ਤੋਂ ਇਨਕਾਰ ਕਰ ਦਿੱਤਾ ਹੈ।

ਫਰਾਂਸ 'ਚ ਦਸਤਾਰ ਲਈ ਸੰਘਰਸ਼ ਜਾਰੀ ਰਹੇਗਾ

ਸਰਕੋਜ਼ੀ ਨੂੰ ਪੈਰਿਸ 'ਚ ਵਫ਼ਦ ਸਮੇਤ ਸਿਨਾਗੋ-ਗੁਰਦਿਆਲ ਸਿੰਘ

ਜਲੰਧਰ- ਫਰਾਂਸ ਵਿੱਚ ਸਕੂਲੀ ਸਿੱਖ ਬੱਚਿਆਂ 'ਤੇ ਸਰਕਾਰ ਨੇ ਜੋ ਦਸਤਾਰ ਸਜਾਉਣ 'ਤੇ ਪਾਬੰਦੀ ਲਗਾਈ ਹੋਈ ਹੈ, ਉਸ ਨੂੰ ਹਟਵਾਉਣ ਲਈ ਕਾਨੂੰਨੀ ਅਤੇ ਰਾਜਸੀ ਪੱਧਰ 'ਤੇ ਸੰਘਰਸ਼ ਜਾਰੀ ਰਹੇਗਾ। ਇਹ ਵਿਚਾਰ ਦਸਤਾਰ ਐਕਸ਼ਨ ਕਮੇਟੀ ਫਰਾਂਸ ਦੇ ਜਥੇਦਾਰ ਗੁਰਦਿਆਲ ਸਿੰਘ ਨੇ ਇਕ ਮੁਲਾਕਾਤ ਦੌਰਾਨ ਪ੍ਰਗਟਾਏ।

ਉਨ੍ਹਾਂ ਕਿਹਾ ਕਿ ਉਹ ਫਰਾਂਸ ਦੇ ਰਾਸ਼ਟਰਪਤੀ ਮਿ: ਨਿਕੋਲਸ ਸਰਕੋਜ਼ੀ ਦੇ ਦੌਰੇ ਤੋਂ ਪਹਿਲਾਂ ਦੇ ਦਿੱਲੀ ਆਏ ਹੋਏ ਹਨ। ਦਿੱਲੀ ਰਹਿ ਕੇ ਉਹ ਪ੍ਰਧਾਨ ਮੰਤਰੀ ਡਾ: ਮਨਮੋਹਨ ਸਿੰਘ, ਵਿਦੇਸ਼ ਮੰਤਰੀ ਸ੍ਰੀ ਪ੍ਰਣਾਬ ਮੁਖਰਜੀ, ਸਾਬਕਾ ਕੇਂਦਰੀ ਮੰਤਰੀ ਸ: ਸੁਖਦੇਵ ਸਿੰਘ ਢੀਂਡਸਾ ਐਮ. ਪੀ., ਲੋਕ ਭਲਾਈ ਪਾਰਟੀ ਦੇ ਮੁਖੀ ਸ: ਬਲਵੰਤ ਸਿੰਘ ਰਾਮੂਵਾਲੀਆ ਅਤੇ ਦਿੱਲੀ ਦੀ ਮੁੱਖ ਮੰਤਰੀ ਸ਼ੀਮਤੀ ਸ਼ੀਲਾ ਦੀਕਸ਼ਤ ਨੂੰ ਮਿਲੇ ਤੇ ਉਨ੍ਹਾਂ ਨੂੰ ਦਸਤਾਰ ਸਬੰਧੀ ਫਰਾਂਸ ਵਿੱਚ ਚੱਲ ਰਹੇ ਸੰਘਰਸ਼ ਬਾਰੇ ਜਾਣਕਾਰੀ ਦਿੱਤੀ ਤੇ ਉਨ੍ਹਾਂ ਨੂੰ ਇਹ ਪਾਬੰਦੀ ਹਟਵਾਉਣ ਲਈ ਆਪਣੇ ਵੱਲੋਂ ਫਰਾਂਸ ਸਰਕਾਰ 'ਤੇ ਸਰਕਾਰੀ ਅਸਰ-ਰਸੂਖ ਵਰਤਣ ਦੀ ਬੇਨਤੀ ਕੀਤੀ। ਉਨ੍ਹਾਂ ਕਿਹਾ ਕਿ ਉਨ੍ਹਾਂ ਨੂੰ ਇਸ ਗੱਲ ਦੀ ਖੁਸ਼ੀ ਹੈ ਕਿ ਭਾਰਤ ਸਰਕਾਰ ਨੇ ਫਰਾਂਸ ਦੇ ਰਾਸ਼ਟਰਪਤੀ ਕੋਲ ਦਸਤਾਰ ਦਾ ਮਸਲਾ ਉਠਾਇਆ ਹੈ ਤੇ ਸ੍ਰੀ ਸਰਕੋਜ਼ੀ ਨੇ ਇਸ ਬਾਰੇ ਉਥੇ ਜਾ ਕੇ ਵਿਚਾਰ ਕਰਨ ਦਾ ਭਰੋਸਾ ਦਿਵਾਇਆ ਹੈ।

ਉਨ੍ਹਾਂ ਕਿਹਾ ਕਿ ਉਹ ਹੁਣ ਉਥੇ (ਪੈਰਿਸ) ਜਾ ਕੇ ਰਾਸ਼ਟਰਪਤੀ ਮਿ: ਸਰਕੋਜ਼ੀ ਨੂੰ ਵਫ਼ਦ ਦੇ ਰੂਪ ਵਿੱਚ ਮਿਲ ਕੇ ਉਨ੍ਹਾਂ ਨੂੰ ਸਾਰੀ ਸਥਿਤੀ ਤੋਂ ਜਾਣੂ ਕਰਵਾਉਣਗੇ। ਉਨ੍ਹਾਂ ਦੱਸਿਆ ਕਿ ਤਿੰਨ ਸਿੱਖ ਅੰਮ੍ਰਿਤਧਾਰੀ ਸਕੂਲੀ ਬੱਚਿਆਂ ਦਾ ਉਹ ਫਰਾਂਸ ਦੀ ਅਦਾਲਤ ਵਿੱਚ ਕੇਸ ਹਾਰ ਚੁੱਕੇ ਹਨ, ਹੁਣ ਉਹ ਅੰਤਰਰਾਸ਼ਟਰੀ ਅਦਾਲਤ ਜਾਂ ਫਿਰ ਮਨੁੱਖੀ ਅਧਿਕਾਰ ਕਮਿਸ਼ਨ ਕੋਲ ਇਹ ਮਸਲਾ ਕਾਨੂੰਨੀ ਤੌਰ 'ਤੇ ਉਠਾਉਣਗੇ। ਇਸ ਲਈ ਕਾਨੂੰਨੀ ਮਾਹਿਰਾਂ ਦੀ ਟੀਮ ਤਿਆਰ ਕੀਤੀ ਜਾ ਰਹੀ ਹੈ। ਤਿੰਨ ਹੋਰ ਬੱਚਿਆਂ ਦੇ ਕੇਸ ਦਾ ਫੈਸਲਾ ਅਜੇ ਹੋਣਾ ਹੈ। ਉਸ ਫੈਸਲੇ ਦੀ ਉਡੀਕ ਕੀਤੀ ਜਾ ਰਹੀ ਹੈ। 6 ਮਹੀਨੇ ਦਾ ਸਮਾਂ ਸਾਡੇ ਕੋਲ ਹੈ। ਇਸ ਦੌਰਾਨ ਅਸੀਂ ਅੰਤਰਰਾਸ਼ਟਰੀ ਅਦਾਲਤ ਦਾ ਦਰਵਾਜ਼ਾ ਖੜ੍ਹਕਾਵਾਂਗੇ। ਇਹ ਸਾਰੇ 6 ਬੱਚੇ ਦਸਤਾਰ ਸਜਾਉਣ ਕਾਰਨ ਸਕੂਲਾਂ ਵਿੱਚੋਂ ਕੱਢੇ ਹੋਏ ਹਨ। ਇਸ ਤਰ੍ਹਾਂ ਸ਼ਨਾਖਤੀ ਕਾਰਡ ਤੇ ਨੰਗੇ ਸਿਰ ਫੋਟੋ ਲਗਾਉਣ ਦਾ ਸਿਲਸਿਲਾ ਵੀ ਜਾਰੀ ਹੈ। ਇਸ ਲਈ ਭਾਈ ਸ਼ਿੰਗਾਰਾ ਸਿੰਘ ਤੇ ਬਾਬਾ ਰਣਜੀਤ ਸਿੰਘ ਦਾ ਕੇਸ ਵੀ ਅਜੇ ਅਦਾਲਤ ਵਿੱਚ ਵਿਚਾਰ ਅਧੀਨ ਹੈ। ਉਨ੍ਹਾਂ ਹੋਰ ਕਿਹਾ ਕਿ ਉਨ੍ਹਾਂ ਉਥੇ ਪੈਰਿਸ ਵਿੱਚ ਸਕੂਲ ਬਣਾਇਆ ਹੈ ਜਿਸ ਦੇ ਕੰਪਲੈਕਸ ਦਾ ਨਾਂਅ 'ਸ਼ੇਰਿ ਪੰਜਾਬ' ਰੱਖਿਆ ਹੈ। ਇਸ ਵਿੱਚ ਦੋ ਬਿਲਡਿੰਗਾਂ ਹਨ। ਕਾਲਜ ਦੀ ਪੜ੍ਹਾਈ ਤੋਂ ਇਲਾਵਾ ਤਕਨੀਕੀ ਸਿੱਖਿਆ ਐਮ. ਬੀ. ਏ. ਦੀ ਡਿਗਰੀ ਤੱਕ ਦੀ ਪੜ੍ਹਾਈ ਦਾ ਪ੍ਰਬੰਧ ਹੋਵੇਗਾ।

ਸਕੂਲ ਵਿੱਚ ਇਸ ਸਾਲ ਅਗਸਤ ਵਿੱਚ ਕਲਾਸਾਂ ਸ਼ੁਰੂ ਹੋ ਜਾਣਗੀਆਂ। ਇਸ ਵਿੱਚ ਸਿਰਫ ਸਿੱਖ ਹੀ ਨਹੀਂ ਬਲਕਿ ਹਰ ਧਰਮ ਤੇ ਹਰ ਵਰਗ ਦੇ ਬੱਚੇ ਪੜ੍ਹ ਸਕਣਗੇ। ਪਰ ਨਾਲ ਹੀ ਉਨ੍ਹਾਂ ਕਿਹਾ ਕਿ ਸਕੂਲ ਖੋਲ੍ਹਣਾ ਦਸਤਾਰ ਮਸਲੇ ਦਾ ਹੱਲ ਨਹੀਂ ਇਹ ਸਿਰਫ ਸਿੱਖ ਬੱਚਿਆਂ ਨੂੰ ਸੜਕਾਂ ਤੋਂ ਰੁਲਣ ਤੋਂ ਬਚਾਉਣ ਲਈ ਮਜਬੂਰੀਵੱਸ ਖੋਲ੍ਹਿਆ ਗਿਆ ਹੈ। ਉਨ੍ਹਾਂ ਪੰਜਾਬ ਵਿੱਚ ਪਤਿਤ ਹੋ ਰਹੇ ਸਿੱਖ ਨੌਜਵਾਨਾਂ 'ਤੇ ਚਿੰਤਾ ਪ੍ਰਗਟਾਈ।

ਉਨ੍ਹਾਂ ਸ਼੍ਰੋਮਣੀ ਕਮੇਟੀ ਤੇ ਧਾਰਮਿਕ ਮੁਖੀਆਂ ਨੂੰ ਅਪੀਲ ਕੀਤੀ ਕਿ ਉਹ ਸਿੱਖ ਅਤੇ ਸਿੱਖੀ (ਬਾਣੀ ਅਤੇ ਬਾਣੇ) ਨੂੰ ਬਚਾਉਣ ਲਈ ਜ਼ੋਰਦਾਰ ਲਹਿਰ ਚਲਾਉਣ।

ਤਾਈ ਦਲਜੀਤ ਸਿੰਘ ਬਿੱਟੂ ਸਣੇ ਖਾਲਸਾ ਐਕਸ਼ਨ ਕਮੇਟੀ ਦੇ ਸੇਂਕੜੇ ਆਗੂ ਗ੍ਰਿਫਤਾਰ

ਬਾਦਲ ਦੀ ਸੌਦਾ ਸਾਧ ਨਾਲ ਯਾਰੀ ਜੱਗ ਜਾਹਰ ਹੋਈ, ਡੇਰਾ ਸਲਾਬਤਪੁਰਾ ਨੂੰ ਜਾਂਦੇ ਰਸਤੇ ਸੀਲ

ਲੁਧਿਆਣਾ- ਜ਼ਿਲ੍ਹਾ ਬਠਿੰਡਾ ਦੇ ਪਿੰਡ ਸਲਾਬਤਪੁਰਾ ਸਥਿਤ ਸੌਦਾ ਸਾਧ ਦੇ ਡੇਰੇ ਨੂੰ ਘੇਰਨ ਦੇ ਮਨੋਰਥ ਨਾਲ ਸਿੱਖ ਜਥੇਬੰਦੀਆਂ ਵਲੋਂ ਖਾਲਸਾ ਐਕਸ਼ਨ ਕਮੇਟੀ ਦੀ ਅਗਵਾਈ 'ਚ 10 ਫ਼ਰਵਰੀ ਨੂੰ ਖਾਲਸਾ ਮਾਰਚ ਕਰਨ ਦੇ ਐਲਾਨ ਦੇ ਸਨਮੁਖ ਲੁਧਿਆਣਾ ਪੁਲਿਸ ਅਤੇ ਸੀ.ਆਈ.ਏ. ਸਟਾਫ਼ ਨੇ ਸਾਂਝੀ ਕਾਰਵਾਈ ਕਰਦਿਆਂ ਸ਼੍ਰੋਮਣੀ ਅਕਾਲੀ ਦਲ (ਅੰਮ੍ਰਿਤਸਰ) ਪੰਚ ਪ੍ਰਧਾਨੀ ਦੇ ਚੇਅਰਮੈਨ ਭਾਈ ਦਲਜੀਤ ਸਿੰਘ ਬਿੱਟੂ ਨੂੰ ਸਥਾਨਕ ਗੁਰਦੇਵ ਨਗਰ ਸਥਿਤ ਉਨ੍ਹਾਂ ਦੀ ਰਿਹਾਇਸ਼ 21 ਐਫ਼ ਤੋਂ ਗ੍ਰਿਫ਼ਤਾਰ ਕਰ ਲਿਆ। ਇਸ ਬਾਰੇ ਜਾਣਕਾਰੀ ਦਿੰਦਿਆਂ ਜਸਪਾਲ ਸਿੰਘ ਨੇ ਦੱਸਿਆ ਕਿ ਸਵੇਰੇ ਕਰੀਬ 10.30 ਵਜੇ ਪੁਲਿਸ ਅਧਿਕਾਰੀ ਦੋ ਬਲੈਰੇ ਗੱਡੀਆਂ ਨੰਬਰ ਪੀ.ਬੀ.10 ਬੀ.ਯੂ. 8023 ਤੇ ਪੀ.ਬੀ.10 ਬੀ. 8022 'ਚ ਆਏ ਅਤੇ ਬਿਨ੍ਹਾਂ ਕਿਸੇ ਦੋਸ਼ ਤੋਂ ਭਾਈ ਬਿੱਟੂ ਨੂੰ ਹਿਰਾਸਤ 'ਚ ਲੈ ਕੇ ਅਣਪਛਾਤੀ ਜਗ੍ਹਾ ਵੱਲ ਰਵਾਨਾ ਹੋ ਗਏ। ਉਨ੍ਹਾਂ ਦੱਸਿਆ ਕਿ

ਪੁਲਿਸ ਵਲੋਂ ਸ਼ੁਰੂ ਕੀਤੀ ਨਾਜਾਇਜ਼ ਛਾਪਾਮਾਰੀ ਤਹਿਤ ਦਲ ਦੇ ਆਗੂ ਦਰਸ਼ਨ ਸਿੰਘ ਰਾਮ ਤੀਰਥ, ਯੂਥ ਵਿੰਗ ਦੇ ਕੌਮੀ ਜਨਰਲ ਸਕੱਤਰ ਰੁਪਿੰਦਰ ਸਿੰਘ ਰੂਪਾਹੇੜੀ, ਬਾਬਾ ਹਰਦੀਪ ਸਿੰਘ ਮਹਿਰਾਜ ਅਤੇ ਸੇਵਕ ਸਿੰਘ ਬਠਿੰਡਾ ਨੂੰ ਵੀ ਗ੍ਰਿਫਤਾਰ ਕਰ ਲਿਆ ਹੈ ਅਤੇ ਖਾਲਸਾ ਐਕਸ਼ਨ ਕਮੇਟੀ ਦੇ ਆਗੂ ਹਰਵਿੰਦਰ ਸਿੰਘ ਖਾਲਸਾ ਸਾਬਕਾ ਰਾਜਦੂਤ ਨਾਰਵੇ ਨੂੰ ਲੁਧਿਆਣਾ ਸਥਿਤ ਉਨ੍ਹਾਂ ਦੇ ਘਰ 'ਚ ਨਜ਼ਰਬੰਦ ਕਰ ਦਿੱਤਾ ਹੈ।

ਸਿੱਖ ਸੰਗਠਨਾਂ ਦੇ ਕਾਰਕੁੰਨਾਂ ਦੀ ਫੜੋ-ਫੜੀ

ਪ੍ਰਸਤਾਵਿਤ ਖਾਲਸਾ ਮਾਰਚ ਨੂੰ ਠੁੱਸ ਕਰਨ ਲਈ ਪੰਜਾਬ ਪੁਲਿਸ ਸਰਗਰਮ ਹੋ ਗਈ ਹੈ। ਇਸੇ ਕੜੀ ਵਿੱਚ ਪੰਜਾਬ ਪੁਲਿਸ ਨੇ ਖਾਲਸਾ ਐਕਸ਼ਨ ਕਮੇਟੀ ਦੇ ਸਰਗਰਮ ਵਰਕਰਾਂ ਦੀ ਫੜੋ ਫੜੀ ਸ਼ੁਰੂ ਕਰ ਦਿੱਤੀ। ਇੱਕ ਤਰ੍ਹਾਂ ਨਾਲ ਸਲਾਬਤਪੁਰਾ ਵਿਖੇ ਸਥਿਤ ਸੱਚਾ ਸੌਦਾ ਦੇ ਡੇਰੇ ਦੇ ਆਲੇ-ਦੁਆਲੇ ਦੇ ਪਿੰਡਾਂ ਵਿੱਚੋਂ ਦੀ ਕੱਢੇ ਜਾਣ ਵਾਲੇ ਇਸ ਖਾਲਸਾ ਮਾਰਚ ਤੇ ਪੰਜਾਬ ਸਰਕਾਰ ਨੇ ਅਣ-ਐਲਾਨੀ ਪਾਬੰਦੀ ਲਾ ਦਿੱਤੀ ਹੈ। ਜਾਣਕਾਰੀ ਮੁਤਾਬਕ ਇੱਕ ਬਜ਼ੁਰਗ ਪੱਤਰਕਾਰ ਸਮੇਤ ਸਮੁੱਚੇ ਬਠਿੰਡਾ ਜ਼ਿਲ੍ਹੇ ਵਿੱਚੋਂ ਪੁਲਿਸ ਨੇ ਸੌ ਦੇ ਕਰੀਬ ਵਿਅਕਤੀਆਂ ਨੂੰ ਹਿਰਾਸਤ ਵਿੱਚ ਲੈ ਲਿਆ ਹੈ।

ਬਠਿੰਡਾ ਵਿਖੇ ਵੱਡੇ ਤੜਕੇ ਮਾਰੇ ਛਾਪਿਆਂ ਰਾਹੀਂ ਪੁਲਿਸ ਨੇ ਰੋਜ਼ਾਨਾ ਸਪੋਕਸਮੈਨ ਦੇ ਸਥਾਨਕ ਸਬ ਦਫਤਰ ਦੇ ਇੰਚਾਰਜ ਕਿਰਪਾਲ ਸਿੰਘ, ਖਾਲਸਾ ਐਕਸ਼ਨ ਕਮੇਟੀ ਦੇ ਆਗੂ ਸੁਰਮੁਖ ਸਿੰਘ ਅਤੇ ਇੱਕ ਦਰਜਨ ਦੇ ਕਰੀਬ ਹੋਰ ਵਿਅਕਤੀਆਂ ਨੂੰ ਗ੍ਰਿਫਤਾਰ ਕਰ ਲਿਆ, ਜਿਨ੍ਹਾਂ 'ਚੋਂ ਕੁਝ ਕੁ ਨੂੰ ਜ਼ਾਬਤਾ ਫੌਜਦਾਰੀ ਦੀ ਧਾਰਾ 107/151 ਅਧੀਨ ਕਾਰਜਕਾਰੀ ਮੈਜਿਸਟਰੇਟ ਨੇ ਜੇਲ੍ਹ ਭੇਜ ਦਿੱਤਾ ਹੈ।

ਜ਼ਿਲ੍ਹੇ ਦੇ ਵੱਖ-ਵੱਖ ਭਾਗਾਂ 'ਚੋਂ ਪ੍ਰਾਪਤ ਹੋਈਆਂ ਰਿਪੋਰਟਾਂ ਮੁਤਾਬਕ ਅਕਾਲੀ ਦਲ (ਪੰਚ ਪਰਧਾਨੀ) ਦੇ ਸੀਨੀਅਰ ਆਗੂ ਦਰਸ਼ਨ ਸਿੰਘ ਜਗਾ ਰਾਮ ਤੀਰਥ, ਅਕਾਲੀ ਦਲ 1920 ਦੇ ਜਨਰਲ ਸਕੱਤਰ ਗੁਰਦੀਪ ਸਿੰਘ ਬਰਾੜ, ਜੋ ਰੋਜ਼ਾਨਾ ਅੱਜ ਦੀ ਆਵਾਜ਼ ਦੇ ਮੈਨੇਜਿੰਗ ਐਡੀਟਰ ਵੀ ਹਨ, ਦੇ ਦੋ ਪੁੱਤਰਾਂ ਸਮੇਤ ਕੁੱਲ ਸੌ ਦੇ ਕਰੀਬ ਵਿਅਕਤੀਆਂ ਨੂੰ ਹਿਰਾਸਤ ਵਿੱਚ ਲੈ ਲਿਆ।

ਜ਼ਿਕਰਯੋਗ ਹੈ ਕਿ ਕੁਝ ਗਰਮ ਖਿਆਲੀ ਸਿੱਖ ਸੰਸਥਾਵਾਂ ਨੇ ਸਲਾਬਤਪੁਰਾ ਵਿਖੇ ਸਥਿਤ ਸੱਚਾ ਸੌਦਾ ਦੇ ਡੇਰੇ ਆਲੇ-ਦੁਆਲੇ ਪੈਂਦੇ ਪਿੰਡਾਂ, ਜਿਨ੍ਹਾਂ ਵਿੱਚ ਡੇਰੇ ਦੇ ਇੰਚਾਰਜ ਜ਼ੋਰਾ ਸਿੰਘ ਦਾ ਪਿੰਡ ਆਦਮਪੁਰਾ ਵੀ ਪੈਂਦਾ ਹੈ, ਵਿਚਦੀ ਖਾਲਸਾ ਮਾਰਚ ਕੱਢਣ ਦਾ ਐਲਾਨ ਕੀਤਾ ਹੋਇਆ ਹੈ। ਇੱਥੇ ਇਹ ਵੀ ਵਰਣਯੋਗ ਹੈ ਕਿ ਕੁਝ ਆਗੂਆਂ ਨੇ ਆਦਮਪੁਰਾ ਨਾ ਜਾਣ ਦਾ ਸੁਝਾਅ ਵੀ ਦਿੱਤਾ ਸੀ, ਲੇਕਿਨ ਖਾਲਸਾ ਐਕਸ਼ਨ ਕਮੇਟੀ ਦੀ ਵੱਡੀ ਬਹੁਗਿਣਤੀ ਨੇ ਉਸ ਸੁਝਾਅ ਨੂੰ ਰੱਦ ਕਰ ਦਿੱਤਾ।

ਇਹ ਵੀ ਜਾਣਕਾਰੀ ਮਿਲੀ ਹੈ ਕਿ ਪ੍ਰਸਤਾਵਿਤ ਖਾਲਸਾ ਮਾਰਚ ਨਾਲ ਨਿਪਟਣ ਲਈ ਆਈ. ਆਰ. ਬੀ. ਸਮੇਤ ਰਾਜ ਸਰਕਾਰ ਨੇ ਹੋਰ ਜ਼ਿਲ੍ਹਿਆਂ ਤੋਂ ਵੀ ਭਾਰੀ ਗਿਣਤੀ ਵਿੱਚ ਪੁਲਿਸ ਫੋਰਸ ਬਠਿੰਡਾ ਵਿਖੇ ਭੇਜਣੀ ਸ਼ੁਰੂ ਕਰ ਦਿੱਤੀ ਹੈ। ਰਾਮਪੁਰਾ ਫੂਲ ਤੋਂ ਧਾਲੀਵਾਲ ਅਨੁਸਾਰ ਡੇਰਾ ਸੱਚਾ ਸੌਦਾ ਅਤੇ ਡੇਰਾਵਾਦ ਖ਼ਿਲਾਫ਼ 10 ਫਰਵਰੀ ਨੂੰ ਪ੍ਰਸਤਾਵਿਤ ਰੋਸ ਮਾਰਚ ਨੂੰ ਦੇਖਦਿਆਂ ਪੁਲਿਸ ਨੇ ਖਾਲਸਾ ਐਕਸ਼ਨ ਕਮੇਟੀ ਦੇ 10 ਕਾਰਕੁੰਨਾਂ ਨੂੰ ਦਿਨ ਚੜ੍ਹਦਿਆਂ ਹੀ ਗ੍ਰਿਫਤਾਰ ਕਰ ਲਿਆ। ਉਪਰੰਤ ਮਾਨਯੋਗ ਐਸ ਡੀ ਐਮ ਫੂਲ ਉਮਾ ਸ਼ੰਕਰ ਦੀ ਅਦਾਲਤ ਵਿੱਚ ਪੇਸ਼ ਕੀਤਾ ਗਿਆ, ਜਿੱਥੇ ਉਨ੍ਹਾਂ ਨੂੰ 14 ਫਰਵਰੀ ਤੱਕ ਜੁਡੀਸ਼ੀਅਲ ਹਿਰਾਸਤ 'ਚ ਭੇਜ ਦਿੱਤਾ ਗਿਆ।

ਇਸ ਮੌਕੇ ਐਕਸ਼ਨ ਕਮੇਟੀ ਆਗੂਆਂ ਨੇ ਪੰਜਾਬ ਸਰਕਾਰ ਖ਼ਿਲਾਫ਼ ਨਾਅਰੇਬਾਜ਼ੀ ਵੀ ਕੀਤੀ। ਜਿਨ੍ਹਾਂ ਵਿਅਕਤੀਆਂ ਨੂੰ ਗ੍ਰਿਫਤਾਰ ਕੀਤਾ ਗਿਆ ਹੈ, ਉਨ੍ਹਾਂ ਵਿੱਚ ਬਾਬਾ ਹਰਦੀਪ ਸਿੰਘ, ਰਾਮ ਸਿੰਘ ਢਪਾਲੀ, ਗੁਰਦੀਪ ਸਿੰਘ, ਭਗਵਾਨ ਸਿੰਘ, ਭਗਵੰਤ ਸਿੰਘ, ਬਚਿੱਤਰ ਸਿੰਘ, ਹਰਭਜਨ ਸਿੰਘ, ਕਰਮਜੀਤ ਸਿੰਘ ਕਰਮਾ, ਬੁੱਧ ਸਿੰਘ ਭਚੀਕੜਾ ਅਤੇ ਗੁਰਸੇਵਕ ਸਿੰਘ ਸ਼ਾਮਲ ਹਨ। ਐਕਸ਼ਨ ਕਮੇਟੀ ਦੇ ਇੱਕ ਹੋਰ ਆਗੂ ਚਰਨ ਸਿੰਘ ਮੈਨੇਜਰ ਨੂੰ ਗ੍ਰਿਫਤਾਰ ਕਰਨ ਲਈ ਉਨ੍ਹਾਂ ਦਾ ਗੁਰਦੁਆਰਾ ਛੋਟਾ ਗੁਰੂਸਰ ਰਿਹਾਇਸ਼ ਵਿਖੇ ਛਾਪਾਮਾਰੀ ਕੀਤੀ ਗਈ, ਪਰ ਉਹ ਪੁਲਿਸ ਦੇ ਹੱਥ ਨਾ ਚੜ੍ਹੇ। ਗ੍ਰਿਫਤਾਰੀ ਸਮੇਂ ਬਾਬਾ ਹਰਦੀਪ ਸਿੰਘ ਨੇ ਕਿਹਾ ਕਿ ਭਾਵੇਂ ਸਿੰਘਾਂ ਨੂੰ ਪਕੜ ਕੇ ਪੰਥਕ ਅਵਾਜ਼ ਨੂੰ ਦਬਾਉਣ ਦੇ ਮਨਸੂਬੇ ਘੜੇ ਗਏ ਹਨ, ਪਰ 10 ਫਰਵਰੀ ਦਾ ਰੋਸ ਮਾਰਚ ਹਰ ਹੀਲੇ ਹੋਵੇਗਾ। ਉਨ੍ਹਾਂ ਰੋਸ ਕੀਤਾ ਕਿ ਡੇਰਾ ਸੱਚਾ ਪ੍ਰਮੁੱਖ ਨੂੰ ਤਾਂ ਵੋਟ ਰਾਜਨੀਤੀ ਖਾਤਰ ਰੈਸਟ ਹਾਊਸਾਂ ਅੰਦਰ ਬਿਠਾਇਆ ਜਾ ਰਿਹਾ ਹੈ, ਪਰ ਸਿੱਖੀ ਪ੍ਰਚਾਰ ਵਿਚ ਜੁਟੇ ਸਿੱਖਾਂ ਨੂੰ ਜੇਲ੍ਹੀ ਡੱਕਿਆ ਜਾ ਰਿਹਾ ਹੈ।

ਨਾਨਕਸ਼ਾਹੀ ਕੈਲੰਡਰ ਅਤੇ ਰਹਿਤ ਮਰਯਾਦਾ ਵਿੱਚ ਸੋਧ ਕੀਤੀ ਜਾਵੇਗੀ

ਅੰਮ੍ਰਿਤਸਰ- ਦਿੱਲੀ ਵਿਖੇ ਪੰਥਕ ਸੰਕਟ ਨੂੰ ਹੱਲ ਕਰਨ ਲਈ ਹੋਈ ਮੀਟਿੰਗ ਵਿੱਚ ਇੱਕ ਅਹਿਮ ਫੈਸਲਾ ਹੋਇਆ ਹੈ ਕਿ ਨਾਨਕਸ਼ਾਹੀ ਕੈਲੰਡਰ ਅਤੇ ਸਿੱਖ ਰਹਿਤ ਮਰਯਾਦਾ ਵਿੱਚੋਂ ਤਰੁਟੀਆਂ 'ਤੇ ਇਤਰਾਜ਼ ਦੂਰ ਕਰਕੇ ਸਾਰੇ ਤਖ਼ਤ ਸਾਹਿਬਾਨ ਵਿਖੇ ਅਤੇ ਸਿੱਖ ਸੰਪਰਦਾਵਾਂ ਵੱਲੋਂ ਇੱਕ ਰਹਿਤ ਮਰਯਾਦਾ ਅਤੇ ਇੱਕ ਕੈਲੰਡਰ ਲਾਗੂ ਕੀਤਾ ਜਾਵੇਗਾ। ਇਸ ਮੀਟਿੰਗ ਵਿੱਚ ਤਖ਼ਤ ਸ੍ਰੀ ਪਟਨਾ ਸਾਹਿਬ ਦੇ ਜਥੇਦਾਰ ਗਿਆਨੀ ਇਕਬਾਲ ਸਿੰਘ, ਸ਼੍ਰੋਮਣੀ ਕਮੇਟੀ ਦੇ ਪ੍ਰਧਾਨ ਜਥੇਦਾਰ ਅਵਤਾਰ ਸਿੰਘ, ਸ਼੍ਰੋਮਣੀ ਅਕਾਲੀ ਦਲ ਦੇ ਪ੍ਰਧਾਨ ਤੇ ਸੰਸਦ ਮੈਂਬਰ ਸ: ਸੁਖਬੀਰ ਸਿੰਘ ਬਾਦਲ, ਦਮਦਮੀ ਟਕਸਾਲ ਦੇ ਮੁਖੀ ਬਾਬਾ ਹਰਨਾਮ ਸਿੰਘ ਖਾਲਸਾ, ਨਾਨਕਸਰ ਸੰਪਰਦਾ ਵੱਲੋਂ ਦਿੱਲੀ ਤੋਂ ਗੁਰਦੁਆਰਾ ਨਾਨਕਸਰ ਸਮਾਧ ਭਾਈ ਦੇ ਬਾਬਾ ਧਰਮਪਾਲ ਸਿੰਘ, ਨਾਨਕਸਰ ਕਲੇਰਾਂ ਤੋਂ ਬਾਬਾ ਲੱਖਾ ਸਿੰਘ, ਅਕਾਲੀ ਆਗੂ ਤੇ ਸਾਬਕਾ ਫੈਡਰੇਸ਼ਨ ਆਗੂ ਭਾਈ ਅਮਰਜੀਤ ਸਿੰਘ

ਚਾਵਲਾ ਅਤੇ ਸਿੱਖ ਸਟੂਡੈਂਟਸ ਫੈਡਰੇਸ਼ਨ ਮਹਿਤਾ ਦੇ ਪ੍ਰਧਾਨ ਭਾਈ ਪਰਮਜੀਤ ਸਿੰਘ ਖਾਲਸਾ ਹਾਜ਼ਰ ਸਨ। ਇਹ ਇਕੱਤਰਤਾ ਦਿੱਲੀ ਦੇ ਗੁਰਦੁਆਰਾ ਨਾਨਕਸਰ ਸਮਾਧ ਭਾਈ ਵਿਖੇ ਹੋਈ ਹੈ। ਇਸ ਅਹਿਮ ਇਕੱਤਰਤਾ ਬਾਰੇ ਗੱਲਬਾਤ ਕਰਦਿਆਂ ਤਖ਼ਤ ਸ੍ਰੀ ਪਟਨਾ ਸਾਹਿਬ ਦੇ ਜਥੇਦਾਰ ਗਿਆਨੀ ਇਕਬਾਲ ਸਿੰਘ ਨੇ ਦੱਸਿਆ ਕਿ ਇਕੱਤਰਤਾ ਸਦਭਾਵਨਾ ਵਾਲੇ ਮਾਹੌਲ ਵਿੱਚ ਹੋਈ ਹੈ। ਉਨ੍ਹਾਂ ਦੱਸਿਆ ਕਿ ਇਕੱਤਰਤਾ ਵਿੱਚ ਫੈਸਲਾ ਕੀਤਾ ਗਿਆ ਹੈ ਕਿ ਸ੍ਰੀ ਅਕਾਲ ਤਖ਼ਤ ਸਾਹਿਬ ਦੇ ਜਥੇਦਾਰ ਗਿਆਨੀ ਜੋਗਿੰਦਰ ਸਿੰਘ ਵੇਦਾਂਤੀ ਜੋ ਫਰਾਂਸ ਦੌਰੇ 'ਤੇ ਗਏ ਹਨ, ਦੀ ਵਾਪਸੀ ਉਪਰੰਤ ਸਿੰਘ ਸਾਹਿਬਾਨ ਦੀ ਮੀਟਿੰਗ ਹੋਵੇਗੀ ਜਿਸ ਵਿੱਚ ਵਿਰੋਧ ਵਾਲੇ ਮੁੱਦਿਆਂ 'ਤੇ ਵਿਚਾਰ ਚਰਚਾ ਕਰਕੇ ਇੱਕ ਕਮੇਟੀ ਬਣਾਈ ਜਾਵੇਗੀ। ਇਸ ਕਮੇਟੀ ਵੱਲੋਂ ਸਮੂਹ ਸਿੱਖ ਸੰਪਰਦਾਵਾਂ ਨਾਲ ਇਕੱਤਰਤਾ ਕਰਕੇ ਕੈਲੰਡਰ ਅਤੇ ਰਹਿਤ ਮਰਯਾਦਾ ਦੇ ਇਤਰਾਜ਼ਾਂ ਅਤੇ ਤਰੁਟੀਆਂ ਨੂੰ ਦੂਰ ਕੀਤਾ ਜਾਵੇਗਾ। ਮਿਲੀ ਜਾਣਕਾਰੀ ਅਨੁਸਾਰ ਸ੍ਰੀ ਅਕਾਲ ਤਖ਼ਤ ਸਾਹਿਬ ਦੇ ਜਥੇਦਾਰ 12 ਫਰਵਰੀ ਨੂੰ ਵਾਪਸ ਪਰਤ ਰਹੇ ਹਨ ਅਤੇ 13 ਫਰਵਰੀ ਨੂੰ ਇਹ ਅਹਿਮ ਇਕੱਤਰਤਾ ਹੋਣ ਦੀ ਸੰਭਾਵਨਾ ਹੈ। ਸਿੰਘ ਸਾਹਿਬ ਗਿਆਨੀ ਇਕਬਾਲ ਸਿੰਘ ਨੇ ਵੀ ਦੱਸਿਆ ਹੈ ਕਿ ਨਾਨਕਸ਼ਾਹੀ ਕੈਲੰਡਰ ਦੇ ਨਾਂਅ ਨੂੰ ਨਹੀਂ ਬਦਲਿਆ ਜਾਵੇਗਾ। ਇਸ ਵਿੱਚੋਂ ਸਿਰਫ ਤਰੁਟੀਆਂ ਅਤੇ ਇਤਰਾਜ਼ ਹੀ ਦੂਰ ਕੀਤੇ ਜਾਣਗੇ। ਮਿਲੀ ਜਾਣਕਾਰੀ ਅਨੁਸਾਰ ਇਕੱਤਰਤਾ ਦੌਰਾਨ ਇਹ ਮੁੱਦਾ ਉਠਾਇਆ ਗਿਆ ਕਿ ਸਿੰਘ ਸਾਹਿਬਾਨ ਨੂੰ ਬਣਦਾ ਮਾਣ ਸਨਮਾਨ ਕਈ ਵਾਰ ਨਹੀਂ ਦਿੱਤਾ ਜਾਂਦਾ, ਜਿਸ 'ਤੇ ਸ਼੍ਰੋਮਣੀ ਕਮੇਟੀ ਦੇ ਪ੍ਰਧਾਨ ਜਥੇਦਾਰ ਅਵਤਾਰ ਸਿੰਘ ਨੇ ਭਰੋਸਾ ਦਿੱਤਾ ਕਿ ਸਿੰਘ ਸਾਹਿਬਾਨ ਦੇ ਮਾਨ ਸਨਮਾਨ ਨੂੰ ਪੂਰੀ ਤਰ੍ਹਾਂ ਕਾਇਮ ਰੱਖਿਆ ਜਾਵੇਗਾ। ਇਸ ਮੌਕੇ ਸ਼੍ਰੋਮਣੀ ਅਕਾਲੀ ਦਲ ਦੇ ਨਵੇਂ ਬਣੇ ਪ੍ਰਧਾਨ ਸ: ਸੁਖਬੀਰ ਸਿੰਘ ਬਾਦਲ ਨੇ ਇਹ ਵੀ ਭਰੋਸਾ ਦਿੱਤਾ ਕਿ ਸਿੰਘ ਸਾਹਿਬਾਨ ਨੂੰ ਮੁਅੱਤਲ ਕਰਨ ਵਰਗੀਆਂ ਕਾਰਵਾਈਆਂ ਭਵਿੱਖ ਵਿੱਚ ਨਹੀਂ ਹੋਣਗੀਆਂ।

ਕਿਡਨੀ ਚੋਰ ਡਾ. ਅਮਿਤ ਨੇਪਾਲ 'ਚ ਗ੍ਰਿਫਤਾਰ

ਕਾਠਮੰਡੂ - ਪਿਛਲੇ ਕਈ ਦਿਨਾਂ ਤੋਂ ਦੁਨੀਆਂ ਭਰ ਦੀ ਪੁਲਿਸ ਜਿਸ ਕਿਡਨੀ ਚੋਰ ਡਾ. ਅਮਿਤ ਨੂੰ ਗ੍ਰਿਫਤਾਰ ਕਰਨ ਲਈ ਮਾਰੀ-ਮਾਰੀ ਫਿਰ ਰਹੀ ਸੀ, ਆਖ਼ਿਰਕਾਰ ਉਹ ਅੜਿੱਕੇ ਆ ਗਿਆ। 500 ਤੋਂ ਵੱਧ ਵਿਅਕਤੀਆਂ ਦੀਆਂ ਕਿਡਨੀਆਂ ਕੱਢ ਕੇ ਵੇਚਣ ਵਾਲੇ ਡਾ. ਅਮਿਤ ਕੁਮਾਰ ਨੂੰ ਨੇਪਾਲ ਪੁਲਿਸ ਨੇ ਬਿਹਾਰ ਨਾਲ ਲੱਗਦੀ ਰਕਸੌਲ ਸਰਹੱਦ ਤੋਂ ਗ੍ਰਿਫਤਾਰ ਕੀਤਾ ਹੈ। ਇਹ ਖ਼ਬਰ ਨੇਪਾਲ ਦੇ ਪ੍ਰਮੁੱਖ ਰੋਜ਼ਾਨਾ ਅਖ਼ਬਾਰ ਹਿਮਾਲੀਅਨ ਟਾਈਮਜ਼ ਨੇ ਬੜੀ ਹੀ ਪ੍ਰਮੁੱਖਤਾ ਨਾਲ ਪ੍ਰਕਾਸ਼ਤ ਕੀਤੀ ਹੈ।

ਜਾਣਕਾਰੀ ਮੁਤਾਬਕ ਡਾ. ਅਮਿਤ ਨੂੰ ਸਵੇਰੇ 10.00 ਵਜੇ ਗ੍ਰਿਫਤਾਰ ਕੀਤਾ ਗਿਆ। ਨੇਪਾਲ ਦੇ ਗ੍ਰਹਿ ਮੰਤਰਾਲੇ ਨੇ ਇਸ ਖ਼ਬਰ ਦੀ ਪੁਸ਼ਟੀ ਵੀ ਕਰ ਦਿੱਤੀ ਹੈ। ਇਸ ਤੋਂ ਪਹਿਲਾਂ ਇਸ ਦੀ ਅਧਿਕਾਰਤ ਤੌਰ ਤੇ ਪੁਸ਼ਟੀ ਨਹੀਂ ਹੋ ਸਕੀ ਸੀ, ਜਦਕਿ ਨੇਪਾਲ ਦੇ ਇੱਕ ਟੀ ਵੀ ਚੈਨਲ ਨੇ ਵੀ ਅਖ਼ਬਾਰ ਦੀ ਖ਼ਬਰ ਦੀ ਪੁਸ਼ਟੀ ਕੀਤੀ ਹੈ। ਕਾਠਮੰਡੂ ਤੋਂ ਪੀ ਟੀ ਆਈ ਦੇ ਪੱਤਰਕਾਰ ਨੇ

ਇੱਕ ਭਾਰਤੀ ਟੀ ਵੀ ਚੈਨਲ ਨੂੰ ਦੱਸਿਆ ਕਿ ਡਾ. ਅਮਿਤ ਨੂੰ ਸੁਰਾਹਾ ਸਥਾਨ ਤੋਂ ਫੜਿਆ ਗਿਆ ਹੈ। ਉਹ ਇੱਥੇ ਇੱਕ ਹੋਟਲ ਚੋਂ ਫੜਿਆ ਗਿਆ। ਵਾਈਲਡਲਾਈਫ ਕੈਂਪ ਵਜੋਂ ਜਾਣਿਆ ਜਾਂਦਾ ਇਹ ਹੋਟਲ ਸੈਲਾਨੀਆਂ ਲਈ ਮੁੱਖ ਖਿੱਚ ਦਾ ਕੇਂਦਰ ਬਣਿਆ ਰਹਿੰਦਾ ਹੈ। ਉਹ ਇੱਥੇ 6 ਨੰਬਰ ਕਮਰੇ ਵਿੱਚ ਰੁਕਿਆ ਹੋਇਆ ਸੀ। ਨੇਪਾਲ ਪੁਲਿਸ ਦੀ ਕਰਾਈਮ ਬਰਾਂਚ ਉਸਦਾ ਪਿੱਛਾ ਕਰਦੀ-ਕਰਦੀ ਇਸ ਥਾਂ ਤੇ ਪਹੁੰਚ ਗਈ।

ਪੁਲਿਸ ਸੂਤਰਾਂ ਮੁਤਾਬਕ ਡਾ. ਅਮਿਤ ਨੂੰ ਉਸਦੇ ਭਰਾ ਡਾ. ਜੀਵਨ ਨਾਲ ਗ੍ਰਿਫਤਾਰ ਕੀਤਾ ਗਿਆ ਹੈ। ਪੁਲਿਸ ਨੇ ਅਮਿਤ ਦੇ ਪਾਸਪੋਰਟ ਦੇ ਨੰਬਰ ਤੋਂ ਉਸਦੇ ਡਾ. ਅਮਿਤ ਹੋਣ ਦੀ ਪੁਸ਼ਟੀ ਕੀਤੀ। ਉਸ ਨੇ ਆਪਣੇ ਅਸਲ ਨਾਂ ਹੇਠ ਹੀ ਇਸ ਹੋਟਲ ਵਿੱਚ ਐਂਟਰੀ ਕੀਤੀ ਸੀ। ਪੁਲਿਸ ਮੁਤਾਬਕ ਉਸ ਨੂੰ 29 ਦੇ ਕਰੀਬ ਫ਼ੋਨ ਕਾਲਾਂ ਆਈਆਂ, ਜਿਨ੍ਹਾਂ ਵਿੱਚੋਂ 11 ਇਕੋ ਨੰਬਰ ਤੋਂ ਹਨ। ਇਨ੍ਹਾਂ ਵਿੱਚੋਂ ਤਿੰਨ ਕਾਲਾਂ ਨੇਪਾਲ ਤੋਂ ਸਨ। ਜਿਸ ਤੋਂ ਸਮਝਿਆ ਜਾ ਰਿਹਾ ਹੈ ਕਿ ਡਾ. ਅਮਿਤ ਦਾ ਨੇਪਾਲ ਵਿੱਚ ਕੋਈ ਗਹਿਰਾ ਰਿਸ਼ਤਾ ਸੀ। ਦੱਸਿਆ ਗਿਆ ਕਿ ਉਹ ਅਰਾਮ ਨਾਲ ਉਕਤ ਹੋਟਲ ਵਿੱਚ ਰਹਿ ਰਿਹਾ ਸੀ। ਉਸ ਨੂੰ ਆਪਣੇ ਨੇਪਾਲ ਹੋਣ ਦੀ ਖ਼ਬਰ ਦਾ ਅਖ਼ਬਾਰ ਤੋਂ ਪਤਾ ਲੱਗਿਆ।

ਅਖ਼ਬਾਰ ਵਿੱਚ ਆਪਣੇ ਬਾਰੇ ਖ਼ਬਰ ਪੜ੍ਹਨ ਤੋਂ ਬਾਅਦ ਉਸ ਦੇ ਉਥੋਂ ਭੱਜਣ ਤੋਂ ਪਹਿਲਾਂ ਨੇਪਾਲ ਪੁਲਿਸ ਦੀ ਟੀਮ ਉਥੇ ਪਹੁੰਚ ਗਈ ਅਤੇ ਉਸ ਨੂੰ ਗ੍ਰਿਫਤਾਰ ਕਰ ਲਿਆ ਗਿਆ। ਦੱਸਿਆ ਗਿਆ ਕਿ ਡਾ. ਅਮਿਤ ਦਾ ਪਰਿਵਾਰ ਕਿਉਂਕਿ ਕੈਨੇਡਾ ਦੇ ਬਰੈਂਪਟਨ ਸ਼ਹਿਰ ਵਿੱਚ ਰਹਿੰਦਾ ਹੈ, ਇਸ ਲਈ ਉਹ ਨੇਪਾਲ ਤੋਂ ਕੈਨੇਡਾ ਭੱਜਣ ਲਈ ਕੋਈ ਸਾਧਨ ਜੁਟਾ ਰਿਹਾ ਸੀ ਪਰ ਇਸ ਵਿੱਚ ਸਫਲ ਨਹੀਂ ਹੋ ਸਕਿਆ। ਇੱਧਰ ਦਿੱਲੀ, ਗੁੜਗਾਉਂ ਪੁਲਿਸ ਜਾਂ ਸੀਬੀਆਈ ਨੇ ਉਸ ਦੀ ਗ੍ਰਿਫਤਾਰੀ ਦੀ ਪੁਸ਼ਟੀ ਨਹੀਂ ਕੀਤੀ ਹੈ। ਪਰ ਨੇਪਾਲ ਦੇ ਗ੍ਰਹਿ ਮੰਤਰਾਲੇ ਵੱਲੋਂ ਪੁਸ਼ਟੀ ਕੀਤੇ ਜਾਣ ਨਾਲ ਸੀ ਬੀ ਆਈ ਨੂੰ ਅਧਿਕਾਰਤ ਸੂਚਨਾ ਮਿਲ ਸਕਦੀ ਹੈ। ਗੁੜਗਾਉਂ ਪੁਲਿਸ ਵੱਲੋਂ ਗ੍ਰਿਫਤਾਰ ਕੀਤੇ ਗਏ ਡਾ. ਓਪੇਂਦਰ ਨੇ ਦੱਸਿਆ ਸੀ ਕਿ ਡਾ. ਅਮਿਤ 24 ਜਨਵਰੀ ਨੂੰ ਨੇਪਾਲ ਚਲਾ ਗਿਆ ਸੀ।

ਗੁਨਾਹਗਾਰ ਆਖਿਰ ਸੀਖਾਂ ਪਿਛੇ - ਡਾ: ਅਮਿਤ ਵੱਲੋਂ ਸੈਂਕੜੇ ਗੁਰਦੇ ਬਦਲਣ ਦਾ ਇਕਬਾਲ

ਨਿਪਾਲ 'ਚ ਗ੍ਰਿਫਤਾਰ ਕੀਤਾ ਗਿਆ ਗੁਰਦਾ ਘੁਟਾਲੇ ਦਾ ਮੁੱਖ ਦੋਸ਼ੀ ਡਾ: ਅਮਿਤ ਕੁਮਾਰ ਕਾਠਮੰਡੂ ਲਿਆਉਣ ਮੌਕੇ ਪੁਲਿਸ ਘੇਰੇ 'ਚ।

ਕਾਠਮੰਡੂ- ਗੁੜਗਾਉਂ ਗੁਰਦਾ ਕਾਂਡ ਦੇ ਮੁੱਖ ਦੋਸ਼ੀ ਡਾ: ਅਮਿਤ ਕੁਮਾਰ ਨੇ ਆਪਣਾ ਗੁਨਾਹ ਕਬੂਲ ਕਰਦਿਆਂ ਕਿਹਾ ਹੈ ਕਿ ਉਸ ਨੇ 4 ਡਾਕਟਰਾਂ ਦੀ ਟੀਮ ਨਾਲ 300 ਤੋਂ 400 ਤੱਕ ਗੁਰਦੇ ਤਬਦੀਲ ਕੀਤੇ ਹਨ। ਗ੍ਰਿਫਤਾਰ ਕੀਤੇ ਗਏ ਡਾ. ਅਮਿਤ ਤੋਂ ਨਿਪਾਲ ਪੁਲਿਸ ਨੇ ਹਨੂਮਾਨਧੋਕੇ ਪੁਲਿਸ ਥਾਣੇ 'ਚ ਪੁੱਛਗਿੱਛ ਕੀਤੀ ਜਿਸ ਦੌਰਾਨ ਉਸ ਨੇ ਕਈ ਅਹਿਮ ਇਕਸ਼ਾਫ ਕੀਤੇ। ਇਸੇ ਦੌਰਾਨ ਨਵੀਂ ਦਿੱਲੀ ਤੋਂ ਪੁਲਿਸ ਦੀ ਇੱਕ ਟੀਮ ਨਿਪਾਲ ਰਵਾਨਾ ਹੋ ਗਈ ਹੈ ਜੋ ਡਾ. ਅਮਿਤ ਨੂੰ ਭਾਰਤ ਲਿਆਵੇਗੀ। ਪੁੱਛਗਿੱਛ ਦੌਰਾਨ ਡਾ. ਅਮਿਤ ਨੇ ਕਿਹਾ ਕਿ ਉਹ ਏਜੰਟ ਪੰਕਜ ਝਾਅ ਦੀ ਮੱਦਦ ਨਾਲ ਆਪਣਾ “ਗੁਰਦਾ ਵਪਾਰ ਨੈੱਟ ਵਰਕ” ਭਾਰਤ ਤੋਂ ਨਿਪਾਲ ਵਿੱਚ ਤਬਦੀਲ ਕਰਨ ਦੇ ਯਤਨ ਵਿੱਚ ਸੀ। ਡਾ. ਅਮਿਤ ਨੂੰ ਮਨੁੱਖੀ ਅੰਗਾਂ ਦੇ ਵਪਾਰ ਤੇ ਵਿਦੇਸ਼ੀ ਕਰੰਸੀ ਕਾਨੂੰਨ ਦੀ ਉਲੰਘਣਾ ਦੇ ਦੋਸ਼ਾਂ ਤਹਿਤ ਅਦਾਲਤ ਵਿੱਚ ਪੇਸ਼ ਕੀਤਾ ਜਾਵੇਗਾ। ਉਸ ਨੇ ਦੱਸਿਆ ਕਿ ਭਾਰਤੀ ਡਾਕਟਰ ਵਿਰੁੱਧ ਅਣਐਲਾਨੀ ਵਿਦੇਸ਼ੀ ਕਰੰਸੀ ਰੱਖਣ ਦੇ ਦੋਸ਼ ਲਾਏ ਜਾਣਗੇ। ਅਮਿਤ ਨੇ ਇਸ ਮੌਕੇ ਕਿਹਾ ਕਿ ਉਹ ਨਿਰਦੋਸ਼ ਹੈ ਤੇ ਉਸ ਨੂੰ ਫਸਾਇਆ ਗਿਆ ਹੈ। ਗ੍ਰਿਫਤਾਰੀ ਮੌਕੇ ਨਿਪਾਲ ਦੀ ਪੁਲਿਸ ਨੇ ਉਸ ਦੇ ਕਬਜ਼ੇ ਵਿੱਚੋਂ 936000 ਭਾਰਤੀ ਰੁਪਏ ਦਾ ਡਰਾਫਟ, 145000 ਯੂਰੋ ਤੇ 18900 ਅਮਰੀਕੀ ਡਾਲਰ ਬਰਾਮਦ ਕੀਤੇ ਸਨ। ਮੁੱਢਲੀਆਂ ਰਿਪੋਰਟਾਂ ਵਿੱਚ 936000 ਯੂਰੋ ਤੇ 145000 ਅਮਰੀਕੀ ਡਾਲਰ ਬਰਾਮਦ ਹੋਣ ਦੀ ਗੱਲ ਕਹੀ ਗਈ ਸੀ। ਗੁਰਦਾ ਕਾਂਡ ਵਿੱਚ 3 ਡਾਕਟਰ ਅਮਿਤ ਕੁਮਾਰ, ਕੇ . ਕੇ ਅਗਰਵਾਲ ਤੇ ਉਪੇਂਦਰ ਗ੍ਰਿਫਤਾਰ ਕੀਤੇ ਜਾ ਚੁੱਕੇ ਹਨ ਜਦ ਕਿ ਡਾ. ਸਾਰਸ ਅਜੇ ਫਰਾਰ ਹੈ।

ਰਿਸ਼ਵਤ ਦੇਣ ਦਾ ਯਤਨ ਕੀਤਾ - ਨਿਪਾਲ ਪੁਲਿਸ ਨੇ ਜਦੋਂ ਡਾ. ਅਮਿਤ ਨੂੰ ਚਿਤਵਾਨ ਜਿਲ੍ਹੇ ਵਿੱਚ ਇੱਕ ਹੋਟਲ ਵਿੱਚੋਂ ਗ੍ਰਿਫਤਾਰ ਕੀਤਾ ਤਾਂ ਉਸ ਨੇ ਪੁਲਿਸ ਨੂੰ ਛੱਡਣ ਬਦਲੇ 20 ਲੱਖ ਰੁਪਏ ਦੇਣ ਦੀ ਪੇਸ਼ਕਸ਼ ਕੀਤੀ। ਗ੍ਰਿਫਤਾਰੀ ਸਮੇਂ ਉਸ ਨੇ ਟੋਪੀ ਤੇ ਐਨਕ ਪਾਈ ਹੋਈ ਸੀ ਤੇ ਇਸ ਮੌਕੇ ਉਸ ਨੇ ਆਪਣੀ ਪਛਾਣ ਛੁਪਾਉਣ ਦੀ ਕੋਈ ਕੋਸ਼ਿਸ਼ ਨਹੀਂ ਕੀਤੀ। ਉਸ ਨੇ ਹੋਟਲ ਵਿੱਚ ਮਨੀ ਸਿੰਘ ਦੇ ਨਾਂ 'ਤੇ ਕਮਰਾ ਲਿਆ ਹੋਇਆ ਸੀ। ਡਾਕਟਰ ਅਮਿਤ ਦਾ ਕੈਨੇਡਾ ਵਿੱਚ ਬੈਮਪਟਨ ਵਿਖੇ ਰਹਿੰਦਾ ਪਰਿਵਾਰ ਵੀ ਘਰ ਤੋਂ ਫਰਾਰ ਹੋ ਗਿਆ ਹੈ। ਗੁਰਦਾ ਘੁਟਾਲੇ ਦਾ ਪਰਦਾਫਾਸ਼ ਹੋਣ ਤੋਂ ਬਾਅਦ ਡਾਕਟਰ ਦੀ ਪਤਨੀ ਪੂਨਮ ਅਮੀਤ ਤੇ ਉਸ ਦੇ ਦੋ ਬੱਚੇ ਘਰ ਵਿੱਚ ਨਹੀਂ ਵੇਖੇ ਗਏ। ਡਾਕਟਰ ਦੇ 14 ਪਾਲੀ ਡਰਾਈਵ 'ਤੇ ਸਥਿੱਤ ਆਲੀਸ਼ਾਨ ਬੰਗਲੇ ਦੇ ਗਵਾਂਢ ਰਹਿੰਦੀ ਇੱਕ ਔਰਤ ਨੇ ਦੱਸਿਆ ਕਿ ਅਮਿਤ ਕੁਮਾਰ ਦੀ ਪਤਨੀ ਆਪਣੇ ਬੱਚਿਆਂ ਨਾਲ ਕਿਤੇ ਬਾਹਰ ਗਈ ਹੈ।

4 ਵਿਅਕਤੀ ਛੁਡਾਏ - ਪੁਲਿਸ ਨੇ ਗੁੜਗਾਉਂ ਵਿੱਚ ਇੱਕ ਸਥਾਨ 'ਤੇ ਛਾਪਾ ਮਾਰ ਕੇ 4 ਵਿਅਕਤੀਆਂ ਨੂੰ ਰਿਹਾਅ ਕਰਵਾਇਆ ਹੈ ਜਿਨ੍ਹਾਂ ਨੂੰ ਗੁਰਦੇ ਕੱਢਣ ਤੋਂ ਬਾਅਦ ਬੰਦੀ ਬਣਾ ਲਿਆ ਗਿਆ ਸੀ। ਰਿਹਾਅ ਕਰਵਾਏ ਗਏ ਵਿਅਕਤੀਆਂ ਵਿੱਚ ਦਲੀਪ, ਸਈਦ, ਨਰੇਸ਼ ਤੇ ਰਾਜੇਂਦਰ ਸ਼ਾਮਿਲ ਹਨ। ਇਨ੍ਹਾਂ ਨੂੰ ਇੱਕ ਸਥਾਨਕ ਹਸਪਤਾਲ ਵਿੱਚ ਦਾਖਲ ਕਰਵਾਇਆ ਗਿਆ ਹੈ ਜਿੱਥੇ ਇਨ੍ਹਾਂ ਦੀ ਹਾਲਤ ਸਥਿਰ ਦੱਸੀ ਜਾਂਦੀ ਹੈ।

ਭਾਰਤ ਨੂੰ ਹਵਾਲਗੀ ਦੀ ਆਸ - ਹਾਲਾਂ ਕਿ ਭਾਰਤ-ਨਿਪਾਲ ਦੌਰਾਨ ਹਵਾਲਗੀ ਸੰਧੀ ਨੂੰ ਪੁਨਰ ਸੁਰਜੀਤ ਨਹੀਂ ਕੀਤਾ ਗਿਆ ਪਰ ਭਾਰਤ ਨੂੰ ਆਸ ਹੈ ਕਿ ਡਾਕਟਰ ਅਮਿਤ ਨੂੰ ਬਹੁਤ ਛੇਤੀ ਭਾਰਤ ਲਿਆ ਕਿ ਕਾਨੂੰਨ ਦੇ ਕਟਹਿਰੇ ਵਿੱਚ ਖੜ੍ਹਾ ਕੀਤਾ ਜਾਵੇਗਾ। ਗ੍ਰਹਿ ਰਾਜ ਮੰਤਰੀ ਸ੍ਰੀਪ੍ਰਕਾਸ਼ ਜੈਸਵਾਲ ਨੇ ਪੱਤਰਕਾਰਾਂ ਨਾਲ ਗੱਲਬਾਤ ਕਰਦਿਆਂ ਕਿਹਾ ਕਿ ਭਾਰਤ ਤੇ ਨਿਪਾਲ ਵਿਚਾਲੇ ਬਹੁਤ ਹੀ ਮਿੱਤਰਤਾ ਵਾਲੇ ਤੇ ਇਤਹਾਸਕ ਸੰਬੰਧ ਹਨ ਇਸ ਲਈ ਅਮਿਤ ਕੁਮਾਰ ਦੀ ਹਵਾਲਗੀ ਸੰਬੰਧੀ ਕੋਈ ਸਮੱਸਿਆ ਨਹੀਂ ਹੋਵੇਗੀ।

ਭਾਰਤ ਤੇ ਨਿਪਾਲ 'ਚ ਮਾਮਲੇ ਦਰਜ - ਜਿੱਥੇ ਸੀ. ਬੀ. ਆਈ. ਨੇ ਵੱਖ-ਵੱਖ ਦੋਸ਼ਾਂ ਤਹਿਤ ਡਾ. ਅਮਿਤ ਖਿਲਾਫ ਮਾਮਲਾ ਦਰਜ ਕਰ ਲਿਆ ਹੈ ਉੱਥੇ ਨਿਪਾਲ ਪੁਲਿਸ ਵਲੋਂ ਵੀ ਡਾ. ਅਮਿਤ ਖਿਲਾਫ 3 ਦੋਸ਼ਾਂ ਤਹਿਤ ਮਾਮਲੇ ਦਰਜ ਕਰ ਲਏ ਹਨ। ਨਿਪਾਲ 'ਚ ਮਾਮਲਾ ਦਰਜ ਹੋਣ ਕਾਰਨ ਹੁਣ ਡਾ. ਅਮਿਤ ਨੂੰ ਭਾਰਤ 'ਚ ਲਿਆਉਣ ਲਈ ਅਜੇ ਕੁਝ ਦੇਰ ਉਡੀਕ ਕਰਨੀ ਪੈ ਸਕਦੀ ਹੈ। ਨਿਪਾਲ ਪੁਲਿਸ ਵਲੋਂ ਗੈਰ-ਕਾਨੂੰਨੀ ਢੰਗ ਨਾਲ ਮਨੁੱਖੀ ਅੰਗਾਂ ਬਦਲਣ ਤੇ ਵਿਦੇਸ਼ੀ ਕਰੰਸੀ ਦੀ ਉਲੰਘਣਾ ਦੇ ਦੋਸ਼ ਲਾਏ ਗਏ ਹਨ। ਇਨ੍ਹਾਂ ਮਾਮਲਿਆਂ 'ਚ ਡਾ. ਅਮਿਤ ਨੂੰ ਵੱਧ ਤੋਂ ਵੱਧ 5 ਸਾਲ ਸਜ਼ਾ ਜਾਂ 5 ਲੱਖ ਜੁਰਮਾਨਾ ਜਾਂ ਫਿਰ ਦੋਵੇਂ ਸਜ਼ਾਵਾਂ ਹੋ ਸਕਦੀਆਂ ਹਨ। ਦੂਜੇ ਪਾਸੇ ਨਿਪਾਲ ਸਰਕਾਰ ਨੇ ਕਿਹਾ ਹੈ ਕਿ ਉਹ ਜਲਦ ਹੀ ਡਾਕਟਰ ਅਮਿਤ ਨੂੰ ਭਾਰਤ ਦੇ ਹਵਾਲੇ ਕਰ ਦੇਣਗੇ। ਉਨ੍ਹਾਂ ਕਿਹਾ ਕਿ ਐਤਵਾਰ ਨੂੰ ਡਾ: ਅਮਿਤ ਨੂੰ ਅਦਾਲਤ ਵਿੱਚ ਪੇਸ਼ ਕੀਤਾ ਜਾਵੇਗਾ। ਅਤੇ ਹੋਰ ਸਕਦਾ ਹੈ ਕਿ ਅਦਾਲਤ ਵਿਚ ਪੇਸ਼ ਕਰਨ ਤੋਂ ਬਾਅਦ ਡਾ: ਅਮਿਤ ਨੂੰ ਭਾਰਤ ਹਵਾਲੇ ਕਰ ਦਿੱਤਾ ਜਾਵੇ। ਡਾ: ਅਮਿਤ ਨੇ ਕਿਹਾ ਹੈ ਕਿ ਉਹ ਬੇਕਸੂਰ ਹੈ ਅਤੇ ਉਸ ਨੇ ਜਿਹੜੇ ਵੀ ਗੁਰਦੇ ਦੇ ਆਪ੍ਰੇਸ਼ਨ ਕੀਤੇ ਹਨ ਉਹ ਕਾਨੂੰਨੀ ਤੌਰ 'ਤੇ ਜਾਇਜ਼ ਹਨ। ਉਸਨੇ ਕਿਹਾ ਕਿ ਮੈਨੂੰ ਕਿਸੇ ਸਾਜਿਸ਼ ਤਹਿਤ ਫਸਾਇਆ ਜਾ ਰਿਹਾ ਹੈ।

ਬਾਦਲ ਪਰਿਵਾਰ ਵਿਰੁੱਧ ਜਾਂਚ ਕੈਪਟਨ ਦੇ ਇਸ਼ਾਰੇ 'ਤੇ ਹੋਈ

ਜਾਂਚ ਅਧਿਕਾਰੀ ਨੇ ਅਦਾਲਤ 'ਚ ਕੀਤਾ ਖੁਲਾਸਾ

ਰੂਪਨਗਰ- ਮੁੱਖ ਮੰਤਰੀ ਪ੍ਰਕਾਸ਼ ਸਿੰਘ ਬਾਦਲ ਅਤੇ ਹੋਰਨਾਂ ਵਿਰੁੱਧ ਭ੍ਰਿਸ਼ਟਾਚਾਰ ਅਤੇ ਆਮਦਨ ਤੋਂ ਵਧੇਰੇ ਜਾਇਦਾਦ ਬਣਾਉਣ ਦੇ ਕੇਸ ਦੇ ਜਾਂਚ ਅਧਿਕਾਰੀ ਸੁਰਿੰਦਰਪਾਲ ਸਿੰਘ ਵਿਰਕ ਨੇ ਅਦਾਲਤ ਨੂੰ ਦੱਸਿਆ ਕਿ ਬਾਦਲ ਪਰਿਵਾਰ ਵਿਰੁੱਧ ਇਸ ਕੇਸ ਦੀ ਜਾਂਚ ਸਾਬਕਾ ਮੁੱਖ ਮੰਤਰੀ ਕੈਪਟਨ ਅਮਰਿੰਦਰ ਸਿੰਘ ਦੇ ਹੁਕਮ ਅਨੁਸਾਰ ਸ਼ੁਰੂ ਕੀਤੀ ਗਈ ਸੀ ਅਤੇ ਇਹ ਜਾਂਚ ਡੀ. ਆਈ. ਜੀ. ਬਲਜਿੰਦਰ ਕੁਮਾਰ ਉੱਪਲ ਅਤੇ ਸਾਬਕਾ ਮੀਡੀਆ ਸਲਾਹਕਾਰ ਭਰਤਇੰਦਰ ਸਿੰਘ ਚਾਹਲ ਦੇ ਇਸ਼ਾਰੇ 'ਤੇ ਪੂਰੀ ਕੀਤੀ ਗਈ ਸੀ। ਉਨ੍ਹਾਂ ਕਿਹਾ ਕਿ ਜਾਂਚ ਅਧਿਕਾਰੀ ਨੂੰ ਬਾਦਲ ਪਰਿਵਾਰ ਦੀ ਕਿਸੇ ਵੀ ਵਿਦੇਸ਼ੀ ਜਾਇਦਾਦ ਬਾਰੇ ਅਜੇ ਤੱਕ ਕੋਈ ਵੇਰਵਾ ਨਹੀਂ ਮਿਲਿਆ। ਇਸ ਕੇਸ ਦੀ ਅਗਲੀ ਸੁਣਵਾਈ 8 ਮਾਰਚ ਨੂੰ ਹੋਵੇਗੀ। ਵਿਸ਼ੇਸ਼ ਜੱਜ ਸ: ਜੀ. ਐਸ. ਸਰਾਂ ਦੀ ਅਦਾਲਤ ਵਿੱਚ ਵਿਜੀਲੈਂਸ ਦੇ ਜਾਂਚ ਅਧਿਕਾਰੀ ਸੁਰਿੰਦਰਪਾਲ ਸਿੰਘ ਵਿਰਕ ਪੇਸ਼ ਹੋਏ ਜਿਨ੍ਹਾਂ ਨੇ ਲੱਗਭਗ 6 ਘੰਟੇ ਅਦਾਲਤ ਵਿੱਚ ਆਪਣੇ ਬਿਆਨ ਜਾਰੀ ਰੱਖੇ। ਉਨ੍ਹਾਂ ਕਿਹਾ ਕਿ ਬਲਵੰਤ ਸਿੰਘ ਨਾਮੀ ਇੱਕ ਵਿਅਕਤੀ ਨੇ ਬਾਦਲ ਪਰਿਵਾਰ ਵਿਰੁੱਧ ਮੀਡੀਆ ਸਲਾਹਕਾਰ ਭਰਤਇੰਦਰ ਸਿੰਘ ਚਾਹਲ ਦੇ ਇਸ਼ਾਰੇ 'ਤੇ ਉਸ ਸਮੇਂ ਦੇ ਮੁੱਖ ਮੰਤਰੀ ਕੈਪਟਨ ਅਮਰਿੰਦਰ ਸਿੰਘ ਨੂੰ ਇੱਕ ਲਿਖਤੀ ਸ਼ਿਕਾਇਤ ਕੀਤੀ ਸੀ ਜਿਸ ਨਾਲ ਇੱਕ ਹਲਫ਼ੀਆ ਬਿਆਨ ਵੀ ਦਿੱਤਾ ਗਿਆ ਸੀ। ਮੁੱਖ ਮੰਤਰੀ ਨੇ ਇਸ ਅਰਜ਼ੀ 'ਤੇ ਡਾਇਰੈਕਟਰ ਵਿਜੀਲੈਂਸ ਵਿਭਾਗ ਨੂੰ ਇਸ ਕੇਸ ਦੀ ਜਾਂਚ ਕਰਕੇ ਰਿਪੋਰਟ ਪੇਸ਼ ਕਰਨ ਦੇ ਹੁਕਮ ਦਿੱਤੇ ਸਨ ਜਿਸ ਮਗਰੋਂ ਵਿਜੀਲੈਂਸ ਥਾਣਾ ਮੁਹਾਲੀ ਵਿਖੇ 24 ਜੂਨ 2003 ਐਫ. ਆਈ. ਆਰ. ਨੰ: 15 ਨੂੰ ਦਰਜ ਕਰਕੇ ਜਾਂਚ ਸ਼ੁਰੂ ਕੀਤੀ ਗਈ। ਡਾਇਰੈਕਟਰ ਦੇ ਹੁਕਮ ਅਨੁਸਾਰ ਇਸ ਕੇਸ ਨੂੰ ਜਾਂਚ ਲਈ ਦੋ ਭਾਗਾਂ ਵਿੱਚ ਵੰਡਿਆ ਗਿਆ। ਬਾਦਲ ਪਰਿਵਾਰ ਵਿੱਚ ਭਾਰਤ ਵਿੱਚ ਜਾਇਦਾਦ ਦੀ ਜਾਂਚ ਡੀ. ਆਈ. ਜੀ. ਬੀ. ਕੇ. ਉੱਪਲ ਦੇ ਸਪੁਰਦ ਕੀਤੀ ਗਈ ਜਦੋਂ ਕਿ ਭਾਰਤ ਤੋਂ ਬਾਹਰ ਵਿਦੇਸ਼ਾਂ ਵਿੱਚ ਬਾਦਲ ਪਰਿਵਾਰ ਦੀ ਜਾਇਦਾਦ ਦੀ ਜਾਂਚ ਡੀ. ਆਈ. ਜੀ. ਐਸ. ਚੱਟੋਪਾਧਿਆ ਦੇ ਸਪੁਰਦ ਕੀਤੀ। ਡੀ. ਜੀ. ਆਈ. ਬੀ. ਕੇ. ਉੱਪਲ ਨਾਲ ਜਗਦੀਸ਼ ਸਿੰਘ ਕਾਹਲੋਂ, ਅਮਰਜੀਤ ਸਿੰਘ ਐਸ. ਪੀ., ਬਲਜਿੰਦਰ ਸਿੰਘ ਐਸ. ਪੀ., ਪਰਮਜੀਤ ਸਿੰਘ ਖਹਿਰਾ ਡੀ. ਐਸ. ਪੀ., ਤਰਸੇਮ ਸਿੰਘ ਡੀ. ਐਸ. ਪੀ., ਨਰਿੰਦਰ ਸਿੰਘ ਡੀ. ਐਸ. ਪੀ., ਜਦੋਂ ਕਿ ਚੱਟੋਪਾਧਿਆ ਨਾਲ ਡੀ. ਐਸ. ਪੀ. ਬਨਾਰਸੀ ਦਾਸ ਅਤੇ ਡੀ. ਐਸ. ਪੀ. ਤਰਸੇਮ ਸਿੰਘ ਨੂੰ ਜਾਂਚ ਲਈ ਲਗਾਇਆ ਗਿਆ ਸੀ। ਜਗਦੀਸ਼ ਸਿੰਘ ਕਾਹਲੋਂ ਨੂੰ ਔਰਬਿਟ ਰਿਜ਼ੋਰਟ, ਅਮਰਜੀਤ ਸਿੰਘ ਐਸ. ਪੀ. ਨੂੰ ਬਾਲਾਸਰ ਫਾਰਮ, ਪਰਮਜੀਤ ਸਿੰਘ ਖਹਿਰਾ ਨੂੰ ਕੰਟੀਨੈਂਟਲ ਹੈਚਰੀ ਪੌਲਣਪੁਰ, ਜ਼ਿਲ੍ਹਾ ਰੂਪਨਗਰ, ਡੀ. ਸੀ. ਐਸ. ਨਰਿੰਦਰ ਸਿੰਘ ਨੂੰ ਪਿੰਡ ਕਿਲ੍ਹਿਆਂ ਵਾਲੀ ਅਤੇ ਹੋਰ 6 ਕੰਪਨੀਆਂ ਦੀ ਜਾਂਚ ਡੀ. ਐਸ. ਪੀ. ਗੁਰਮੁਖ ਸਿੰਘ ਨੂੰ ਸੈਕਟਰ-9 ਚੰਡੀਗੜ੍ਹ, ਐਸ. ਸੀ. ਓ. ਨੰ: 54-55, ਬਲਜਿੰਦਰ ਸਿੰਘ ਐਸ. ਪੀ. ਨੂੰ ਹਰਬੰਸ ਲਾਲ ਦੀ ਜਾਇਦਾਦ ਅਤੇ ਮੈਨੂੰ ਕੋਠੀ ਨੰ: 256 ਸੈਕਟਰ-9 ਚੰਡੀਗੜ੍ਹ ਦੀ ਜਾਂਚ ਹਵਾਲੇ ਕੀਤੀ ਗਈ ਸੀ। ਉਨ੍ਹਾਂ ਕਿਹਾ ਕਿ ਇਨ੍ਹਾਂ ਜਾਇਦਾਦਾਂ ਦੀ ਜਾਂਚ ਤਕਨੀਕੀ ਅਧਿਕਾਰੀਆਂ ਪਾਸੋਂ ਕਰਵਾਈ ਗਈ ਸੀ ਜਿਸ ਜਾਂਚ ਰਿਪੋਰਟ 'ਤੇ ਮੇਰੇ ਅਤੇ ਤਕਨੀਕੀ ਅਧਿਕਾਰੀਆਂ ਦੇ ਹਸਤਾਖਰ ਹਨ। ਇਸ ਮਗਰੋਂ ਡਾਇਰੈਕਟਰ ਵਿਜੀਲੈਂਸ ਏ. ਪੀ. ਪਾਂਡੇ ਅਤੇ ਹੋਰ ਉੱਚ ਅਧਿਕਾਰੀਆਂ ਨੇ ਇਨ੍ਹਾਂ ਜਾਇਦਾਦਾਂ ਦੀਆਂ ਕੀਮਤਾਂ ਪ੍ਰਾਈਵੇਟਾਂ ਏਜੰਸੀਆਂ ਤੋਂ ਕਰਵਾਉਣ ਦਾ ਫ਼ੈਸਲਾ ਕੀਤਾ। ਡੀ. ਆਈ. ਜੀ. ਐਸ. ਚੱਟੋਪਾਧਿਆ ਨੂੰ ਬਾਦਲ ਪਰਿਵਾਰ ਦੀ ਵਿਦੇਸ਼ਾਂ ਵਿੱਚ ਜਾਇਦਾਦ ਦੀ ਜਾਂਚ ਸੌਂਪੀ ਗਈ ਸੀ ਅਤੇ ਉਨ੍ਹਾਂ ਨੇ ਇਸ ਜਾਂਚ ਲਈ ਅਮਰੀਕਾ, ਕੈਨੇਡਾ, ਇੰਗਲੈਂਡ, ਹਾਂਗਕਾਂਗ ਦੇਸ਼ਾਂ ਦੇ ਦੌਰੇ ਕੀਤੇ ਪਰ ਉਨ੍ਹਾਂ ਨੇ ਜਾਂਚ ਅਧਿਕਾਰੀ ਨੂੰ ਇਨ੍ਹਾਂ ਜਾਇਦਾਦਾਂ ਬਾਰੇ ਕੋਈ ਸਬੂਤ ਪੇਸ਼ ਨਾ ਕੀਤੇ। ਜਾਂਚ ਪੂਰੀ ਹੋਣ 'ਤੇ ਡੀ. ਜੀ. ਆਈ. ਉੱਪਲ ਨੇ ਇਸ ਕੇਸ ਦੀ ਪੂਰੀ ਰਿਪੋਰਟ ਤਿਆਰ ਕੀਤੀ ਅਤੇ ਕੇਸ ਵਿੱਚ ਚਾਲਾਨ ਤਿਆਰ ਕੀਤਾ ਜਿਸ 'ਤੇ ਮੇਰੇ ਹਸਤਾਖਰ ਕਰਵਾਏ ਗਏ। ਸ. ਬਾਦਲ ਦੇ ਵਕੀਲਾਂ ਨੇ 23 ਫਰਵਰੀ 2007 ਨੂੰ ਅਦਾਲਤ ਵਿੱਚ ਦਰਖਾਸਤ ਦਿੱਤੀ ਸੀ ਕਿ ਵਿਜੀਲੈਂਸ ਨੇ ਇਨਕਮ ਟੈਕਸ ਵਿਭਾਗ ਨਾਲ ਇਨ੍ਹਾਂ ਜਾਇਦਾਦਾਂ ਬਾਰੇ ਪੱਤਰ ਵਿਹਾਰ ਕੀਤਾ ਹੈ ਅਤੇ ਉਨ੍ਹਾਂ ਨੇ ਇਸ ਰਿਕਾਰਡ ਨੂੰ ਆਪਣੇ ਕਬਜ਼ੇ ਵਿੱਚ ਲਿਆ ਅਤੇ ਅਦਾਲਤ ਨੂੰ ਅਰਜ਼ੀ ਦਿੱਤੀ ਕਿ ਉਹ ਇਨਕਮ ਟੈਕਸ ਦੀ ਰਿਪੋਰਟ ਅਨੁਸਾਰ ਅੱਗੋਂ ਜਾਂਚ ਕਰਨਾ ਚਾਹੁੰਦੇ ਹਨ ਪਰ ਅਦਾਲਤ ਨੇ ਅਗਲੀ ਜਾਂਚ ਤੋਂ ਇਨਕਾਰ ਕਰ ਦਿੱਤਾ। ਉਨ੍ਹਾਂ ਕਿਹਾ ਕਿ ਸਾਰੀ ਜਾਂਚ ਭਰਤਇੰਦਰ ਸਿੰਘ ਚਾਹਲ ਅਤੇ ਡੀ. ਆਈ. ਜੀ. ਉੱਪਲ ਦੇ ਇਸ਼ਾਰੇ 'ਤੇ ਕੀਤੀ ਗਈ ਹੈ। ਜਾਂਚ ਅਧਿਕਾਰੀ ਨੇ ਕਿਹਾ ਕਿ ਬਲਵੰਤ ਸਿੰਘ ਚਾਹਲ ਦਾ ਮੁਖਤਿਆਰਨਾਮਾ ਆਮ ਸੀ ਜੋ ਕਿ ਉਸ ਨੂੰ ਬਾਅਦ ਵਿੱਚ ਪਤਾ ਲੱਗਾ। ਮਾਨਯੋਗ ਅਦਾਲਤ ਨੇ ਜਾਂਚ ਅਧਿਕਾਰੀ ਪਾਸੋਂ ਕੁਝ ਪ੍ਰਸ਼ਨ ਕੀਤੇ ਜਿਨ੍ਹਾਂ ਵਿਚ ਜਾਂਚ ਅਧਿਕਾਰੀ ਤੋਂ ਪੁੱਛਿਆ ਗਿਆ ਕਿ ਉਸ ਨੇ ਇਨਕਮ ਟੈਕਸ ਵਿਭਾਗ ਤੋਂ ਬਾਦਲ ਪਰਿਵਾਰ ਦੇ ਦਸਤਾਵੇਜ਼ ਅਦਾਲਤ ਦੀ ਆਗਿਆ ਨਾਲ ਪ੍ਰਾਪਤ ਕੀਤੇ ਹਨ ਜਿਸ ਦਾ ਉੱਤਰ ਨਹੀਂ ਵਿੱਚ ਸੀ। ਅਦਾਲਤ ਨੇ ਪੁੱਛਿਆ ਕਿ ਸ਼ਿਕਾਇਤ ਕਰਤਾ ਬਲਵੰਤ ਸਿੰਘ ਦੇ ਬਿਆਨ ਉਨ੍ਹਾਂ ਰਿਕਾਰਡ ਕੀਤੇ ਸਨ ਜਿਸ ਦਾ ਉੱਤਰ ਹਾਂ ਵਿੱਚ ਸੀ। ਅਦਾਲਤ ਨੇ ਪੁੱਛਿਆ ਕਿ ਬਲਵੰਤ ਸਿੰਘ ਨੇ ਜੋ ਬਿਆਨ ਦਿੱਤੇ ਸਨ ਉਸ ਨੂੰ ਬਿਨਾਂ ਤੌੜ-ਮਰੌੜ ਤੁਸੀਂ ਲਿਖਿਆ ਸੀ ਜਿਸ ਦਾ ਉੱਤਰ ਹਾਂ ਵਿੱਚ ਦਿੱਤਾ ਗਿਆ। ਅਦਾਲਤ ਨੇ ਪੁੱਛਿਆ ਕਿ ਬਲਵੰਤ ਸਿੰਘ ਨੇ ਕਿਹਾ ਸੀ ਕਿ ਉਸ ਨੇ ਚਾਹਲ ਦੇ ਕਹਿਣ 'ਤੇ ਬਿਆਨ ਦਿੱਤੇ ਜਿਸ ਦਾ ਉੱਤਰ ਨਹੀਂ ਵਿੱਚ ਸੀ। ਇਸ ਤੋਂ ਪਹਿਲਾਂ ਏ. ਕੇ. ਪਾਠਕ ਜ਼ਿਲ੍ਹਾ ਅਟਾਰਨੀ ਲੁਧਿਆਣਾ ਨੇ ਬਿਆਨ ਦਿੱਤੇ ਕਿ ਉਨ੍ਹਾਂ ਨੂੰ ਪਿਛਲੀ ਕੈਪਟਨ ਸਰਕਾਰ ਵੱਲੋਂ ਇਸ ਕੇਸ ਵਿੱਚ ਵਿਸ਼ੇਸ਼ ਸਰਕਾਰੀ ਵਕੀਲ ਨਿਯੁਕਤ ਕੀਤਾ ਗਿਆ ਸੀ। ਇਸ ਤੋਂ ਇਲਾਵਾ ਅਦਾਲਤ ਵਿੱਚ ਡੀ. ਆਈ. ਜੀ. ਬੀ. ਕੇ. ਉੱਪਲ, ਡੀ. ਆਈ. ਜੀ. ਐਸ. ਚੱਟੋਪਾਧਿਆ ਵੀ ਹਾਜ਼ਰ ਸਨ ਜਿਨ੍ਹਾਂ ਨੂੰ ਅਗਲੀ ਪੇਸ਼ੀ 8 ਮਾਰਚ ਨੂੰ ਅਦਾਲਤ ਵਿੱਚ ਪੇਸ਼ ਹੋਣ ਦੇ ਹੁਕਮ ਦਿੱਤੇ ਗਏ। ਅਦਾਲਤ ਵਿੱਚ ਮੁੱਖ

ਮੰਤਰੀ ਸ: ਪ੍ਰਕਾਸ਼ ਸਿੰਘ ਬਾਦਲ, ਬੀਬੀ ਸੁਰਿੰਦਰ ਕੌਰ ਬਾਦਲ ਨੂੰ ਛੱਡ ਕੇ ਬਾਕੀ ਸਾਰੇ ਕਥਿਤ ਦੋਸ਼ੀ ਹਾਜ਼ਰ ਸਨ ਜਿਨ੍ਹਾਂ ਵਿੱਚ ਸੁਖਬੀਰ ਸਿੰਘ ਬਾਦਲ ਸ਼ਾਮਲ ਹਨ ਜੋ ਅਦਾਲਤ ਵਿੱਚ ਲੱਗਭੱਗ 6 ਘੰਟੇ ਹਾਜ਼ਰ ਰਹੇ।

ਯੂਥ ਅਕਾਲੀ ਦਲ ਦਾ ਨਵਾਂ ਪ੍ਰਧਾਨ ਬਣਾਉਣ ਲਈ ਸਰਗਰਮੀਆਂ ਸ਼ੁਰੂ

ਅਜੀਤ ਨਗਰ- ਸ਼੍ਰੋਮਣੀ ਅਕਾਲੀ ਦਲ ਬਾਦਲ ਨੇ ਚੋਣਾਂ ਤੋਂ ਪਹਿਲਾਂ ਅਕਾਲੀ ਦਲ ਬਾਦਲ ਨੇ ਜੋ ਯੂਥ ਅਕਾਲੀ ਦਲ ਅੰਦਰ ਨਵੀਂ ਰੂਹ ਫੂਕਦੇ ਹੋਏ ਸਰਕਲਾਂ ਅਤੇ ਜ਼ਿਲ੍ਹਿਆਂ ਦਾ ਆਪਸੀ ਤਾਲਮੇਲ ਵਧੀਆ ਬਣਾ ਦਿੱਤਾ ਸੀ ਪਰ ਉਹ ਸਰਕਾਰ ਬਣਨ ਤੋਂ ਬਾਅਦ ਬਿਲਕੁਲ ਠੱਪ ਹੋ ਕੇ ਰਹਿ ਗਿਆ ਹੈ। ਸ਼੍ਰੋਮਣੀ ਅਕਾਲੀ ਦਲ ਬਾਦਲ ਦੀ ਵਾਰਡਰ ਨੌਜਵਾਨ ਆਗੂ ਸੁਖਬੀਰ ਸਿੰਘ ਬਾਦਲ ਦੇ ਹੱਥ ਆਉਣ ਤੋਂ ਬਾਅਦ ਉਨ੍ਹਾਂ ਨੇ ਪਾਰਟੀ ਦੇ ਪਿਛਲੇ ਇਤਿਹਾਸ ਵਿੱਚ ਬਣੇ ਪ੍ਰਧਾਨਾਂ ਨਾਲੋਂ ਸਭ ਤੋਂ ਛੋਟੀ ਉਮਰ ਦੇ ਪ੍ਰਧਾਨ ਬਣਨ ਦਾ ਮਾਣ ਹਾਸਲ ਕਰ ਲਿਆ ਹੈ। ਅਕਾਲੀ ਦਲ ਦੇ ਪ੍ਰਧਾਨ ਸੁਖਬੀਰ ਸਿੰਘ ਬਾਦਲ ਵਲੋਂ ਹਾਲ ਹੀ ਵਿੱਚ ਦਿੱਤੇ ਬਿਆਨ ਵਿਚ ਇਹ ਘੋਸ਼ਣਾ ਕੀਤੀ ਗਈ ਸੀ ਕਿ ਯੂਥ ਅਕਾਲੀ ਦਲ ਦੇ ਨਵੇਂ ਪ੍ਰਧਾਨ ਦਾ ਐਲਾਨ ਜਲਦ ਹੀ ਕਰ ਦਿੱਤਾ ਜਾਵੇਗਾ। ਇਸ ਤੋਂ ਬਾਅਦ ਹੁਣ ਇੱਕ ਵਾਰ ਫਿਰ ਯੂਥ ਅਕਾਲੀ ਦਲ ਦੀ ਪ੍ਰਧਾਨਗੀ 'ਤੇ ਕਾਬਜ਼ ਹੋਣ ਲਈ ਕਈ ਯੂਥ ਆਗੂ ਦੌੜ ਵਿਚ ਸ਼ਾਮਿਲ ਹੋ ਗਏ ਹਨ ਪਰ ਵੇਖਣਾ ਇਹ ਹੈ ਕਿ ਇਸ ਸੀਟ 'ਤੇ ਕਿਹੜਾ ਖੁਸ਼ ਕਿਸਮਤ ਕਾਬਜ਼ ਹੁੰਦਾ ਹੈ। ਇਹ ਗੱਲ ਦੱਸਣਯੋਗ ਹੈ ਕਿ ਪਿਛਲੇ ਦਿਨੀਂ ਜਿਨ੍ਹਾਂ ਜਿਨ੍ਹਾਂ ਆਗੂਆਂ ਦੇ ਦੌੜ ਵਿੱਚ ਸ਼ਾਮਿਲ ਹੋਣ ਦੇ ਨਾਂਅ ਸਾਹਮਣੇ ਆਏ ਸਨ ਉਨ੍ਹਾਂ ਵਿੱਚ ਜਾਂ ਤਾਂ ਸੁਖਬੀਰ ਸਿੰਘ ਬਾਦਲ ਨਾਲੋਂ ਵੱਡੀ ਉਮਰ ਦੇ ਹਨ ਜਾਂ ਫਿਰ ਨੇੜੇ ਤੇੜੇ ਹੀ ਢੁਕਦੇ ਹਨ। ਸੂਤਰਾਂ ਅਨੁਸਾਰ ਹੁਣ ਅਕਾਲੀ ਦਲ ਬਾਦਲ ਦੇ ਪ੍ਰਧਾਨ ਸ: ਸੁਖਬੀਰ ਸਿੰਘ ਬਾਦਲ ਨੂੰ ਯੂਥ ਵਿੰਗ ਅੰਦਰ ਦੁਬਾਰਾ ਨਵੀਂ ਰੂਹ ਫੂਕਣ ਦੀ ਲੋੜ ਹੈ। ਭਰੋਸੇਯੋਗ ਸੂਤਰਾਂ ਤੋਂ ਮਿਲੀ ਜਾਣਕਾਰੀ ਅਨੁਸਾਰ ਸੁਖਬੀਰ ਸਿੰਘ ਬਾਦਲ ਵਲੋਂ ਯੂਥ ਵਿੰਗ ਦੇ ਪ੍ਰਧਾਨ ਦੀ ਕੁਰਸੀ 'ਤੇ ਬਿਰਾਜਮਾਨ ਕਰਨ ਲਈ ਬਿਕਰਮ ਸਿੰਘ ਮਜੀਠੀਆ ਦਾ ਨਾਂਅ ਸਭ ਤੋਂ ਅੱਗੇ ਰੱਖਿਆ ਗਿਆ ਹੈ ਕਿਉਂਕਿ ਪਿਛਲੇ ਸਮੇਂ ਵਿੱਚ ਇਸ ਆਗੂ ਨੇ ਜੋ ਪਾਰਟੀ ਅਤੇ ਅਕਾਲੀ ਵਰਕਰਾਂ ਅੰਦਰ ਥਾਂ ਬਣਾਈ ਸੀ ਉਹ ਮੰਤਰੀ ਬਣਨ ਤੋਂ ਬਾਅਦ ਹੋਰ ਵੀ ਪ੍ਰਵਾਨਿਤ ਨੇਤਾ ਵਜੋਂ ਜਾਣੇ ਜਾਣ ਲੱਗ ਪਏ ਹਨ। ਸ੍ਰੀ ਮਜੀਠੀਆ ਦੇ ਮੰਤਰੀ ਮੰਡਲ ਵਿੱਚ ਸ਼ਾਮਿਲ ਹੋਣ ਕਾਰਨ ਉਹ ਯੂਥ ਵਿੰਗ ਦੇ ਢਾਂਚੇ ਨੂੰ ਹੋਰ ਵੀ ਮਜ਼ਬੂਤ ਕਰਨ ਵਿੱਚ ਕਾਫ਼ੀ ਸਹਾਇਕ ਸਿੱਧ ਹੋ ਸਕੇਗਾ। ਇਸ ਤੋਂ ਇਲਾਵਾ ਬਲਜੀਤ ਸਿੰਘ ਨੀਲਾ ਮਹਿਲ ਜਨਰਲ ਸਕੱਤਰ ਅਤੇ ਹਰਸੁਖਇੰਦਰ ਸਿੰਘ ਬੱਬੀ ਬਾਦਲ ਮੁੱਖ ਬੁਲਾਰਾ ਯੂਥ ਅਕਾਲੀ ਦਲ ਨੂੰ ਵੀ ਦੇ ਪ੍ਰਧਾਨ ਦੀ ਦੌੜ ਵਿੱਚ ਸ਼ਾਮਿਲ ਦੱਸਿਆ ਜਾ ਰਿਹਾ ਹੈ।

ਦਿੱਲੀ ਕਤਲੇਆਮ ਦੌਰਾਨ ਸ਼ਹੀਦ ਹੋਏ 50 ਫੌਜੀ ਅਫਸਰ ਤੇ ਜਵਾਨਾਂ ਦੀ ਸੂਚੀ ਜਾਰੀ

ਪਰਿਵਾਰਾਂ ਨੂੰ ਸਨਮਾਨਿਤ ਕਰਨ ਦੀ ਮੰਗ

ਅਜੀਤ ਨਗਰ- ਆਲ ਇੰਡੀਆ ਸਿੱਖ ਸਟੂਡੈਂਟਸ ਫੈਡਰੇਸ਼ਨ ਅਤੇ ਸਿੱਖ ਫਾਰ ਜਸਟਿਸ ਵੱਲੋਂ ਦਿੱਲੀ ਕਤਲੇਆਮ ਦੌਰਾਨ ਮਾਰੇ ਗਏ 50 ਸਿੱਖ ਫੌਜੀ ਅਫਸਰਾਂ ਅਤੇ ਜਵਾਨਾਂ ਦੀ ਸੂਚੀ ਜਾਰੀ ਕੀਤੀ ਹੈ ਜਿਨ੍ਹਾਂ ਵਿੱਚ ਕੈਪਟਨ ਆਈ ਪੀ ਐਸ ਬਿੰਦਰਾ 63 ਕੈਵਲਰੀ, ਮੇਜਰ ਸੁਖਜਿੰਦਰ ਸਿੰਘ 150 ਫੀਲਡ ਰੈਜੀਮੈਂਟ, ਲੈਫਟੀਨੈਂਟ ਕਰਨਲ ਏ ਐਸ ਅਨੰਦ 74 ਆਰਮਰਡ ਰੈਜੀਮੈਂਟ, ਕੈਪਟਨ ਐਸ ਐਸ ਗਿੱਲ 89 ਆਰਮਰਡ ਰੈਜੀਮੈਂਟ, ਕੈਪਟਨ ਯੂ ਪੀ ਐਸ ਜੱਸਲ 9 ਅਸਾਮ ਬਟਾਲੀਅਨ, ਕੈਪਟਨ ਪਤਾਪ ਸਿੰਘ ਔਰੰਡੀਨੈਂਸ ਕੋਰਪਸ, ਸੂਬੇਦਾਰ ਅਨੂਪ ਸਿੰਘ ਸਿਗਨਲ ਕੋਰਪਸ, ਸੂਬੇਦਾਰ ਕਲਰਕ ਰਣਜੀਤ ਸਿੰਘ 22 ਸਿੱਖ ਬਟਾਲੀਅਨ, ਨਾਇਕ ਸੂਬੇਦਾਰ ਸੁਰਜੀਤ ਸਿੰਘ 1 ਸਿੱਖ ਲਾਈਟ ਇਨਫੈਂਟਰੀ, ਸੂਬੇਦਾਰ ਦਰਸ਼ਨ ਸਿੰਘ ਇੰਟੈਲੀਜੈਂਸ ਕੋਰਪਸ, ਜੇ ਬੀ ਸਿੰਘ 2 ਫੋਰਵਰਡ ਬੇਸ, ਐਸ ਬੀ ਐਸ ਬੇਦੀ ਹਵਾਈ ਫੌਜ ਮੈਡੀਕਲ ਸੈਂਟਰ, ਸੂਬੇਦਾਰ ਪ੍ਰੀਤਮ ਸਿੰਘ ਮੈਕਨਾਈਜ਼ਡ ਇਨਫੈਂਟਰੀ, ਮੇਜਰ ਸੂਰਤ ਸਿੰਘ 9 ਮਹਾਰ ਇਨਫੈਂਟਰੀ ਬਟਾਲੀਅਨ, ਹਰਪਾਲ ਸਿੰਘ 7 ਸਿੱਖ ਇਨਫੈਂਟਰੀ ਬਟਾਲੀਅਨ, ਚੰਨਣ ਸਿੰਘ ਹਵਾਈ ਫੌਜ, ਨਿਰਮਲ ਸਿੰਘ ਅਰਟਿਲਰੀ, ਸੁਖਵਿੰਦਰ ਸਿੰਘ ਮਾਂਗਟ ਪੰਜਾਬ ਰੈਜੀਮੈਂਟਲ ਸੈਂਟਰ ਰਾਮਗੜ੍ਹ, ਨਾਇਕ ਹਰਦੇਵ ਸਿੰਘ ਅਰਟਿਲਰੀ ਸੈਂਟਰ ਹੈਦਰਾਬਾਦ, ਨਾਇਕ ਗੁਰਚਰਨ ਸਿੰਘ 284 ਮੀਡੀਅਮ ਰੈਜੀਮੈਂਟ, ਹਰਮੀਤ ਸਿੰਘ 5 ਆਰਮਰਡ ਰੈਜੀਮੈਂਟ, ਸੁਰਜੀਤ ਸਿੰਘ 224 ਮੀਡੀਅਮ ਰੈਜੀਮੈਂਟ, ਨਛੱਤਰ ਸਿੰਘ 27 ਪੰਜਾਬ, ਵਿਧਾਨ ਸਿੰਘ 21 ਪੰਜਾਬ, ਗੁਰਮੇਜ ਸਿੰਘ 22 ਪੰਜਾਬ, ਬਲਬੀਰ ਸਿੰਘ 27 ਪੰਜਾਬ, ਤੇਜਾ ਸਿੰਘ ਆਰਮੀ ਪੋਸਟਲ ਕੋਰਪਸ, ਜੇ ਬੀ ਸਿੰਘ ਹਵਾਈ ਫੌਜ ਰਿਕਾਰਡ ਆਫਿਸ, ਹਰਵਿੰਦਰ ਸਿੰਘ 17 ਵਿੰਗ, ਪੂਰਨ ਸਿੰਘ 115 ਇੰਜੀਨੀਅਰ ਰੈਜੀਮੈਂਟ, ਚਰਨ ਸਿੰਘ 7 ਸਿੱਖ, ਅਵਤਾਰ ਸਿੰਘ 9 ਸਿੱਖ, ਕਰਨੈਲ ਸਿੰਘ 5 ਮਹਾਰ, ਸਤਪਾਲ ਸਿੰਘ ਮੱਕੜ ਏਅਰਫੋਰਸ, ਜੇ ਸਿੰਘ ਏਅਰਫੋਰਸ ਮਕੈਨਿਕ, ਜਗਤਾਰ ਸਿੰਘ 109 ਹੇਲੀਕਪਟਰ ਯੂਨਿਟ, ਪ੍ਰਗਟ ਸਿੰਘ 27 ਪੰਜਾਬ, ਪ੍ਰੀਤਮ ਸਿੰਘ 22 ਪੰਜਾਬ, ਮਲਕੀਅਤ ਸਿੰਘ 1 ਸਿੱਖ ਲਾਈਟ ਇਨਫੈਂਟਰੀ, ਬਲਬੀਰ ਸਿੰਘ 3 ਸਿੱਖ ਲਾਈਟ ਇਨਫੈਂਟਰੀ, ਜਗਤਾਰ ਸਿੰਘ 8 ਸਿੱਖ ਲਾਈਟ ਇਨਫੈਂਟਰੀ, ਦਾਰਾ ਸਿੰਘ ਅਰਟਿਲਰੀ ਸੈਂਟਰ ਹੈਦਰਾਬਾਦ, ਕੇਹਰ ਸਿੰਘ ਆਰਮੀ ਬੇਸ ਦਿੱਲੀ, ਅਵਤਾਰ ਸਿੰਘ 10 ਜੇ ਏ ਕੇ ਰਾਈਫਲਜ਼, ਇੰਦਰਜੀਤ ਸਿੰਘ 4 ਜੇ ਏ ਕੇ ਰਾਈਫਲ, ਬੂੜ ਸਿੰਘ 14 ਪੰਜਾਬ ਅਕਾਲ ਨਾਭਾ, ਸੰਤੋਖ ਸਿੰਘ 8 ਸਿੱਖ, ਪ੍ਰਗਟ ਸਿੰਘ ਸਿੱਖ ਰੈਜੀਮੈਂਟਲ ਸੈਂਟਰ, ਪ੍ਰਗਟ ਸਿੰਘ ਸਿੱਖ ਰੈਜੀਮੈਂਟਲ ਸੈਂਟਰ ਅਤੇ

ਸੁਖਵਿੰਦਰਜੀਤ ਸਿੰਘ 63 ਕੈਵਲਰੀ ਦੇ ਨਾਮ ਸ਼ਾਮਿਲ ਹਨ। ਗੁਰਦੁਆਰਾ ਸ੍ਰੀ ਗੁਰੂ ਸਿੰਘ ਸਭਾ ਫੇਜ਼-11 ਵਿਖੇ ਪੱਤਰਕਾਰ ਸੰਮੇਲਨ ਨੂੰ ਸੰਬੋਧਨ ਕਰਦਿਆਂ ਫੈਡਰੇਸ਼ਨ ਪ੍ਰਧਾਨ ਭਾਈ ਕਰਨੈਲ ਸਿੰਘ ਪੀਰ ਮੁਹੰਮਦ ਨੇ ਕਿਹਾ ਕਿ 1984 ਵਿੱਚ ਜਦੋਂ ਸਿੱਖ ਅਫ਼ਸਰ ਅਤੇ ਜਵਾਨ ਛੁੱਟੀਆਂ ਕੱਟਣ ਲਈ ਆਪਣੇ-ਆਪਣੇ ਘਰਾਂ ਵਿੱਚ ਜਾ ਰਹੇ ਸਨ ਤਾਂ ਉਨ੍ਹਾਂ ਨੂੰ ਦਿੱਲੀ ਦੇ ਰੇਲਵੇ ਸਟੇਸ਼ਨ ਉਪਰ ਵਰਦੀ ਸਮੇਤ ਜਿੰਦਾ ਜਲਾ ਦਿੱਤਾ ਗਿਆ ਸੀ ਜਿਨ੍ਹਾਂ ਦੀ ਅਜੇ ਤੱਕ ਸੂਚੀ ਸਾਹਮਣੇ ਨਹੀਂ ਸੀ ਆਈ। ਉਨ੍ਹਾਂ ਕਿਹਾ ਕਿ ਸੇਵਾ ਮੁਕਤ ਕਰਨਲ ਪ੍ਰਤਾਪ ਇੰਦਰ ਸਿੰਘ ਫੁਲਕਾ ਦੀ ਲੰਬੀ ਮਿਹਨਤ ਸਦਕਾ ਦਿੱਲੀ ਦੰਗਿਆਂ ਵਿੱਚ ਮਾਰੇ 50 ਸਿੱਖ ਫੌਜੀ ਅਫ਼ਸਰਾਂ ਅਤੇ ਜਵਾਨਾਂ ਦੀ ਸੂਚੀ ਤਿਆਰ ਕਰਕੇ ਤੱਥ ਸਾਹਮਣੇ ਲਿਆਂਦੇ ਗਏ ਹਨ ਜੋ ਕਿ ਲੂੰ ਕੰਡੇ ਖੜੇ ਕਰਨ ਵਾਲੇ ਹਨ। 24 ਸਾਲ ਬੀਤ ਜਾਣ ਉਪਰੰਤ ਵੀ ਕਿਸੀ ਵੀ ਦੰਗਾਕਾਰੀ ਦੋਸ਼ੀ ਨੂੰ ਸਜ਼ਾ ਨਹੀਂ ਦਿੱਤੀ ਗਈ।

ਉਨ੍ਹਾਂ ਕਿਹਾ ਕਿ ਜੇਕਰ ਸ਼ਹੀਦ ਕੀਤੇ ਗਏ ਜਵਾਨ ਦੇਸ਼ ਦੀ ਸਰਹੱਦ ਉਪਰ ਦੁਸ਼ਮਣ ਦੇਸ਼ ਖਿਲਾਫ ਲੜਾਈ ਲੜਦੇ ਸ਼ਹੀਦ ਹੁੰਦੇ ਹਨ ਤਾਂ ਉਨ੍ਹਾਂ ਨੂੰ ਰਾਸ਼ਟਰਪਤੀ ਮੈਡਲ ਅਤੇ ਹੋਰ ਐਵਾਰਡਾਂ ਨਾਲ ਸਨਮਾਨਿਤ ਕੀਤਾ ਜਾਂਦਾ ਹੈ ਪਰ ਇਨ੍ਹਾਂ ਫੌਜੀ ਜਵਾਨਾਂ ਦੇ ਪਰਿਵਾਰਾਂ ਨੂੰ ਅਜੇ ਤੱਕ ਕਿਸੀ ਵੀ ਸਰਕਾਰ ਨੇ ਸਨਮਾਨਿਤ ਨਹੀਂ ਕੀਤਾ। ਉਨ੍ਹਾਂ ਰਾਸ਼ਟਰਪਤੀ ਤੋਂ ਪੁਰਜ਼ੋਰ ਮੰਗ ਕੀਤੀ ਕਿ ਹੋਰ ਮਾਰੇ ਗਏ ਦਿੱਲੀ ਦੰਗਿਆਂ ਦੌਰਾਨ ਫੌਜੀ ਜਵਾਨਾਂ ਦੀ ਜਾਂਚ ਲਈ ਇੱਕ ਵੱਖਰੀ ਜਾਂਚ ਕਮੇਟੀ ਬਣਾਈ ਜਾਵੇ ਤਾਂ ਜੋ ਬਾਕੀ ਰਹਿੰਦੇ ਫੌਜੀਆਂ ਦੀ ਵੀ ਸੂਚੀ ਬਣਾਈ ਜਾ ਸਕੇ। ਉਨ੍ਹਾਂ ਸ਼੍ਰੋਮਣੀ ਗੁਰਦੁਆਰਾ ਪ੍ਰਬੰਧਕ ਕਮੇਟੀ ਦੇ ਪ੍ਰਧਾਨ ਜਥੇਦਾਰ ਅਵਤਾਰ ਸਿੰਘ ਤੋਂ ਵੀ ਮੰਗ ਕੀਤੀ ਕਿ ਦਿੱਲੀ ਦੰਗਿਆਂ ਦੌਰਾਨ ਮਾਰੇ ਗਏ ਸਿੱਖ ਫੌਜੀ ਜਵਾਨਾਂ ਦੇ ਪਰਿਵਾਰਾਂ ਨੂੰ ਸਨਮਾਨਿਤ ਕੀਤਾ ਜਾਵੇ। ਇਸ ਮੌਕੇ ਗੁਰਦੁਆਰਾ ਸਾਹਿਬ ਦੇ ਪ੍ਰਧਾਨ ਡਾ ਸੋਹਣ ਸਿੰਘ ਸੂਦ, ਬੀਬੀ ਕਸ਼ਮੀਰ ਕੌਰ ਪ੍ਰਧਾਨ ਦੰਗਾ ਪੀੜਤ ਸੁਸਾਇਟੀ, ਐਡਵੋਕੇਟ ਹਰਜੀਤ ਸਿੰਘ ਮਿਨਹਾਸ, ਐਡਵੋਕੇਟ ਮਹਿੰਦਰ ਸਿੰਘ, ਹਰਜੀਤ ਸਿੰਘ ਤੇ ਜਰਨੈਲ ਸਿੰਘ ਗੋਰੀ ਵੀ ਹਾਜ਼ਰ ਸਨ।

ਸੌਦਾ ਸਾਧ ਦੇ ਕਾਫ਼ਲੇ ਉੱਤੇ ਹਮਲਾ-11 ਜ਼ਖਮੀ

ਕਰਨਾਲ- ਡੇਰਾ ਸੱਚਾ ਸੌਦਾ ਸਾਧ ਗੁਰਮੀਤ ਰਾਮ ਰਹੀਮ ਦੇ ਕਾਫ਼ਲੇ 'ਤੇ ਹੋਏ ਹਮਲੇ ਵਿੱਚ ਉਹ ਵਾਲ-ਵਾਲ ਬਚ ਗਿਆ ਪਰ ਇਸ ਧਮਾਕੇ ਵਿੱਚ 11 ਵਿਅਕਤੀਆਂ ਦੇ ਜ਼ਖ਼ਮੀ ਹੋਣ ਦੀ ਖ਼ਬਰ ਹੈ। ਜਿਨ੍ਹਾਂ ਵਿਚੋਂ ਦੋ ਦੀ ਹਾਲਤ ਕਾਫ਼ੀ ਨਾਜ਼ੁਕ ਦੱਸੀ ਜਾਂਦੀ ਹੈ। ਪ੍ਰਾਪਤ ਜਾਣਕਾਰੀ ਮੁਤਾਬਕ ਕੁਝ ਅਣਪਛਾਤੇ ਵਿਅਕਤੀਆਂ ਨੇ ਹਾਈਵੇ 'ਤੇ ਟਰੱਕ ਖੜ੍ਹਾ ਕੀਤਾ ਹੋਇਆ ਸੀ। ਜਦੋਂ ਸੌਦਾ ਸਾਧ ਦਾ ਕਾਫ਼ਲਾ ਇਸ ਟਰੱਕ ਦੇ ਨੇੜਿਓਂ ਲੰਘਣ ਲੱਗਾ ਤਾਂ ਉਨ੍ਹਾਂ ਨੇ ਇੱਕ ਟਾਇਰ ਕਾਫ਼ਲੇ 'ਤੇ ਸੁੱਟਿਆ। ਜਿਸ ਨਾਲ ਇੱਕ ਜ਼ੋਰਦਾਰ ਧਮਾਕਾ ਹੋਇਆ। ਇਸ ਵਿਸਫੋਟ 'ਚ ਡੇਰਾ ਮੁਖੀ ਤਾਂ ਵਾਲ-ਵਾਲ ਬਚ ਗਿਆ ਪਰ 11 ਪ੍ਰੇਮੀ ਜ਼ਖ਼ਮੀ ਹੋ ਗਏ। ਹਾਦਸੇ 'ਚ ਤਿੰਨ ਕਾਰਾਂ ਨੂੰ ਕਾਫ਼ੀ ਨੁਕਸਾਨ ਪੁੱਜਿਆ ਹੈ। ਦੱਸਿਆ ਗਿਆ ਕਿ ਟਰੱਕ ਉੱਤੇ ਕੋਈ ਟਾਇਰ ਵਰਗੀ ਚੀਜ਼ ਕਾਲੀ ਸਕਾਰਪੀਓ ਗੱਡੀ 'ਤੇ ਸੁੱਟੀ ਗਈ। ਗ਼ੌਰਤਲਬ ਹੈ ਕਿ ਕਾਲੀ ਗੱਡੀ 'ਚ ਉਕਤ ਸਾਧ ਪਹਿਲਾਂ ਆਪਣੀ ਪੇਸ਼ੀ ਭੁਗਤਣ ਲਈ ਆਉਂਦਾ ਰਿਹਾ ਹੈ। ਕਾਲੀ ਗੱਡੀ ਨੂੰ ਨਿਸ਼ਾਨਾ ਬਣਾਏ ਜਾਣ ਕਾਰਨ ਖਦਸ਼ਾ ਪ੍ਰਗਟ ਕੀਤਾ ਜਾ ਰਿਹਾ ਹੈ ਕਿ ਇਹ ਹਮਲਾ ਪੂਰੀ ਤਰ੍ਹਾਂ ਯੋਜਨਾਬੱਧ ਸੀ।

ਮੌਕੇ 'ਤੇ ਪਹੁੰਚੀ ਫੌਰੈਂਸਿਕ ਟੀਮ ਨੇ ਘਟਨਾ ਸਥਾਨ ਤੋਂ ਇੱਕ ਡੇਟੇਨੇਟਰ ਬਰਾਮਦ ਕੀਤਾ ਹੈ। ਹਮਲੇ ਤੋਂ ਭੜਕੇ ਪ੍ਰੇਮੀਆਂ ਨੇ ਨੈਸ਼ਨਲ ਹਾਈਵੇ 'ਤੇ ਜਾਮ ਲਾ ਦਿੱਤਾ ਅਤੇ ਸੜਕਾਂ 'ਤੇ ਵਾਹਨਾਂ ਦੀਆਂ ਲੰਮੀਆਂ ਕਤਾਰਾਂ ਲੱਗ ਗਈਆਂ। ਵਧੀਕ ਡਾਇਰੈਕਟਰ ਜਨਰਲ ਪੁਲਿਸ ਵੀ ਬੀ ਸਿੰਘ ਨੇ ਪੱਤਰਕਾਰਾਂ ਨੂੰ ਉਕਤ ਜਾਣਕਾਰੀ ਹਮਲੇ 'ਚ ਜ਼ਖ਼ਮੀ ਹੋਏ ਕੁਝ ਜ਼ਖ਼ਮੀਆਂ ਦੇ ਹਵਾਲੇ ਨਾਲ ਦਿੱਤੀ ਹੈ। ਦੱਸਿਆ ਗਿਆ ਕਿ ਇਹ ਘਟਨਾ ਕਰਨਾਲ ਜ਼ਿਲ੍ਹੇ ਦੇ ਨੀਲੋਖੇੜੀ ਪਿੰਡ ਲਾਗੇ ਵਾਪਰੀ। ਡੇਰਾ ਮੁਖੀ ਅੰਬਾਲਾ ਦੀ ਅਦਾਲਤ ਵਿੱਚ ਪੇਸ਼ੀ ਭੁਗਤਣ ਤੋਂ ਬਾਅਦ ਆਪਣੇ ਡੇਰਾ ਹੈਡਕੁਆਰਟਰ ਸਿਰਸਾ ਲਈ ਵਾਪਸ ਜਾ ਰਿਹਾ ਸੀ।

ਵੀ ਬੀ ਸਿੰਘ ਮੁਤਾਬਕ ਪੁਲਿਸ ਨੇ ਟਰੱਕ ਡਰਾਈਵਰ ਸਮੇਤ ਦੋ ਵਿਅਕਤੀਆਂ ਨੂੰ ਕਾਬੂ ਕੀਤਾ ਹੈ। ਜਿਥੇ ਇਹ ਘਟਨਾ ਵਾਪਰੀ, ਉਹ ਬੁਟਾਨਾ ਪੁਲਿਸ ਸਟੇਸ਼ਨ ਦੇ ਅਧੀਨ ਆਉਂਦੀ ਹੈ, ਇਸ ਲਈ ਗ੍ਰਿਫਤਾਰ ਕੀਤੇ ਗਏ ਦੋ ਵਿਅਕਤੀਆਂ ਨੂੰ ਪਹਿਲਾਂ ਬੁਟਾਨਾ ਪੁਲਿਸ ਥਾਣੇ 'ਚ ਲਿਜਾਇਆ ਗਿਆ ਫਿਰ ਸੀ ਆਈ ਡੀ ਅਤੇ ਕ੍ਰਾਇਮ ਬ੍ਰਾਂਚ ਦੇ ਅਧਿਕਾਰੀ ਇਨ੍ਹਾਂ ਨੂੰ ਮਧੂਬਨ ਥਾਣੇ ਵਿੱਚ ਲੈ ਗਏ। ਜਦੋਂ ਤੱਕ ਮੀਡੀਆ ਘਟਨਾ ਸਥਾਨ 'ਤੇ ਪਹੁੰਚਿਆ ਉਦੋਂ ਤੱਕ ਗ੍ਰਿਫਤਾਰ ਵਿਅਕਤੀਆਂ ਨੂੰ ਪੁਲਿਸ ਲਿਜਾ ਚੁੱਕੀ ਸੀ।

ਏ ਡੀ ਜੀ ਪੀ ਮੁਤਾਬਕ ਫੌਰੈਂਸਿਕ ਅਤੇ ਉਚ ਪੁਲਿਸ ਅਧਿਕਾਰੀ ਘਟਨਾ ਸਥਾਨ 'ਤੇ ਪਹੁੰਚ ਚੁੱਕੇ ਹਨ ਅਤੇ ਉਨ੍ਹਾਂ ਵੱਲੋਂ ਇਸ ਧਮਾਕੇ ਦੀ ਜਾਂਚ ਕੀਤੀ ਜਾ ਰਹੀ ਹੈ। ਕਰਨਾਲ ਦੇ ਡਿਪਟੀ ਕਮਿਸ਼ਨਰ ਬੀ ਐਸ ਮਲਿਕ ਦਾ ਕਹਿਣਾ ਹੈ ਕਿ ਫੌਰੈਂਸਿਕ ਮਾਹਿਰਾਂ ਦੀ ਰਿਪੋਰਟ ਤੋਂ ਬਾਅਦ ਹੀ ਇਸ ਧਮਾਕੇ ਬਾਰੇ ਕੁਝ ਕਿਹਾ ਜਾ ਸਕਦਾ ਹੈ ਕਿ ਇਹ ਕਿਸ ਤਰ੍ਹਾਂ ਕੀਤਾ ਗਿਆ। ਉਨ੍ਹਾਂ ਕਿਹਾ ਕਿ ਇਸ ਮਾਮਲੇ ਦੀ ਜੰਗੀ ਪੱਧਰ 'ਤੇ ਜਾਂਚ ਚੱਲ ਰਹੀ ਹੈ ਅਤੇ ਅਜੇ ਇਸ ਬਾਰੇ ਪੱਕੇ ਤੌਰ 'ਤੇ ਕੁਝ ਨਹੀਂ ਕਿਹਾ ਜਾ ਸਕਦਾ। ਹਰਿਆਣਾ ਦੇ ਗ੍ਰਹਿ ਸਕੱਤਰ ਕੇ ਐਸ ਭੌਰੀਆ ਨੇ ਕਿਹਾ ਕਿ ਇਸ ਗੱਲ ਤੋਂ ਇਨਕਾਰ ਨਹੀਂ ਕੀਤਾ ਜਾ ਸਕਦਾ ਕਿ ਇਹ ਇੱਕ ਯੋਜਨਾਬੱਧ ਹਮਲਾ ਸੀ।

ਘਟਨਾ ਤੋਂ ਬਾਅਦ ਪ੍ਰੇਮੀਆਂ ਨੇ ਦਿੱਲੀ-ਅੰਬਾਲਾ ਰਾਸ਼ਟਰੀ ਰਾਜ ਮਾਰਗ 'ਤੇ ਜਾਮ ਲਾ ਦਿੱਤਾ। ਏ ਡੀ ਜੀ ਪੀ ਮੁਤਾਬਕ ਜਾਮ ਕਾਰਨ ਟ੍ਰੈਫਿਕ ਨੂੰ ਕਾਬੂ ਕਰਨ ਲਈ ਇਸ ਨੂੰ ਪਿਪਲੀ ਤੋਂ ਕਰਨਾਲ ਵਾਇਆ ਲਾਡਵਾ ਤੇ ਇੰਦਰੀ ਤੋਂ ਲੰਘਾਇਆ ਜਾ ਰਿਹਾ ਹੈ।

ਪ੍ਰਤੱਖ ਦਰਸ਼ੀਆਂ ਮੁਤਾਬਕ ਕਾਫ਼ਲੇ ਦੀ ਕਾਲੇ ਰੰਗ ਦੀ ਮਹਿੰਦਰਾ ਬਲੋਰੋ ਗੱਡੀ 'ਤੇ ਧਮਾਕੇਦਾਰ ਵਸਤੂ ਸੁੱਟੀ ਗਈ। ਜਿਸ ਦੌਰਾਨ ਦੋ ਵਿਅਕਤੀ ਗੰਭੀਰ ਰੂਪ ਵਿੱਚ ਜ਼ਖ਼ਮੀ ਹੋ ਗਏ। ਜਿਨ੍ਹਾਂ ਨੂੰ ਕਰਨਾਲ ਦੇ ਹਸਪਤਾਲ ਵਿੱਚ ਦਾਖ਼ਲ ਕਰਵਾਇਆ ਗਿਆ ਹੈ। 9 ਹੋਰ ਵਿਅਕਤੀ, ਜਿਨ੍ਹਾਂ ਨੂੰ ਇਸ ਘਟਨਾ ਦੌਰਾਨ ਮਾੜੀਆਂ ਮੋਟੀਆਂ ਸੱਟਾਂ ਲੱਗੀਆਂ ਹਨ, ਉਨ੍ਹਾਂ ਨੂੰ ਵੀ ਸਥਾਨਕ ਹਸਪਤਾਲ ਵਿੱਚ ਦਾਖ਼ਲ ਕਰਵਾਇਆ ਗਿਆ ਹੈ। ਬਾਬੇ ਦੀ ਸੁਰੱਖਿਆ ਲਈ ਤਾਇਨਾਤ ਛੇ ਸੁਰੱਖਿਆ ਕਰਮੀ ਵੀ ਜ਼ਖ਼ਮੀਆਂ 'ਚ ਸ਼ਾਮਲ ਹਨ।

ਅਦਾਲਤ 'ਚ ਅਗਲੀ ਪੇਸ਼ੀ 23 ਫਰਵਰੀ 'ਤੇ ਪਈ:

ਸੌਦਾ ਮੁਖੀ ਪੱਤਰਕਾਰ ਰਾਮ ਚੰਦਰ ਛੱਤਰਪਤੀ ਡੇਰੇ ਦੇ ਸਾਬਕਾ ਰਣਜੀਤ ਸਿੰਘ ਅਤੇ ਸਾਧਵੀਆਂ ਨਾਲ ਸਰੀਰਕ ਸੋਸ਼ਣ ਦੇ ਮਾਮਲੇ ਵਿੱਚ ਸੀ ਬੀ ਆਈ ਅਦਾਲਤ ਵਿੱਚ ਪੇਸ਼ ਹੋਇਆ। ਮਾਣਯੋਗ ਜੱਜ ਆਰ ਕੇ ਸੈਣੀ ਨੇ ਡੇਰੇ ਮੁਖੀ ਦੇ ਵਕੀਲਾਂ ਵੱਲੋਂ ਦਾਇਰ ਇੱਕ ਪਟੀਸ਼ਨ ਦੀ ਸੁਣਵਾਈ ਕਰਦਿਆਂ ਅਗਲੀ ਤਾਰੀਕ 23 ਫਰਵਰੀ 2007 ਨਿਸ਼ਚਿਤ ਕਰ ਦਿੱਤੀ ਜਦਕਿ ਇੱਕ ਅਰਜ਼ੀ ਰੱਦ ਕਰ ਦਿੱਤੀ। ਡੇਰਾ ਮੁਖੀ 10 ਵਜੇ ਸਖ਼ਤ ਸੁਰੱਖਿਆ ਹੇਠ ਅਦਾਲਤ ਵਿੱਚ ਪਹੁੰਚੇ ਅਤੇ 12.35 ਮਿੰਟ 'ਤੇ ਅਦਾਲਤ ਵਿੱਚ ਪੇਸ਼ ਹੋਏ। ਅਦਾਲਤ ਤੋਂ ਬਾਹਰ ਡੇਰਾ ਮੁਖੀ ਦੇ ਵਕੀਲ ਡਾ. ਸੂਰੀਆ ਪ੍ਰਕਾਸ਼ ਨੇ ਕਿਹਾ ਕਿ ਸੀ ਬੀ ਆਈ ਡੇਰਾ ਮੁਖੀ ਖਿਲਾਫ਼ ਤਿੰਨਾਂ ਮਾਮਲਿਆਂ ਵਿੱਚ ਦਸਤਾਵੇਜ਼ ਪੇਸ਼ ਕਰਨ ਤੋਂ ਡਰ ਰਹੀ ਹੈ ਜਦ ਕਿ ਉਹ ਅੱਜ ਵੀ ਦੋਸ਼ ਆਇਦ ਕਰਨ ਸਮੇਂ ਹੋਣ ਵਾਲੀ ਬਹਿਸ ਲਈ ਪੂਰੀ ਤਰ੍ਹਾਂ ਤਿਆਰ ਹਨ। ਉਨ੍ਹਾਂ ਦੋਸ਼ ਲਗਾਇਆ ਕਿ ਸੀ ਬੀ ਆਈ ਜਾਣ ਬੁੱਝ ਕੇ ਮਾਮਲੇ ਨੂੰ ਉਲਝਾ ਰਹੀ ਹੈ।

ਪੁਲਿਸ ਵੱਲੋਂ ਹਵਾਈ ਫਾਈਰਿੰਗ

ਧਮਾਕੇ ਤੋਂ ਬਾਅਦ ਡੇਰੇ ਦੇ ਪ੍ਰੇਮੀਆਂ ਵਿੱਚ ਰੋਸ ਦੀ ਲਹਿਰ ਦੌੜ ਗਈ। ਰੋਹ 'ਚ ਆਏ ਪ੍ਰੇਮੀਆਂ ਨੇ ਕੌਮੀ ਮਾਰਗ ਨੰਬਰ 1 'ਤੇ ਚੱਕਾ ਜਾਮ ਕਰ ਦਿੱਤਾ। ਜਾਮ ਖੁੱਲ੍ਹਵਾਉਣ ਸਮੇਂ ਪੁਲਿਸ ਨਾਲ ਪ੍ਰੇਮੀਆਂ ਦੀ ਝੜਪ ਵੀ ਹੋਈ। ਪੁਲਿਸ ਸੂਤਰਾਂ ਮੁਤਾਬਕ ਪ੍ਰੇਮੀਆਂ ਨੂੰ ਖਿੰਡਾਉਣ ਲਈ ਪੁਲਿਸ ਨੇ ਹਵਾਈ ਫਾਈਰਿੰਗ ਕੀਤੀ। ਭੜਕੇ ਪ੍ਰੇਮੀਆਂ ਨੇ 20-25 ਗੱਡੀਆਂ ਨੂੰ ਅੱਗ ਵੀ ਲਾ ਦਿੱਤੀ। ਇਸ ਇਲਾਕੇ ਵਿੱਚ ਤਣਾਅ ਵਾਲਾ ਮਾਹੌਲ ਬਣਿਆ ਹੋਇਆ ਹੈ।

ਗੈਰ ਅੰਮ੍ਰਿਤਧਾਰੀ ਨੂੰ ਗੁਪਤ ਪਰਚੀ ਰਾਹੀਂ ਪ੍ਰਧਾਨ ਬਣਾ ਕੇ ਸਿੱਖੀ ਅਕਸ ਹੁੰਦਲਾ ਕੀਤਾ-ਮਾਨ ਦਲ

ਫਤਿਹਗੜ੍ਹ ਸਾਹਿਬ- ਸ਼੍ਰੋਮਣੀ ਅਕਾਲੀ ਦਲ ਦੀ ਸਿਆਸੀ ਜਥੇਬੰਦੀ ਗੁਰਸਿੱਖਾਂ ਵੱਲੋਂ ਅਨੇਕਾਂ ਵੱਡਮੁਲੀਆਂ ਕੁਰਬਾਨੀਆਂ ਕਰਨ ਉਪਰੰਤ ਹੋਂਦ ਵਿੱਚ ਆਈ ਹੈ। ਇਸ ਜਥੇਬੰਦੀ ਵਿੱਚ ਹਮੇਸ਼ਾਂ ਦੇਸ਼, ਕੌਮ, ਸਮਾਜ ਤੇ ਦੀਨ ਦੁਖੀਆਂ ਤੇ ਲੋੜਵੰਦਾਂ ਦੀ ਨਿਰਸਵਾਰਥ ਸੇਵਾ ਕਰਨ ਵਾਲੀਆਂ ਗੁਰਸਿੱਖ ਕਾਬਿਲ ਸ਼ਖ਼ਸੀਅਤਾਂ ਨੂੰ ਹੀ ਪ੍ਰਧਾਨਗੀ ਸੇਵਾ ਸੌਂਪੀ ਜਾਂਦੀ ਰਹੀ ਹੈ ਪਰ ਸ. ਪ੍ਰਕਾਸ਼ ਸਿੰਘ ਬਾਦਲ ਨੇ ਸਿਆਸਤ ਉੱਤੇ ਆਪਣੀ ਪ੍ਰਾਈਵੇਟ ਪਰਿਵਾਰਕ ਲਿਮਟਿਡ ਕੰਪਨੀ ਦਾ ਪੂਰਨ ਕਬਜ਼ਾ ਕਰਨ ਦੀ ਮੰਦਭਾਗੀ ਸੋਚ ਅਧੀਨ ਆਪਣੇ ਗੈਰ-ਅੰਮ੍ਰਿਤਧਾਰੀ, ਗੈਰ-ਤਜ਼ਰਬੇਕਾਰ, ਗੈਰ-ਸੰਜੀਦਾ ਲਾਡਲੇ ਸੁਖਬੀਰ ਬਾਦਲ ਨੂੰ ਗੁਪਤ ਪਰਚੀ ਰਾਹੀਂ ਪ੍ਰਧਾਨ ਬਣਾ ਕੇ ਸਿੱਖ ਇਤਿਹਾਸ ਦੀਆਂ ਉੱਚ ਰਵਾਇਤਾਂ, ਕਦਰਾਂ-ਕੀਮਤਾਂ ਨੂੰ ਕਲੰਕਿਤ ਕਰ ਦਿੱਤਾ ਹੈ, ਜਿਸ ਨਾਲ ਸਿੱਖ ਸਮਾਜ ਵਿੱਚ ਗਲਤ ਸੰਦੇਸ਼ ਗਿਆ ਹੈ। ਇਸ ਦੀ ਜਿੰਨੀ ਵੀ ਨਿਖੇਧੀ ਕੀਤੀ ਜਾਵੇ ਥੋੜ੍ਹੀ ਹੈ। ਇਹ ਵਿਚਾਰ ਇੱਥੇ ਸ਼੍ਰੋਮਣੀ ਅਕਾਲੀ ਦਲ ਦੇ ਮੁੱਖ ਦਫਤਰ ਵਿਖੇ ਇਕੱਤਰ ਹੋਏ ਪਾਰਟੀ ਦੇ ਸੀਨੀਅਰ ਆਗੂਆਂ ਧਿਆਨ ਸਿੰਘ ਮੰਡ ਸੀ: ਸੀ: ਪ੍ਰਧਾਨ, ਭਾਈ ਰਾਮ ਸਿੰਘ ਮੁੱਖ ਬੁਲਾਰਾ ਤੇ ਜ. ਸਕੱਤਰ, ਭਾਈ ਇਕਬਾਲ ਸਿੰਘ ਟਿਵਾਣਾ ਸਿਆਸੀ ਤੇ ਮੀਡੀਆ ਸਲਾਹਕਾਰ, ਪ੍ਰੋ: ਮਹਿੰਦਰ ਪਾਲ ਸਿੰਘ ਤੇ ਜੀਤ ਸਿੰਘ ਦੋਵੇਂ ਜ. ਸਕੱਤਰ ਦੇ ਸਾਂਝੇ ਦਸਤਖਤਾਂ ਹੇਠ ਜਾਰੀ ਕੀਤੇ ਬਿਆਨ ਵਿੱਚ ਪ੍ਰਗਟਾਏ ਗਏ। ਇਨ੍ਹਾਂ ਆਗੂਆਂ ਨੇ ਕਿਹਾ ਕਿ ਬਹੁਤ ਦੁੱਖ ਅਤੇ ਅਫਸੋਸ ਦੀ ਗੱਲ ਹੈ ਕਿ ਸ੍ਰੀ ਦਰਬਾਰ ਸਾਹਿਬ ਦੇ ਪਵਿੱਤਰ ਅਸਥਾਨ ਦੇ ਤੇਜਾ ਸਿੰਘ ਸਮੁੰਦਰੀ ਹਾਲ ਵਿੱਚ ਬੈਠ ਕੇ ਵੀ ਬ੍ਰਹਮਪੁਰਾ, ਕੈਪਟਨ ਕੰਵਲਜੀਤ ਸਿੰਘ, ਢੀਂਡਸਾ, ਗੁਰਦੇਵ ਬਾਦਲ ਤੇ ਹੋਰ ਬਜ਼ੁਰਗ ਆਗੂਆਂ ਦੀ ਜ਼ਮੀਰ ਨਹੀਂ ਜਾਗੀ। ਬਲਕਿ ਸ. ਬਾਦਲ ਵੱਲੋਂ ਮੌਕੇ 'ਤੇ ਇਨ੍ਹਾਂ ਨੂੰ ਭੇਜੀਆਂ ਗਈਆਂ ਪਰਚੀਆਂ ਦੇ ਹੁਕਮ ਪੜ੍ਹ ਕੇ ਸਭ ਤੋਂ ਛੋਟੀ ਉਮਰ ਦੇ ਕਾਕੇ ਨੂੰ ਆਪਣਾ ਜਰਨੈਲ ਮੰਨਣ ਨੂੰ ਤਿਆਰ ਹੋ ਗਏ। ਜਿਸ ਤੇ ਸਾਬਿਤ ਹੋ ਜਾਂਦਾ ਹੈ ਕਿ ਇਹ ਲੋਕ ਵੀ ਆਪੋ-ਆਪਣੇ ਪੁੱਤਰਾਂ ਤੇ ਆਪਣੇ ਲਈ ਸਿਆਸੀ ਰੁਤਬਿਆਂ ਦੇ ਲਾਲਚ ਵਿੱਚ ਫਸ ਕੇ ਆਪਣੀ ਜ਼ਮੀਰ ਨੂੰ ਗਹਿਣੇ ਕਰ ਚੁੱਕੇ ਹਨ, ਜੋ ਕਿ ਇਖਲਾਕੀ ਗਿਰਾਵਟ ਨੂੰ ਪ੍ਰਤੱਖ ਕਰਦੀ ਹੈ। ਆਗੂਆਂ ਨੇ ਕਿਹਾ ਕਿ ਸਮੁੰਦਰੀ ਲੀਡਰਸ਼ਿਪ ਵਿੱਚੋਂ ਸ. ਮਨਪ੍ਰੀਤ ਸਿੰਘ ਬਾਦਲ ਅਤੇ ਸ. ਆਦੇਸ਼ ਪ੍ਰਤਾਪ ਸਿੰਘ ਕੈਰੋਂ ਨੇ ਆਪੋ-ਆਪਣੀ ਜ਼ਮੀਰ ਨੂੰ ਜ਼ਰੂਰ ਜਿਉਂਦਾ ਰੱਖਣ ਦੀ ਕੋਸ਼ਿਸ਼ ਕੀਤੀ ਹੈ, ਜਿਨ੍ਹਾਂ ਨੇ ਪਰਚੀ ਵਿੱਚੋਂ ਨਿਕਲੇ ਗੈਰ ਅੰਮ੍ਰਿਤਧਾਰੀ ਪ੍ਰਧਾਨ ਲਈ ਹਾਮੀ ਨਾ ਭਰ ਕੇ ਅੱਛੀ ਪਿਰਤ ਪਾਈ ਹੈ। ਆਗੂਆਂ ਨੇ ਕਿਹਾ ਕਿ ਸੁਖਬੀਰ ਬਾਦਲ ਵੱਲੋਂ ਪ੍ਰਧਾਨ ਬਣਨ ਉਪਰੰਤ ਇਹ ਕਹਿਣਾ ਕਿ ਹੁਣ ਉਹ ਅਕਾਲੀ ਦਲ ਨੂੰ ਕੌਮਾਂ ਤੇ ਕੌਮਾਂਤਰੀ ਪੱਧਰ 'ਤੇ ਲਿਜਾਵੇਗਾ ਤੇ ਇਸ ਗੱਲ ਦਾ ਇਨਸਾਫ ਹੋ ਗਿਆ ਹੈ ਕਿ ਸ. ਬਾਦਲ ਨੇ ਇਸ ਨੂੰ ਰਾਜਪੁਰੇ ਦੀ ਹੱਦ ਤੋਂ ਅੱਗੇ ਨਾ ਵਧਾ ਕੇ ਵੱਡੀ ਨਲਾਇਕੀ ਕੀਤੀ ਹੈ ਤੇ ਇਸ ਨੂੰ ਪ੍ਰਾਈਵੇਟ

ਕੰਪਨੀ ਬਣਾ ਕੇ ਰੱਖਿਆ ਹੈ। “ਸ਼੍ਰੋਮਣੀ ਅਕਾਲੀ ਦਲ ਦਾ ਨਵਾਂ ਚੁਣਿਆ ਗਿਆ ਪ੍ਰਧਾਨ ਸੁਖਬੀਰ ਸਿੰਘ ਬਾਦਲ ਅਕਾਲੀ ਦਲ ਦੇ ਸਿੱਖ ਸਿਧਾਂਤਾਂ ਮੁਤਾਬਿਕ ਹਾਲੇ ਪੂਰਾ ਨਹੀਂ ਉਤਰਦਾ। ਜਦੋਂ ਕਿ ਸ਼੍ਰੋਮਣੀ ਅਕਾਲੀ ਦਲ ਦੇ ਪ੍ਰਧਾਨ ਦਾ ਅੰਮ੍ਰਿਤਧਾਰੀ ਹੋਣਾ ਪਾਰਟੀ 'ਚ ਲੰਬੀ ਵਫ਼ਾਦਾਰੀ ਹੋਣੀ ਜ਼ਰੂਰੀ ਹੋਣੀ ਚਾਹੀਦੀ ਹੈ। ਜਦੋਂ ਕਿ ਪਹਿਲੇ ਹੋਏ ਪ੍ਰਧਾਨ ਕੌਲ ਕ੍ਰਿਪਾਨ ਵੀ ਰੱਖਦੇ ਸਨ ਪ੍ਰੰਤੂ ਹੁਣ ਇਸ ਅਕਾਲੀ ਦਲ 'ਚੋਂ ਡੈਮੋਕਰੇਟਿਕ ਪੱਖ ਖਤਮ ਹੋ ਗਿਆ ਹੈ। ਕੁਨਬਾਪ੍ਰਸਤੀ ਤੇ ਪਰਿਵਾਰਵਾਦ ਭਾਰੂ ਹੋ ਗਿਆ ਹੈ”। ਇਹ ਵਿਚਾਰ ਸਾਬਕਾ ਪੰਚਾਇਤ ਮੰਤਰੀ ਰਹੇ ਬਲਦੇਵ ਸਿੰਘ ਖਿਆਲਾ ਨੇ ਸੁਖਬੀਰ ਸਿੰਘ ਬਾਦਲ ਦੀ ਚੋਣ ਹੋਣ ਉਪਰੰਤ ਪ੍ਰਗਟਾਏ ਹਨ। ਸ੍ਰੀ ਖਿਆਲਾ ਨੇ ਕਿਹਾ ਕਿ ਰਾਜਨੀਤੀ ਖੋਖਲੀ ਹੋ ਗਈ ਹੈ ਤੇ ਸ਼੍ਰੋਮਣੀ ਅਕਾਲੀ ਦਲ ਬਾਦਲ ਲਿਮਟਿਡ ਪਾਰਟੀ ਬਣ ਗਿਆ ਹੈ। ਹੁਣ ਕੁਰਬਾਨੀ ਦਾ ਮੁੱਲ ਨਹੀਂ ਰਿਹਾ। ਆਗੂ ਨੇ ਕਿਹਾ ਕਿ ਵਰਕਰ ਅਸਾਨੀ ਨਾਲ ਨਹੀਂ ਮਿਲ ਸਕਣੇ। ਜਿਵੇਂ ਪਹਿਲੇ ਪ੍ਰਧਾਨ ਵਰਕਰਾਂ ਦੇ ਘਰ ਜਾ ਕੇ ਮੰਜਿਆਂ 'ਤੇ ਬੈਠ ਕੇ ਰੋਟੀ ਚਟਣੀ ਨਾਲ ਖਾਂਦੇ ਸਨ। ਹੁਣ ਇਹ ਨਹੀਂ ਹੋਵੇਗਾ, ਸਗੋਂ ਇਹ ਦੋਵੇਂ ਹੁਣ ਪੰਜਾਬ ਨੂੰ ਬਿਹਾਰ ਤੋਂ ਵੀ ਮਾੜਾ ਸੂਬਾ ਬਣਾ ਦੇਣਗੇ। ਖੱਬੇ ਪੱਖੀ ਇਨਕਲਾਬੀ ਆਗੂ ਕਾ. ਨਛੱਤਰ ਸਿੰਘ ਖੀਵਾ ਨੇ ਸੁਖਬੀਰ ਬਾਬੇ ਪ੍ਰਤੀਕਰਮ ਦਿੰਦੇ ਹੋਏ ਕਿਹਾ ਕਿ ਸੁਖਬੀਰ ਬਾਦਲ ਦੀ ਚੋਣ ਨਾਲ ਅਕਾਲੀ ਦਲ ਦੇ ਪ੍ਰਤਿਭਾਵਾਨ ਲੀਡਰਾਂ ਬਾਰੇ ਮਾੜਾ ਪ੍ਰਭਾਵ ਜਾਵੇਗਾ। ਹੁਣ ਲੋਕ ਇਹ ਸਮਝਣਗੇ ਕਿ ਅਕਾਲੀ ਦਲ 'ਚ ਬਾਦਲ ਪਰਿਵਾਰ ਤੋਂ ਬਗੈਰ ਹੋਰ ਕੋਈ ਲੀਡਰ ਅਕਾਲੀ ਦਲ ਦੇ ਯੋਗ ਨਹੀਂ ਹੈ।

ਡਾਕਟਰਾਂ ਤੋਂ ਅੱਗੇ ਚੱਲ ਰਹੇ ਨੇ ਜੋਤਸ਼ੀ ਤੇ ਤਾਂਤਰਿਕ

*** ਵੱਡੀ ਗਿਣਤੀ 'ਚ ਪੜ੍ਹਿਆ-ਲਿਖਿਆ ਵਰਗ ਵੀ ਜੋਤਸ਼ੀਆਂ ਪਿੱਛੇ * ਜੋਤਸ਼ੀਆਂ ਵੱਲੋਂ ਲੱਖਾਂ ਦੀ ਕਮਾਈ ਦੇ ਬਾਵਜੂਦ ਨਹੀਂ ਭਰਿਆ ਜਾਂਦਾ ਆਮਦਨੀ ਕਰ**

ਸੰਗਰੂਰ- ਸਰਕਾਰੀ ਅੰਕੜਿਆਂ ਅਨੁਸਾਰ ਪੰਜਾਬ ਵਿੱਚ ਪੰਜ ਆਯੁਰਵੈਦਿਕ ਅਤੇ 224 ਐਲੋਪੈਥਿਕ ਹਸਪਤਾਲਾਂ ਸਮੇਤ 229 ਸਰਕਾਰੀ ਹਸਪਤਾਲ ਹਨ ਜਿਥੇ ਲਗਭਗ ਦੋ ਹਜ਼ਾਰ ਡਾਕਟਰ ਕੰਮ ਕਰਦੇ ਹਨ। ਇਨ੍ਹਾਂ ਤੋਂ ਇਲਾਵਾ ਛੇ ਕੁ ਹਜ਼ਾਰ ਸਿੱਖਿਅਤ ਐਲੋਪੈਥਿਕ, ਹੋਮਿਓਪੈਥਿਕ, ਯੂਨਾਨੀ ਅਤੇ ਆਯੁਰਵੈਦਿਕ ਡਾਕਟਰ ਨਿੱਜੀ ਜਾਂ ਖੈਰਾਤੀ ਹਸਪਤਾਲਾਂ, ਕਲੀਨਿਕਾਂ ਰਾਹੀਂ ਮਰੀਜ਼ਾਂ ਦਾ ਇਲਾਜ ਕਰਦੇ ਹਨ। ਆਰ. ਐਮ. ਪੀ. ਜਾਂ ਝੋਲਾ ਛਾਪ ਕਥਿਤ ਡਾਕਟਰ, ਵੈਦ, ਹਕੀਮ ਵੱਖ ਹਨ। ਏਨੀਆਂ ਸਿਹਤ ਸਹੂਲਤਾਂ ਦੇ ਹੁੰਦਿਆਂ ਅਜੇ ਵੀ ਪੰਜਾਬ ਦੇ ਲੱਖਾਂ ਲੋਕ ਆਪਣਾ ਇਲਾਜ ਜੋਤਸ਼ੀਆਂ, ਧਾਗੇ, ਤਵੀਤਾਂ ਰਾਹੀਂ ਕਰਾਉਣ ਨੂੰ ਪਹਿਲ ਦੇ ਰਹੇ ਹਨ। ਹਾਲਾਂ ਕਿ 2001 ਦੀ ਮਰਦਮ ਸ਼ੁਮਾਰੀ ਦੇ ਅੰਕੜਿਆਂ ਅਨੁਸਾਰ ਪੰਜਾਬ ਵਿੱਚ 75.63 ਪ੍ਰਤੀਸ਼ਤ ਮਰਦ ਅਤੇ 63.55 ਪ੍ਰਤੀਸ਼ਤ ਔਰਤਾਂ ਪੜ੍ਹੀਆਂ ਲਿਖੀਆਂ ਹਨ। ਇਨ੍ਹਾਂ ਪੜ੍ਹੇ ਲਿਖਿਆਂ ਵਿਚੋਂ 25 ਪ੍ਰਤੀਸ਼ਤ ਮਰਦ ਅਤੇ 30 ਪ੍ਰਤੀਸ਼ਤ ਔਰਤਾਂ ਆਪਣੀਆਂ ਸਮੱਸਿਆਵਾਂ ਦੇ ਹੱਲ ਲਈ ਜੋਤਸ਼ੀਆਂ, ਸਿਆਣਿਆਂ ਅਤੇ ਬਾਬਿਆਂ ਦੇ ਡੇਰਿਆਂ 'ਤੇ ਚੱਕਰ ਕੱਢਦੇ ਵਿਖਾਈ ਦੇ ਰਹੇ ਹਨ। ਅਨਪੜ੍ਹ ਸਮਾਜ ਦੀ ਗਿਣਤੀ ਇਸ ਤੋਂ ਕਿਧਰੇ ਵੱਧ ਹੈ। ਸਿਹਤ ਦੇ ਮੁੱਦੇ ਨੂੰ ਲੈ ਕੇ ਕੰਮ ਕਰ ਰਹੀ ਤਾਲਮੇਲ ਸੁਸਾਇਟੀ ਵੱਲੋਂ ਇਕੱਤਰ ਕੀਤੇ ਅੰਕੜਿਆਂ ਅਨੁਸਾਰ ਪੰਜਾਬ ਵਿੱਚ ਜੋਤਸ਼ੀਆਂ, ਸਿਆਣਿਆਂ, ਤਾਂਤਰਿਕਾਂ ਅਤੇ ਬਾਬਿਆਂ ਦੀ ਗਿਣਤੀ 7 ਹਜ਼ਾਰ ਦੇ ਕਰੀਬ ਹੈ। ਝੋਲਾ ਛਾਪ ਡਾਕਟਰਾਂ ਵਾਂਗ ਝੋਲਾ ਛਾਪ ਜੋਤਸ਼ੀਆਂ ਦੀ ਗਿਣਤੀ ਇਸ ਤੋਂ ਵੱਧ ਹੈ। ਪੰਜਾਬ ਵਿੱਚ ਇੱਕ ਆਮ ਡਾਕਟਰ ਦੀ ਫੀਸ 50 ਰੁਪਏ ਪ੍ਰਤੀ ਚੱਕਰ ਹੈ। ਇੱਕ ਸਾਧਾਰਨ ਜੋਤਸ਼ੀ ਦੀ ਫੀਸ 50 ਰੁਪਏ ਪ੍ਰਤੀ ਪ੍ਰਸ਼ਨ ਹੈ। ਕਿਸੇ ਮਾਹਿਰ ਡਾਕਟਰ ਦੀ ਫੀਸ ਇਕ ਸੌ ਤੋਂ ਦੋ ਸੌ ਰੁਪਏ ਤੱਕ ਹੈ ਜਦ ਕਿ ਪ੍ਰਸਿੱਧ ਹੋ ਚੁੱਕੇ ਜੋਤਸ਼ੀ ਦੀ ਫੀਸ ਪੰਜ ਸੌ ਤੋਂ ਪੰਜ ਹਜ਼ਾਰ ਰੁਪਏ ਤੱਕ ਹੈ। ਇਸ ਤੋਂ ਸਪੱਸ਼ਟ ਹੈ ਕਿ ਜੋਤਸ਼ੀ ਦੁਖੀ ਲੋਕਾਂ ਦੀਆਂ ਜੇਬਾਂ ਹਲਕੀਆਂ ਕਰਨ ਵਿੱਚ ਡਾਕਟਰਾਂ ਤੋਂ ਕਿਤੇ ਅੱਗੇ ਹਨ। ਸੁਪਰ ਸਪੈਸ਼ਲਿਸਟ ਡਾਕਟਰਾਂ ਨੂੰ ਮਿਲਣ ਲਈ ਵਕਤ ਲੈਣਾ ਪੈਂਦਾ ਹੈ। ਇਸੇ ਤਰ੍ਹਾਂ ਵੱਡੇ ਜਾਂ ਸ਼ਾਹੀ ਜੋਤਸ਼ੀਆਂ ਨੂੰ ਮਿਲਣ ਲਈ ਉਡੀਕ ਵਿੱਚ ਲੱਗਣਾ ਪੈਂਦਾ ਹੈ। ਡਾਕਟਰਾਂ ਪਾਸ ਮਰੀਜ਼ ਆਪਣੀ ਬੀਮਾਰੀ ਬਾਰੇ ਦੱਸ ਦੇ ਇਲਾਜ ਕਰਵਾਉਂਦਾ ਹੈ। ਜਦੋਂਕਿ ਇਨ੍ਹਾਂ ਸਿਆਣਿਆਂ ਪਾਸ ਆਪਣੀ ਸਮੱਸਿਆ ਦੱਸਣ ਦੀ ਲੋੜ ਨਹੀਂ। ਇਹ ਆਪਣੇ ਧੰਦੇ ਵਿੱਚ ਏਨੇ ਮਾਹਿਰ ਹਨ ਕਿ ਦੁਖੀ ਵਿਅਕਤੀ ਨੂੰ ਪਤਾ ਹੀ ਨਹੀਂ ਚੱਲਦਾ ਕਿ ਉਹ ਆਪਣੀ ਸਮੱਸਿਆ ਆਪਣੇ ਮੂੰਹੋਂ ਕਦੋਂ ਦੱਸ ਬੈਠਦਾ ਹੈ। ਇਹ ਲੋਕ ਪੀੜਤ ਵਿਅਕਤੀ ਦੇ ਚਿਹਰੇ ਦੇ ਹਾਵ ਭਾਵ ਪੜ੍ਹਨ ਵਿੱਚ ਪੂਰੇ ਮਾਹਿਰ ਹੁੰਦੇ ਹਨ। ਲੋੜਵੰਦ ਜਾਂ ਸਮੱਸਿਆ ਲੈ ਕੇ ਆਏ ਵਿਅਕਤੀ ਨੂੰ ਜਿੰਨਾਂ ਵੱਧ ਪ੍ਰਭਾਵਤ ਕਰਦੇ ਹਨ ਉਸ ਦੀ ਓਨੀ ਵਧੇਰੇ ਲੁੱਟ ਹੋ ਸਕਦੀ ਹੈ।

ਹੈਰਾਨੀ ਇਸ ਗੱਲ ਦੀ ਹੈ ਕਿ ਇਨ੍ਹਾਂ ਜੋਤਸ਼ੀਆਂ ਦੇ ਗਾਹਕਾਂ ਕੇਵਲ ਸਾਧਾਰਨ ਲੋਕ ਨਹੀਂ ਸਗੋਂ ਸਿਆਸਤਦਾਨ, ਉਚ ਤਬਕੇ ਨਾਲ ਸੰਬੰਧਿਤ ਲੋਕ ਅਤੇ ਇਥੋਂ ਤੱਕ ਕਿ ਅਧਿਆਪਕ ਅਤੇ ਡਾਕਟਰੀ ਕਿੱਤੇ ਨਾਲ ਸੰਬੰਧਿਤ ਲੋਕ ਵੀ ਸ਼ਾਮਿਲ ਹਨ। ਇਨ੍ਹਾਂ ਦੀ ਫੀਸ ਪ੍ਰਸ਼ਨ ਫਲ ਤੋਂ ਸ਼ੁਰੂ ਹੋ ਕੇ ਪੂਜਾ, ਮੰਤਰ, ਜਾਪ ਅਤੇ ਦਾਨ ਰਾਹੀਂ ਹੁੰਦੀ ਹੋਈ ਨਰਾਂ ਤੱਕ ਜਾ ਪਹੁੰਚਦੀ ਹੈ। ਪੀੜਤ ਵਿਅਕਤੀਆਂ ਨੂੰ ਗੋਮੇਦ ਜਿਹੇ ਸਸਤੇ ਨਗ ਤੋਂ ਲੈ ਕੇ ਪੁਖਰਾਜ ਅਤੇ ਹੀਰੇ ਵਰਗੇ ਮਹਿੰਗੇ ਨਗ ਪਹਿਨਣ ਲਈ ਮਜਬੂਰ ਕੀਤਾ ਜਾਂਦਾ ਹੈ। ਇੱਕ ਅੰਦਾਜ਼ੇ ਅਨੁਸਾਰ ਇੱਕ ਸਾਧਾਰਨ ਦੁਕਾਨ ਚਲਾ ਰਹੇ ਜੋਤਸ਼ੀ ਨੂੰ ਦੋ ਤੋਂ ਤਿੰਨ ਹਜ਼ਾਰ ਰੁਪਏ ਰੋਜ਼ਾਨਾ ਦੀ ਆਮਦਨ ਹੈ ਜਦੋਂਕਿ ਵੱਡੇ ਜੋਤਸ਼ੀਆਂ ਦਾ ਅੰਕੜਾ ਕਈ ਗੁਣਾ ਵੱਧ ਬੈਠਦਾ ਹੈ। ਹੈਰਾਨੀ ਇਸ ਗੱਲ ਦੀ ਹੈ ਕਿ ਰਾਜ ਵਿੱਚ ਇੱਕ ਅੱਧੇ ਨੂੰ ਛੱਡ ਕੇ ਕੋਈ ਜੋਤਸ਼ੀ, ਸਿਆਣਾ, ਤਾਂਤਰਿਕ ਜਾਂ ਬਾਬਾ ਏਨੀ ਆਮਦਨ ਹੋਣ ਦੇ ਬਾਵਜੂਦ ਆਮਦਨ ਕਰ ਨਹੀਂ ਭਰ ਰਿਹਾ ਅਤੇ ਨਾ ਵਿਭਾਗ ਨੇ ਕਦੀ ਇਸ ਪਾਸੇ ਧਿਆਨ ਦਿੱਤਾ ਹੈ। ਰਾਜ ਦੇ 5 ਪ੍ਰਤੀਸ਼ਤ ਜੋਤਸ਼ੀਆਂ ਜਾਂ ਸਿਆਣਿਆਂ ਪਾਸ ਕਾਰਾਂ, ਕੋਠੀਆਂ ਅਤੇ ਸਭ ਸਹੂਲਤਾਂ ਹਨ ਜੋ ਲੋਕਾਂ ਦੀਆਂ ਜੇਬਾਂ ਰਾਹੀਂ ਤਿਆਰ ਹੋਈਆਂ ਹਨ। 80 ਪ੍ਰਤੀਸ਼ਤ ਵਧੀਆ ਰੋਟੀ ਕਮਾ ਰਹੇ ਹਨ ਜਦਕਿ ਬਾਕੀ 15 ਪ੍ਰਤੀਸ਼ਤ ਵੀ ਭੁੱਖੇ ਨਹੀਂ ਮਰਦੇ। ਤਾਲਮੇਲ ਸੁਸਾਇਟੀ ਦੀ ਸਕੱਤਰ ਰੂਮੀ ਰਵਿੰਦਰਨ ਅਨੁਸਾਰ ਜਿਵੇਂ ਅੱਠ ਦਸ ਜਮਾਤਾਂ ਪਾਸ

ਕੋਈ ਲੜਕਾ ਕਿਸੇ ਡਾਕਟਰ ਪਾਸ ਸਾਲ ਦੇ ਸਾਲ ਨੌਕਰੀ ਕਰਕੇ ਪਿੰਡ ਵਿੱਚ ਖੁਦ ਡਾਕਟਰ ਬਣ ਜਾਂਦਾ ਹੈ ਇਸੇ ਤਰ੍ਹਾਂ ਬਹੁਤ ਸਾਰੇ ਬੇਰੁਜ਼ਗਾਰ ਲੋਕ ਨੌ ਗ੍ਰਹਿਆਂ, ਬਾਰਾਂ ਰਾਸ਼ੀਆਂ ਦੇ ਨਾਂਅ ਸਿੱਖ ਕੇ ਜੋਤਸ਼ੀ ਬਣਨ ਦਾ ਦਾਅਵਾ ਕਰਕੇ ਆਪਣਾ ਦਾਲ ਫੁਲਕਾ ਚਲਾ ਲੈਂਦੇ ਹਨ। ਰਾਜ ਵਿੱਚ ਬੇਸ਼ੱਕ ਤਰਕਸ਼ੀਲ ਲਹਿਰ ਕਾਫੀ ਸਰਗਰਮ ਹੈ ਪਰ ਇਸ ਲਹਿਰ ਦੀ ਰੋਸ਼ਨੀ ਏਨੀ ਮੱਧਮ ਹੈ ਕਿ ਵਹਿਮਾਂ, ਭਰਮਾਂ ਦੀ ਕਾਲੀ ਰਾਤ ਨੂੰ ਅਜੇ ਤੱਕ ਕੋਈ ਬਹੁਤਾ ਫਰਕ ਨਹੀਂ ਪਿਆ। ਰਾਜ ਵਿੱਚ ਮੈਜਿਕ ਰੈਮਡੀ ਐਕਟ 1954 ਲਾਗੂ ਹੈ ਪਰ ਇਸ ਨੂੰ ਲਾਗੂ ਕਰਨ ਵਾਲੇ ਸਰਕਾਰੀ ਅਧਿਕਾਰੀ ਅਤੇ ਪੁਲਿਸ ਅਧਿਕਾਰੀਆਂ ਵਿਚੋਂ ਅਨੇਕਾਂ ਖੁਦ ਇਨ੍ਹਾਂ ਚੁਸਤ ਲੋਕਾਂ ਦੇ ਚੱਕਰ ਵਿੱਚ ਫਸੇ ਹੋਏ ਹਨ। ਡਾਕਟਰੀ ਕਿੱਤੇ ਨਾਲ ਸੰਬੰਧਿਤ 3 ਪ੍ਰਤੀਸ਼ਤ, 7 ਪ੍ਰਤੀਸ਼ਤ ਪ੍ਰਸ਼ਾਸਨਕ ਅਧਿਕਾਰੀਆਂ ਅਤੇ 18 ਪ੍ਰਤੀਸ਼ਤ ਪੁਲਿਸ ਅਫਸਰਾਂ ਅਤੇ ਕਰਮਚਾਰੀਆਂ ਦੇ ਹੱਥਾਂ ਵਿੱਚ ਨਗਾਂ ਵਾਲੀਆਂ ਮੁੰਦਰੀਆਂ ਵੇਖ ਕੇ ਕਿਹਾ ਜਾ ਸਕਦਾ ਹੈ ਕਿ ਵਹਿਮਾਂ ਵਿਰੁੱਧ ਮੁਹਿੰਮ ਜਾਰੀ ਰੱਖਣ ਦੀ ਲੋੜ ਹੈ।

ਕਸ਼ਮੀਰੀ ਸਿੱਖਾਂ ਵੱਲੋਂ ਨੌਕਰੀਆਂ 'ਚ 10 ਫੀਸਦੀ ਰਾਖਵਾਂਕਰਨ ਦੀ ਮੰਗ

ਨਵੀਂ ਦਿੱਲੀ- ਜੰਮੂ ਅਤੇ ਕਸ਼ਮੀਰ ਤੋਂ ਖਾਲਸਾ ਡੈਮੋਕਰੇਟਿਕ ਫਰੰਟ ਨੇ ਸਿੱਖ ਭਾਈਚਾਰੇ ਦੇ ਮੈਂਬਰਾਂ ਲਈ ਸੂਬੇ 'ਚ ਸਰਕਾਰੀ ਨੌਕਰੀਆਂ ਲਈ 10 ਫੀਸਦੀ ਰਾਖਵੇਂਕਰਨ ਦੀ ਮੰਗ ਕਰਦਿਆਂ ਚਿਤਾਵਨੀ ਦਿੱਤੀ ਹੈ ਕਿ ਜੇਕਰ ਅਜਿਹਾ ਨਾ ਕੀਤਾ ਗਿਆ ਤਾਂ ਉਹ ਵੱਡੀ ਗਿਣਤੀ 'ਚ ਇਥੋਂ ਹਿਜ਼ਰਤ ਕਰ ਜਾਣਗੇ। ਫਰੰਟ ਨੇ ਜੰਮੂ-ਕਸ਼ਮੀਰ 'ਚ ਸਿੱਖਾਂ ਨੂੰ ਘੱਟ ਗਿਣਤੀ ਦਾ ਰੁਤਬਾ ਦਿੱਤੇ ਜਾਣ ਦੇ ਨਾਲ-ਨਾਲ ਸੂਬੇ ਦੀ ਵਿਧਾਨ ਸਭਾ 'ਚ ਵੀ ਰਾਖਵਾਂਕਰਨ ਦੀ ਮੰਗ ਕੀਤੀ ਹੈ। ਚੇਅਰਮੈਨ ਤੇਜਾ ਸਿੰਘ ਦੀ ਅਗਵਾਈ 'ਚ ਖਾਲਸਾ ਡੈਮੋਕਰੇਟਿਕ ਫਰੰਟ ਦੇ ਇੱਕ ਉੱਚ ਪੱਧਰੀ ਵਫ਼ਦ ਨੇ ਕੇਂਦਰੀ ਜਲ ਸ਼੍ਰੋਤ ਮੰਤਰੀ ਸੈਫੁਦੀਨ ਸੋਜ਼, ਕੇਂਦਰੀ ਗ੍ਰਹਿ ਰਾਜ ਮੰਤਰੀ ਸ੍ਰੀ ਪ੍ਰਕਾਸ਼ ਜੈਸਵਾਲ ਅਤੇ ਦਿੱਲੀ ਦੀ ਮੁੱਖ ਮੰਤਰੀ ਸ਼ੀਲਾ ਦੀਕਸ਼ਤ ਨਾਲ ਮੁਲਾਕਾਤ ਕਰ ਕੇ ਮੰਗਾਂ ਦੀ ਸੂਚੀ ਪੇਸ਼ ਕੀਤੀ। ਪ੍ਰੈਸ ਲਈ ਆਪਣਾ ਬਿਆਨ ਜਾਰੀ ਕਰਦਿਆਂ ਸੰਗਠਨ ਨੇ ਕਿਹਾ ਹੈ ਕਿ ਕਸ਼ਮੀਰ ਵਾਦੀ 'ਚ ਸਿੱਖਾਂ ਦੀ ਉਪਜੀਵਿਕਾ ਸਰਕਾਰੀ ਨੌਕਰੀਆਂ ਅਤੇ ਖੇਤੀਬਾੜੀ 'ਤੇ ਹੀ ਨਿਰਭਰ ਹੈ। ਭਾਰੀ ਹਿੰਸਾ ਦੇ ਬਾਵਜੂਦ ਸਿੱਖਾਂ ਨੇ ਵਾਦੀ ਨਹੀਂ ਛੱਡੀ ਅਤੇ ਜੰਮੂ ਅਤੇ ਕਸ਼ਮੀਰ ਦੇ ਵਿਕਾਸ 'ਚ ਭਾਰੀ ਯੋਗਦਾਨ ਪਾਇਆ ਹੈ। ਦੂਸਰੀਆਂ ਕੌਮਾਂ ਲਈ ਸਰਕਾਰੀ ਨੌਕਰੀਆਂ ਅਤੇ ਸਰਕਾਰ 'ਚ ਰਾਖਵਾਂਕਰਨ ਜਾਰੀ ਹੈ ਪ੍ਰੰਤੂ ਸਿੱਖਾਂ ਨੂੰ ਕੋਈ ਪ੍ਰਤੀਨਿਧਤਾ ਨਹੀਂ ਦਿੱਤੀ ਜਾਂਦੀ ਇਸ ਲਈ ਸਿੱਖਾਂ ਨੂੰ ਘੱਟੋ-ਘੱਟ 10 ਫੀਸਦੀ ਰਾਖਵਾਂਕਰਨ ਦੇਣ ਦੀ ਮੰਗ ਕੀਤੀ ਗਈ ਹੈ।

ਮਾਮਲਾ ਸਿਰਸਾ ਡੇਰਾ ਮੁਖੀ 'ਤੇ ਹਮਲੇ ਦਾ-ਬਖਸ਼ੀਸ਼ ਸਿੰਘ ਦਾ ਸਾਲਾ ਭਿੰਦਾ ਯੂ. ਪੀ. ਤੋਂ ਗ੍ਰਿਫਤਾਰ

ਕਰਨਾਲ- ਡੇਰਾ ਸਿਰਸਾ ਦੇ ਮੁਖੀ ਗੁਰਮੀਤ ਰਾਮ ਰਹੀਮ ਦੇ ਕਾਫਲੇ 'ਤੇ ਬੀਤੇ ਸਨਿਚਰਵਾਰ ਨੂੰ ਕਰਨਾਲ ਜ਼ਿਲ੍ਹੇ ਦੀ ਹੱਦ ਅੰਦਰ ਜਰਨੈਲੀ ਸੜਕ 'ਤੇ ਹੋਏ ਹਮਲੇ ਦੇ ਸਬੰਧ ਵਿੱਚ ਮੁੱਖ ਸਾਜ਼ਿਸ਼ ਕਰਤਾ ਮੰਨੇ ਜਾ ਰਹੇ ਬਖਸ਼ੀਸ਼ ਸਿੰਘ ਨੂੰ ਕਾਬੂ ਕਰਨ ਵਿੱਚ ਹਾਲੀਂ ਤੱਕ ਹਰਿਆਣਾ ਅਤੇ ਕਰਨਾਲ ਪੁਲਿਸ ਨੂੰ ਸਫਲਤਾ ਪ੍ਰਾਪਤ ਨਹੀਂ ਹੋਈ ਪਰ ਉਸ ਨੂੰ ਫੜਨ ਲਈ ਹਰਿਆਣਾ ਪੁਲਿਸ ਹਰਿਆਣਾ ਤੋਂ ਇਲਾਵਾ ਯੂ. ਪੀ., ਪੰਜਾਬ, ਦਿੱਲੀ ਤੇ ਰਾਜਸਥਾਨ ਸੂਬਿਆਂ ਅੰਦਰ ਛਾਪੇ ਮਾਰ ਰਹੀ ਹੈ। ਇਸੇ ਹੀ ਕੜੀ ਤਹਿਤ ਹਰਿਆਣਾ ਪੁਲਿਸ ਨੇ ਉੱਤਰ ਪ੍ਰਦੇਸ਼ ਦੇ ਲਖੀਮਪੁਰ ਖੀਰੀ ਜ਼ਿਲ੍ਹੇ ਦੇ ਪਿੰਡ ਗੰਗਾਨਗਰ ਤੋਂ ਬਖਸ਼ੀਸ਼ ਸਿੰਘ ਦੇ ਸਾਲੇ ਧਰਮਿੰਦਰ ਸਿੰਘ ਭਿੰਦਾ ਨੂੰ ਕਾਬੂ ਕਰ ਲਿਆ ਹੈ। ਪਿੰਡ ਗੰਗਾਨਗਰ ਵਿਖੇ ਬਖਸ਼ੀਸ਼ ਸਿੰਘ ਦੇ ਸਹੁਰੇ ਦੱਸੇ ਜਾ ਰਹੇ ਹਨ। ਭਰੋਸੇਯੋਗ ਸੂਤਰਾਂ ਤੋਂ ਮਿਲੀ ਜਾਣਕਾਰੀ ਅਨੁਸਾਰ ਹਰਿਆਣਾ ਦੀ ਕਰਾਈਮ ਬਰਾਂਚ ਦੀ ਪੁਲਿਸ ਦੀ ਇੱਕ ਟੀਮ ਨੇ ਬੁੱਧਵਾਰ ਨੂੰ ਉੱਤਰ ਪ੍ਰਦੇਸ਼ ਦੇ ਲਖੀਮਪੁਰ ਜ਼ਿਲ੍ਹੇ ਦੇ ਪਿੰਡ ਗੰਗਾਨਗਰ ਵਿਖੇ ਬਖਸ਼ੀਸ਼ ਸਿੰਘ ਦੇ ਸਹੁਰੇ ਘਰ 'ਤੇ ਛਾਪਾ ਮਾਰ ਕੇ ਉਥੇ ਰਹਿ ਰਹੇ ਉਸ ਦੇ ਸਾਲੇ ਧਰਮਿੰਦਰ ਸਿੰਘ ਉਰਫ (ਭਿੰਦਾ) ਨੂੰ ਹਿਰਾਸਤ ਵਿੱਚ ਲੈ ਲਿਆ ਹੈ। ਦੱਸਿਆ ਜਾ ਰਿਹਾ ਹੈ ਕਿ ਭਿੰਦਾ ਵੀ ਆਪਣੇ ਜੀਜੇ ਬਖਸ਼ੀਸ਼ ਸਿੰਘ ਕੋਲ ਪੰਜਾਬ ਆ ਕੇ ਡਰਾਈਵਰੀ ਕਰ ਰਿਹਾ ਹੈ ਪਰ ਹੁਣ ਪਿਛਲੇ ਲੰਮੇ ਸਮੇਂ ਤੋਂ ਆਪਣੇ ਪਿੰਡ ਵਾਪਸ ਆ ਕੇ ਇਥੇ ਹੀ ਖੇਤੀਬਾੜੀ ਕਰ ਰਿਹਾ ਸੀ। ਪੁਲਿਸ ਨੂੰ ਇਹ ਸੂਚਨਾ ਮਿਲੀ ਸੀ ਕਿ ਬਖਸ਼ੀਸ਼ ਸਿੰਘ ਵਾਰਦਾਤਾਂ ਕਰਕੇ ਆਪਣੇ ਸਹੁਰੇ ਪਿੰਡ ਜਾ ਕੇ ਪਨਾਹ ਲੈਂਦਾ ਰਿਹਾ ਹੈ। ਹਰਿਆਣਾ ਪੁਲਿਸ ਲਈ ਬਖਸ਼ੀਸ਼ ਸਿੰਘ ਨੂੰ ਫੜਨਾ ਇੱਕ ਚੁਣੌਤੀ ਬਣਿਆ ਹੋਇਆ ਹੈ ਜੋ ਕਿ ਉਕਤ ਹਮਲੇ ਤੋਂ ਕੁਝ ਦਿਨ ਪਹਿਲਾਂ ਤੱਕ ਪੰਜਾਬ ਦੇ ਜ਼ਿਲ੍ਹਾ ਪਟਿਆਲਾ ਦੇ ਅੰਦਰ ਇੱਕ ਮਾਮਲੇ ਦੇ ਸਬੰਧ ਵਿੱਚ ਪੁਲਿਸ ਕੋਲ ਮਿੱਥੇ ਸਮੇਂ ਅਨੁਸਾਰ ਆਪਣੀ ਹਾਜ਼ਰੀ ਲਗਵਾਉਂਦਾ ਰਿਹਾ ਹੈ ਪਰ ਹੁਣ ਲਾਪਤਾ ਹੈ। ਉੱਪਰ ਕਰਨਾਲ ਦੇ ਪੁਲਿਸ ਕਪਤਾਨ ਜਾਂ ਹੋਰ ਉੱਚ ਪੁਲਿਸ ਅਧਿਕਾਰੀ ਉਕਤ ਹਮਲੇ ਦੇ ਸਬੰਧ ਵਿੱਚ ਮੀਡੀਆ ਸਾਹਮਣੇ ਕੁਝ ਵੀ ਕਹਿਣ ਦੀ ਸਥਿਤੀ ਵਿੱਚ ਨਹੀਂ ਅਤੇ ਨਾ ਹੀ ਮੀਡੀਆ ਨਾਲ ਇਸ ਸਬੰਧ ਵਿੱਚ ਕੋਈ ਵੀ ਪੁਲਿਸ ਅਧਿਕਾਰੀ ਨਾਲ ਗੱਲ ਕਰਨ ਲਈ ਤਿਆਰ ਹੈ।

ਬਖਸ਼ੀਸ਼ ਦੀ ਭਾਲ ਵਿੱਚ ਪੁਲਿਸ ਟੀਮ ਸਮਾਣਾ ਪੁੱਜੀ

ਡੇਰਾ ਸਿਰਸਾ ਦੇ ਬਾਬੇ 'ਤੇ ਕਥਿਤ ਹਮਲੇ ਦੇ ਮਾਮਲੇ ਵਿੱਚ ਪੁਲਿਸ ਪਟਿਆਲਾ ਦੇ ਬਖਸ਼ੀਸ਼ ਸਿੰਘ ਬਾਬਾ ਦੀ ਟੋਹ ਲਾਉਣ ਲਈ ਪੱਥਾਂ ਭਾਰ ਹੋਈ ਫਿਰਦੀ ਹੈ ਪਰ ਹਾਲ ਦੀ ਘੜੀ ਇਸ ਨੂੰ ਕੋਈ ਬਹੁਤੀ ਸਫਲਤਾ ਮਿਲੀ ਦਿਖਾਈ ਨਹੀਂ ਦੇ ਰਹੀ। ਘਟਨਾ ਵਾਲੇ ਦਿਨ ਤੋਂ ਹੀ ਪਟਿਆਲਾ

ਪੁਲਿਸ ਨੇ ਹਰਿਆਣਾ ਦੇ ਕਰਨਾਲ ਇਲਾਕੇ ਦੇ ਆਸ ਪਾਸ ਆਪਣੀਆਂ ਟੀਮਾਂ ਭੇਜੀਆਂ ਹੋਈਆਂ ਹਨ। ਪੁਲਿਸ ਨੇ ਵਿਸ਼ੇਸ਼ ਟੀਮਾਂ ਦਾ ਗਠਨ ਕੀਤਾ ਹੈ ਜੋ ਬਖਸ਼ੀਸ਼ ਦੀ ਉਘ-ਸੁਘ ਲਾਉਣ ਲਈ ਵੱਖ-ਵੱਖ ਇਲਾਕਿਆਂ ਵਿੱਚ ਭੇਜੀਆਂ ਗਈਆਂ ਹਨ। ਇਹ ਵੀ ਪਤਾ ਲੱਗਿਆ ਹੈ ਕਿ ਸਮਾਣਾ ਇਲਾਕੇ ਵਿੱਚ ਵੀ ਵਿਸ਼ੇਸ਼ ਜਾਂਚ ਟੀਮਾਂ ਭੇਜੀਆਂ ਗਈਆਂ ਹਨ ਕਿਉਂਕਿ ਬਖਸ਼ੀਸ਼ ਸਿੰਘ ਦਾ ਪਿਛਲਾ ਪਿੰਡ ਨਿਜ਼ਾਮਨੀਵਾਲਾ ਇਸੇ ਇਲਾਕੇ ਵਿੱਚ ਪੈਂਦਾ ਹੈ। ਬਖਸ਼ੀਸ਼ ਸਿੰਘ ਪਟਿਆਲਾ ਵਿੱਚ ਟੈਕਸੀ ਚਲਾਉਣ ਤੋਂ ਪਹਿਲਾਂ ਚਾਹ ਦੀ ਦੁਕਾਨ ਵੀ ਚਲਾਉਂਦਾ ਰਿਹਾ ਹੈ। ਪੁਲਿਸ ਸੂਤਰਾਂ ਅਨੁਸਾਰ ਪਤਾ ਲੱਗਿਆ ਹੈ ਕਿ ਬਖਸ਼ੀਸ਼ ਜਿਸ ਦੀ ਪਿਛਲੇ ਸਮੇਂ ਤੋਂ ਪੁਲਿਸ ਕੋਲ ਹਾਜ਼ਰੀ ਪੈਂਦੀ ਸੀ ਨੇ ਪੁਲਿਸ ਅਨੁਸਾਰ ਜ਼ਰਮਾਂ ਤੋਂ “ਤੋਬਾ” ਕਰ ਰੱਖੀ ਸੀ।

ਅਲੋਹਰਾਂ ਤੋਂ ਨਰਿੰਦਰ ਸਿੰਘ ਨੰਦੂ ਪੁਲਿਸ ਹਿਰਾਸਤ ਵਿੱਚ

ਬਖਸ਼ੀਸ਼ ਸਿੰਘ ਬਾਬਾ ਦੀ ਭਾਲ ਵਿੱਚ ਪੁਲਿਸ ਵੱਲੋਂ ਇਲਾਕੇ ਦੇ ਆਸ ਪਾਸ ਥਾਵਾਂ ਤੋਂ ਸ਼ੱਕੀ ਵਿਅਕਤੀਆਂ ਨੂੰ ਪੁੱਛਗਿੱਛ ਲਈ ਹਿਰਾਸਤ ਵਿੱਚ ਲਏ ਜਾਣ ਤਹਿਤ ਹੀ ਪਤਾ ਲੱਗਿਆ ਹੈ ਕਿ 4 ਫਰਵਰੀ ਨੂੰ ਪਟਿਆਲਾ ਪੁਲਿਸ ਨੇ ਅਲੋਹਰਾਂ ਦੇ ਗੁਰਦੁਆਰਾ ਸਿੰਧਸਰ ਦੇ ਬਾਬਾ ਨਰਿੰਦਰ ਸਿੰਘ ਨੰਦੂ ਨੂੰ ਆਪਣੀ ਹਿਰਾਸਤ ਵਿੱਚ ਲੈ ਲਿਆ ਹੈ। ਮਿਲੀ ਜਾਣਕਾਰੀ ਅਨੁਸਾਰ ਪਟਿਆਲਾ ਪੁਲਿਸ ਦੀ ਟੀਮ ਉਸ ਨੂੰ ਲੈ ਆਈ ਹੈ। ਦੱਸਣਯੋਗ ਹੈ ਕਿ ਬਾਬਾ ਨਰਿੰਦਰ ਸਿੰਘ ਨੰਦੂ, ਸੰਤ ਸੁਖਦੇਵ ਸਿੰਘ ਅਲੋਹਰਾਂ ਵਾਲਿਆਂ ਦਾ ਸੇਵਕ ਰਿਹਾ ਹੈ ਤੇ ਪਿਛਲੇ ਕਈ ਵਰ੍ਹਿਆਂ ਤੋਂ ਇਥੇ ਹੀ ਮੁੱਖ ਪ੍ਰਬੰਧਕ ਵਜੋਂ ਕੰਮ ਕਰ ਰਿਹਾ ਹੈ। ਪਤਾ ਲੱਗਿਆ ਹੈ ਕਿ ਉਸ ਨੂੰ ਸੀ.ਆਈ.ਏ. ਪਟਿਆਲਾ ਵਿੱਚ ਪੁੱਛਗਿੱਛ ਲਈ ਰੱਖਿਆ ਹੋਇਆ ਹੈ। ਇਸ ਬਾਰੇ ਪੁਲਿਸ ਅਧਿਕਾਰੀਆਂ ਨਾਲ ਸੰਪਰਕ ਕਰਨ ਦਾ ਯਤਨ ਕੀਤਾ ਗਿਆ ਤਾਂ ਕਿਸੇ ਨੇ ਵੀ ਇਸ ਮਾਮਲੇ 'ਤੇ ਗੱਲ ਕਰਨੀ ਠੀਕ ਨਹੀਂ ਸਮਝੀ।

ਬਖਸ਼ੀਸ਼ ਸਿੰਘ ਦੀ ਭਾਲ 'ਚ ਪੁਲਿਸ ਵੱਲੋਂ ਸ਼ੱਕੀ ਵਿਅਕਤੀਆਂ ਤੋਂ ਪੁੱਛਗਿੱਛ

ਪਟਿਆਲਾ- ਡੇਰਾ ਸਿਰਸਾ ਮੁਖੀ 'ਤੇ ਕਰਨਾਲ ਨੇੜੇ ਹੋਏ ਕਬਿਤ ਹਮਲੇ ਨੂੰ ਲੈ ਕੇ ਪੰਜਾਬ ਤੇ ਹਰਿਆਣਾ ਪੁਲਿਸ ਤਹਿ ਤੱਕ ਜਾਣ ਲਈ ਇੱਕ ਦੂਜੇ ਤੋਂ ਔਰੇ ਲੰਘਣ ਵਿੱਚ ਲੱਗੀਆਂ ਹੋਈਆਂ ਹਨ। ਪਟਿਆਲਾ ਦੇ ਰਾਘੋਮਾਜਰਾ ਵਿੱਚ ਬਖਸ਼ੀਸ਼ ਸਿੰਘ ਬਾਬਾ ਦੇ ਘਰ ਕੀਤੀ ਛਾਪਾਮਾਰੀ ਤੋਂ ਬਾਅਦ ਪੁਲਿਸ ਦੇ ਹੱਥ ਬਾਬਾ ਤਾਂ ਨਹੀਂ ਆਇਆ ਪਰ ਪੁਲਿਸ ਬਖਸ਼ੀਸ਼ ਸਿੰਘ ਦੇ ਘਰ 'ਤੇ ਚੰਗੀ 'ਨਾਕਾਬੰਦੀ' ਕਰ ਰਹੀ ਹੈ। ਉਸ ਦੀ ਪਤਨੀ ਪਰਮਜੀਤ ਕੌਰ ਨੂੰ ਪੁਲਿਸ ਵਾਲੇ ਪਿਛਲੇ ਤਿੰਨ ਚਾਰ ਦਿਨਾਂ ਵਿੱਚ ਦੋ ਤਿੰਨ ਵਾਰੀ ਰਾਤ-ਬਰਾਤੇ ਪੁੱਛਗਿੱਛ ਲਈ ਲੈ ਜਾਂਦੇ ਹਨ ਤੇ ਛੱਡ ਜਾਂਦੇ ਹਨ। ਇਹ ਸਿਲਸਿਲਾ ਜਾਰੀ ਹੈ। ਪਰਸੋਂ ਤੜਕੇ ਤਿੰਨ ਵਜੇ ਦੇ ਕਰੀਬ ਪੁੱਛਗਿੱਛ ਤੋਂ ਬਾਅਦ ਪਰਮਜੀਤ ਨੂੰ ਪੁਲਿਸ ਨੇ ਉਸ ਦੇ ਘਰ ਛੱਡ ਦਿੱਤਾ ਸੀ ਪਰ ਕੱਲ੍ਹ ਫੇਰ ਦਿਨ ਵੇਲੇ ਪੁੱਛਗਿੱਛ ਲਈ ਪੁਲਿਸ ਪਰਮਜੀਤ ਕੌਰ ਨੂੰ ਲੈ ਗਈ ਸੀ ਤੇ ਰਾਤੀਂ ਕੋਈ 11 ਵਜੇ ਦੇ ਕਰੀਬ ਮੁੜ ਉਸ ਦੇ ਘਰ ਛੱਡ ਗਈ। ਪੁਲਿਸ ਮੁਲਾਜ਼ਮ ਬਖਸ਼ੀਸ਼ ਸਿੰਘ ਦੇ ਘਰ ਵਿੱਚ ਛੱਤ ਉਤੇ ਗਲੀ ਵਿੱਚ ਡਿਊਟੀ 'ਤੇ ਤਾਇਨਾਤ ਰਹਿੰਦੇ ਹਨ। ਹਰ ਆਉਣ ਜਾਣ ਵਾਲੇ ਦੀ ਨਕਲੋਂ-ਹਰਕਤ 'ਤੇ ਪੁਲਿਸ ਧਿਆਨ ਹੀ ਨਹੀਂ ਰੱਖਦੀ ਬਲਕਿ ਉਸ ਦੀ ਸੂਚਨਾ ਉਪਰ ਤੱਕ ਵੀ ਪਹੁੰਚਦੀ ਕਰਦੇ ਹਨ। ਪਰਮਜੀਤ ਕੌਰ ਨੂੰ ਜਦੋਂ ਪੁੱਛਿਆ ਗਿਆ ਕਿ ਪੁਲਿਸ ਉਸ ਨੂੰ ਕੀ ਪੁੱਛਦੀ ਹੈ? ਤਾਂ ਉਸ ਨੇ ਕਿਹਾ ਕਿ ਬਖਸ਼ੀਸ਼ ਸਿੰਘ ਬਾਬੇ ਪੁੱਛਦੀ ਹੈ ਕੀ ਉਹ ਕਿਥੇ ਹੈ। ਪਰਮਜੀਤ ਕੌਰ ਦਾ ਕਹਿਣਾ ਹੈ ਕਿ ਬਖਸ਼ੀਸ਼ ਸਿੰਘ ਹਜ਼ੂਰ ਸਾਹਿਬ ਗਿਆ ਹੋਇਆ ਹੈ। ਪਤਾ ਲੱਗਿਆ ਹੈ ਕਿ ਪੁਲਿਸ ਨੇ ਬਖਸ਼ੀਸ਼ ਸਿੰਘ ਦੇ ਕੋਈ ਕਾਗਜ਼ ਪੱਤਰ ਵੀ ਫਰੋਲੇ ਹਨ, ਉਸ ਦੇ ਸਿਮ ਕਾਰਡ ਵਗੈਰਾ ਦਾ ਰਿਕਾਰਡ ਵੀ ਹਾਸਲ ਕਰਨ ਦੇ ਯਤਨ ਕੀਤੇ ਹਨ। ਪਰਮਜੀਤ ਕੌਰ ਦਾ ਕਹਿਣਾ ਹੈ ਕਿ ਉਸ ਤੋਂ ਐਲਬਮ ਦੀ ਮੰਗ ਹੋ ਰਹੀ ਹੈ। ਉਸ ਨੇ ਕਿਹਾ ਕਿ 'ਮੇਰੀ' ਕੁੱਟਮਾਰ ਤਾਂ ਨਹੀਂ ਹੁੰਦੀ ਪਰ 'ਤੰਗ ਪ੍ਰੇਸ਼ਾਨ' ਕੀਤਾ ਜਾ ਰਿਹਾ ਹੈ। ਘਰ ਵਿੱਚ ਮਹਿਲਾ ਪੁਲਿਸ ਮੁਲਾਜ਼ਮ ਹਰ ਵੇਲੇ ਤੈਨਾਤ ਰਹਿੰਦੇ ਹਨ। ਪਤਾ ਲੱਗਿਆ ਹੈ ਕਿ ਪੁਲਿਸ ਨੇ ਅਮਲੋਹ ਨੇੜਿਓਂ ਅਲੋਹਰਾਂ ਵਾਲੇ ਬਾਬਾ ਨੰਦੂ ਨੂੰ ਵੀ ਹਿਰਾਸਤ ਵਿੱਚ ਲੈ ਕੇ ਪੁੱਛਗਿੱਛ ਸ਼ੁਰੂ ਕੀਤੀ ਹੋਈ ਹੈ। ਇਨ੍ਹਾਂ ਤੋਂ ਇਲਾਵਾ ਇੱਕ ਔਰਤ ਅਤੇ ਦੋ ਹੋਰ ਲੜਕਿਆਂ ਤੋਂ ਵੀ ਪੁਲਿਸ ਪੁੱਛਗਿੱਛ ਕਰ ਰਹੀ ਹੈ। ਕੀਪਾ ਬਾਬੇ ਪਤਾ ਲੱਗਿਆ ਹੈ ਕਿ ਉਹ ਪੁਲਿਸ ਦੀ ਹਿਰਾਸਤ ਵਿੱਚ ਹੈ ਉਸ ਨੂੰ ਕੱਲ੍ਹ ਰਾਤੀਂ ਉਸ ਦੇ ਵਾਰਿਸ ਮਿਲਣ ਲਈ ਆਏ ਪਰ ਉਨ੍ਹਾਂ ਦੀ ਮੁਲਾਕਾਤ ਨਹੀਂ ਹੋ ਸਕੀ। ਸਾਰੇ ਮਾਮਲੇ ਬਾਰੇ ਪੁਲਿਸ ਅਧਿਕਾਰੀ ਕੋਈ ਵੀ ਟਿੱਪਣੀ ਜਾਂ ਜਵਾਬ ਦੇਣ ਨੂੰ ਤਿਆਰ ਨਹੀਂ। ਇੱਕ ਅਧਿਕਾਰੀ ਨੇ ਬਿਨਾਂ ਨਾਂਅ ਦੱਸਿਆ ਕਿਹਾ ਕਿ ਪੁਲਿਸ ਇਸ ਤਰ੍ਹਾਂ ਦੇ ਮਾਮਲਿਆਂ ਵਿੱਚ ਤਹਿ ਤੱਕ ਜਾਣ ਲਈ ਸ਼ੱਕੀ ਵਿਅਕਤੀਆਂ ਦੀ ਪੁੱਛਗਿੱਛ ਕਰਦੀ ਹੈ ਪਰ ਇਸ ਨੂੰ ਗ੍ਰਿਫਤਾਰ ਕਰਨਾ ਨਹੀਂ ਕਿਹਾ ਜਾ ਸਕਦਾ। ਉਸ ਨੇ ਕਿਹਾ ਕਿ ਜਿਨ੍ਹਾਂ ਵੀ ਵਿਅਕਤੀਆਂ ਦਾ ਪਿਛਲੇ ਸਮੇਂ ਵਿੱਚ ਪੁਲਿਸ ਥਾਣੇ ਵਿੱਚ ਮਾੜਾ ਰਿਕਾਰਡ ਸੀ ਉਨ੍ਹਾਂ ਤੋਂ ਪੁੱਛਗਿੱਛ ਹੋ ਸਕਦੀ ਹੈ।

ਸਿੱਖਾਂ ਨੂੰ ਬਦਨਾਮ ਕਰਨ ਦੀ ਸਾਜ਼ਿਸ਼ ਤਾਂ ਨਹੀਂ ?

ਚੰਡੀਗੜ੍ਹ- ਪੰਜਾਬ ਸਰਕਾਰ ਮਹਿਸੂਸ ਕਰਦੀ ਹੈ ਕਿ ਸੌਦਾ ਸਾਧ ਦੇ ਕਾਫ਼ਲੇ 'ਤੇ ਹੋਏ ਹਮਲੇ ਪਿਛੇ ਕੋਈ ਡੂੰਘੀ ਸਿਆਸੀ ਸਾਜ਼ਿਸ਼ ਵੀ ਹੋ ਸਕਦੀ ਹੈ। ਉਨ੍ਹਾਂ ਦਾ ਕਹਿਣਾ ਹੈ ਕਿ ਪੰਜਾਬ 'ਚ ਅਕਾਲੀ-ਭਾਜਪਾ ਸਰਕਾਰ ਬਣਨ ਤੋਂ ਕੁਝ ਮਹੀਨਿਆਂ ਬਾਅਦ ਹੀ ਡੇਰੇ ਦੇ ਪ੍ਰੇਮੀਆਂ ਵਲੋਂ ਰਾਜ ਦੀ ਸ਼ਾਂਤੀ ਭੰਗ ਕਰਨ ਦੀ ਸ਼ੁਰੂਆਤ ਕੀਤੀ ਗਈ ਪਰ ਸਰਕਾਰ ਅਤੇ ਪੰਜਾਬ ਦੇ ਲੋਕਾਂ ਦੀ ਸ਼ਾਂਤੀ ਦੀ ਸੋਚ ਕਾਰਨ ਰਾਜ 'ਚ ਅਮਨੋ ਅਮਾਨ ਬਰਕਰਾਰ ਰਿਹਾ। ਸੌਦਾ ਸਾਧ ਦੇ ਕਾਫ਼ਲੇ 'ਤੇ ਪਿਛਲੇ ਦਿਨੀਂ ਹੋਏ ਧਮਾਕੇ ਦੀ ਸਾਜ਼ਿਸ਼ ਵੀ ਇਸੇ ਕੜੀ ਤਹਿਤ ਜਾਪਦੀ ਹੈ। ਪੰਜਾਬ ਦੇ ਇੱਕ ਸੀਨੀਅਰ ਅਧਿਕਾਰੀ ਨੇ ਇਸੇ ਤਰ੍ਹਾਂ ਦਾ ਖ਼ਦਸ਼ਾ ਪ੍ਰਗਟ ਕਰਦਿਆਂ ਕਿਹਾ ਕਿ ਬੇਸ਼ੱਕ ਅਜੇ ਤੱਕ ਕੋਈ ਪੁਖਤਾ ਸਬੂਤ ਨਹੀਂ ਮਿਲੇ ਪਰ ਜਿਸ ਢੰਗ ਨਾਲ ਪੰਜਾਬ ਨਾਲ ਸਬੰਧਤ ਕੁਝ ਵਿਅਕਤੀਆਂ ਦਾ ਨਾਂ ਇਸ ਘਟਨਾ ਨਾਲ ਜੋੜਿਆ ਜਾ ਰਿਹਾ ਹੈ, ਉਸ ਤੋਂ ਇਹੋ ਸ਼ੰਕਾ ਪੈਦਾ ਹੁੰਦੀ ਹੈ। ਉਨ੍ਹਾਂ ਦੱਸਿਆ ਕਿ ਹਰਿਆਣਾ ਅਤੇ ਪੰਜਾਬ ਪੁਲਿਸ ਨੇ ਕਈ ਥਾਵਾਂ 'ਤੇ ਛਾਪੇ ਮਾਰੇ ਹਨ। ਅਜਿਹੇ ਸੰਕੇਤ ਵੀ ਮਿਲ ਰਹੇ ਹਨ ਕਿ ਇਨ੍ਹਾਂ ਘਟਨਾਵਾਂ ਪਿਛੇ ਪੰਜਾਬ ਦੀ ਸ਼ਾਂਤੀ ਭੰਗ ਕਰਨ ਜਾਂ ਰਾਜ ਨੂੰ ਬਦਨਾਮ ਕਰਨ ਦੀ ਸਾਜ਼ਿਸ਼ ਵੀ ਹੋ ਸਕਦੀ ਹੈ। ਸ਼੍ਰੋਮਣੀ ਅਕਾਲੀ ਦਲ ਦੇ ਪ੍ਰਧਾਨ ਸੁਖਬੀਰ ਸਿੰਘ ਬਾਦਲ ਨੇ ਇਸ ਮੁੱਦੇ 'ਤੇ ਕਿਹਾ ਕਿ ਪੰਜਾਬ 'ਚ ਅਮਨ ਕਾਨੂੰਨ ਭੰਗ ਕਰਨ ਦੀ ਕਿਸੇ ਨੂੰ ਵੀ ਆਗਿਆ ਨਹੀਂ ਦਿਤੀ ਜਾਵੇਗੀ। ਕਾਫ਼ਲੇ 'ਤੇ ਧਮਾਕੇ ਬਾਰੇ ਉਨ੍ਹਾਂ ਕਿਹਾ ਕਿ ਇਹ ਘਟਨਾ ਹਰਿਆਣੇ 'ਚ ਵਾਪਰੀ ਅਤੇ ਉਹ ਇਸ ਬਾਰੇ ਹੋਰ ਕੁਝ ਨਹੀਂ ਕਹਿਣਗੇ। ਉਨ੍ਹਾਂ ਦੀ ਟਿੱਪਣੀ ਤੋਂ ਵੀ ਇੰਝ ਜਾਪਦਾ ਹੈ ਕਿ ਸਰਕਾਰ ਨੇ ਪੁਲਿਸ ਨੂੰ ਚੌਕਸ ਰਹਿਣ ਦੀਆਂ ਸਖ਼ਤ ਹਦਾਇਤਾਂ ਜਾਰੀ ਕੀਤੀਆਂ ਹੋਈਆਂ ਹਨ। ਲੋਕਸਭਾ ਚੋਣਾਂ ਨੇੜੇ ਹੋਣ ਕਾਰਨ ਇਹ ਵੀ ਮਹਿਸੂਸ ਕੀਤਾ ਜਾ ਰਿਹਾ ਹੈ ਕਿ ਅਜਿਹੀਆਂ ਘਟਨਾਵਾਂ ਨੂੰ ਪੰਜਾਬ ਨਾਲ ਜੋੜ ਕੇ ਪੂਰੇ ਦੇਸ਼ 'ਚ ਮੀਡੀਆ ਰਾਹੀਂ ਪ੍ਰਚਾਰ ਕੀਤਾ ਜਾ ਸਕੇ ਤਾਕਿ ਮੌਜੂਦਾ ਸਰਕਾਰ ਦੇ ਅਕਸ 'ਤੇ ਮਾੜਾ ਅਸਰ ਪਏ। ਲੋਕਸਭਾ ਚੋਣਾਂ ਸਮੇਂ ਇਸ ਤਰ੍ਹਾਂ ਦੀਆਂ ਘਟਨਾਵਾਂ ਨੂੰ ਸਿੱਖਾਂ ਨਾਲ ਜੋੜ ਕੇ ਭਾਜਪਾ ਵਿਰੁੱਧ ਵੀ ਮੁਹਿੰਮ ਵਿੱਢੀ ਜਾ ਸਕਦੀ ਹੈ ਤਾਕਿ ਉਸ ਵਲੋਂ ਕੇਂਦਰ 'ਚ ਸਰਕਾਰ ਬਣਾਉਣ ਦੀਆਂ ਕੋਸ਼ਿਸ਼ਾਂ ਨੂੰ ਠੱਲ੍ਹਿਆ ਜਾ ਸਕੇ। ਬੇਸ਼ੱਕ ਸੁਖਬੀਰ ਸਿੰਘ ਬਾਦਲ ਨੇ ਇਸ ਘਟਨਾ ਤੋਂ ਪੱਲਾ ਝਾੜ ਲਿਆ ਹੈ ਪਰ ਅਸਲੀਅਤ 'ਚ ਪੰਜਾਬ ਪੁਲਿਸ ਦੀ ਮਦਦ ਨਾਲ ਹਰਿਆਣਾ ਪੁਲਿਸ ਰਾਜ 'ਚ ਛਾਪੇ ਮਾਰ ਰਹੀ ਹੈ ਤਾਕਿ ਇਹ ਸੰਦੇਸ਼ ਨਾ ਜਾਵੇ ਕਿ ਦੋਸ਼ੀਆਂ ਨੂੰ ਪੰਜਾਬ ਪਨਾਹ ਦੇ ਰਿਹਾ ਹੈ।

ਸਿਰਸਾ ਮੁਖੀ 'ਤੇ ਹਮਲਾ ਕਰਨ ਵਾਲੇ ਸਿੰਘਾਂ ਨਾਲ ਧਿਰ ਬਣ ਕੇ ਖੜ੍ਹਾਂਗੇ-ਬਿੱਟੂ

● ਕੇਸ ਲੜਨ ਲਈ ਵਕੀਲਾਂ ਦਾ ਪੈਨਲ ਬਣਾਇਆ ● ਜਥੇ: ਨੰਦਗੜ੍ਹ ਵੀ ਭਾਈ ਸਵਰਨ ਸਿੰਘ ਦੇ ਘਰ ਪਹੁੰਚੇ

ਮਾਨਸਾ- ਸ਼੍ਰੋਮਣੀ ਅਕਾਲੀ ਦਲ ਅੰਮ੍ਰਿਤਸਰ (ਪੰਚ ਪ੍ਰਧਾਨੀ) ਦੇ ਪ੍ਰਧਾਨ ਭਾਈ ਦਲਜੀਤ ਸਿੰਘ ਬਿੱਟੂ ਨੇ ਸਪੱਸ਼ਟ ਕਿਹਾ ਹੈ ਕਿ ਉਨ੍ਹਾਂ ਦਾ ਦਲ ਡੇਰਾ ਸਿਰਸਾ ਦੇ ਮੁਖੀ ਗੁਰਮੀਤ ਰਾਮ ਰਹੀਮ 'ਤੇ ਪਿਛਲੇ ਦਿਨੀਂ ਪਿੰਡ ਨੀਲੋਖੇੜੀ (ਹਰਿਆਣਾ) ਵਿਖੇ ਹਮਲਾ ਕਰਨ ਵਾਲੇ ਸਿੰਘਾਂ ਦੇ ਪਰਿਵਾਰਾਂ ਨਾਲ ਹਰ ਮੋੜ 'ਤੇ ਖੜੇਗਾ। ਡੇਰਾ ਮੁਖੀ 'ਤੇ ਹਮਲਾ ਕਰਨ ਵਾਲੇ ਜ਼ਿਲ੍ਹਾ ਮਾਨਸਾ ਦੇ ਪਿੰਡ ਕੋਟ ਧਰਮੂ ਦੇ ਨੌਜਵਾਨ ਭਾਈ ਸਵਰਨ ਸਿੰਘ ਕੋਟਧਰਮੂ ਦੇ ਘਰ ਪਰਿਵਾਰ ਨਾਲ ਹਮਦਰਦੀ ਕਰਨ ਲਈ ਪਹੁੰਚੇ ਭਾਈ ਬਿੱਟੂ ਨੇ ਕਿਹਾ ਕਿ ਇਹ ਨੌਜਵਾਨ ਸਾਡਾ ਮਾਣ ਤੇ ਸਿੱਖ ਪੰਥ ਦੀ ਅਣਖ ਹਨ ਜਿਨ੍ਹਾਂ ਦੇ ਪਰਿਵਾਰਾਂ ਨਾਲ ਉਨ੍ਹਾਂ ਦਾ ਦਲ ਧਿਰ ਬਣਕੇ ਖੜੇਗਾ ਜਦਕਿ ਹੋਰ ਪੰਥਕ ਧਿਰਾਂ ਨੂੰ ਵੀ ਉਨ੍ਹਾਂ ਨਾਲ ਖੜ੍ਹਨਾ ਚਾਹੀਦਾ ਹੈ। ਉਨ੍ਹਾਂ ਕਿਹਾ ਕਿ ਕੁਝ ਆਗੂ ਤੇ ਜਥੇਬੰਦੀਆਂ ਇਨ੍ਹਾਂ ਸਿੰਘਾਂ ਵੱਲੋਂ ਕੀਤੇ ਗਏ ਡੇਰਾ ਮੁਖੀ 'ਤੇ ਹਮਲੇ ਦੇ ਕਾਰਜ ਨੂੰ ਗਲਤ ਤਰੀਕੇ ਨਾਲ ਸਾਜ਼ਿਸ਼ ਬਿਆਨ ਰਹੇ ਹਨ ਜੋ ਕਿ ਸਿੱਖ ਪੰਥ ਲਈ ਮੰਦਭਾਗੀ ਗੱਲ ਹੈ। ਭਾਈ ਬਿੱਟੂ ਨੇ ਦੱਸਿਆ ਕਿ ਉਨ੍ਹਾਂ ਦੀ ਪਾਰਟੀ ਡੇਰਾ ਮੁਖੀ 'ਤੇ ਹਮਲਾ ਕਰਨ ਵਾਲੇ ਸਿੰਘਾਂ ਦੀ ਆਰਥਿਕ ਮਦਦ ਦੇ ਨਾਲ ਹੀ ਕਾਨੂੰਨੀ ਤੌਰ 'ਤੇ ਮਦਦ ਵੀ ਕਰੇਗੀ। ਉਨ੍ਹਾਂ ਦੱਸਿਆ ਕਿ ਉਨ੍ਹਾਂ ਇਨ੍ਹਾਂ ਸਿੰਘਾਂ ਦੇ ਕੇਸ ਲੜਨ ਲਈ ਇਕ ਵਕੀਲਾਂ ਦਾ ਪੈਨਲ ਤਿਆਰ ਕਰ ਲਿਆ ਹੈ ਜੋ ਅਦਾਲਤ 'ਚ ਪੇਸ਼ ਵੀ ਹੋਏ ਹਨ। ਇਸ ਗੱਲਬਾਤ ਮੌਕੇ ਉਨ੍ਹਾਂ ਨਾਲ ਪਾਰਟੀ ਦੇ ਜਨਰਲ ਸਕੱਤਰ ਪ੍ਰੋਫੈਸਰ ਗੁਰਬੀਰ ਸਿੰਘ ਮਾਨਸਾ, ਆਗੂ ਸਤਨਾਮ ਸਿੰਘ ਝੱਬਰ, ਚਮਕੌਰ ਸਿੰਘ ਉਭਾ, ਜਸਵਿੰਦਰ ਸਿੰਘ ਰੱਲਾ, ਵਿਸ਼ਵਜੀਤ ਸਿੰਘ ਖੰਡਾ, ਭਾਈ ਝੰਡੂਕਾ ਆਦਿ ਹਾਜ਼ਰ ਸਨ। ਉਪਰੰਤ ਭਾਈ ਬਿੱਟੂ ਨੇ ਭਾਈ ਸਵਰਨ ਸਿੰਘ ਦੇ ਘਰ ਕੋਟ ਧਰਮੂ ਪਹੁੰਚ ਕੇ ਉਨ੍ਹਾਂ ਦੇ ਪਰਿਵਾਰ ਨਾਲ ਮੁਲਾਕਾਤ ਕਰਕੇ ਭਰੋਸਾ ਦਵਾਇਆ ਕਿ ਉਨ੍ਹਾਂ ਦਾ ਦਲ ਹਮੇਸ਼ਾ ਉਨ੍ਹਾਂ ਦੇ ਨਾਲ ਹੈ ਜਥੇਦਾਰ ਨੰਦਗੜ੍ਹ ਵੀ ਭਾਈ ਸਵਰਨ ਸਿੰਘ ਦੇ ਘਰ ਆਏ-ਇਸੇ ਦੌਰਾਨ ਤਖਤ ਸ੍ਰੀ ਦਮਦਮਾ ਸਾਹਿਬ ਦੇ ਸਿੰਘ ਸਾਹਿਬ ਭਾਈ ਬਲਵੰਤ ਸਿੰਘ ਨੰਦਗੜ੍ਹ ਵੀ ਸਵਰਨ ਸਿੰਘ ਕੋਟਧਰਮੂ ਦੇ ਘਰ ਪਹੁੰਚੇ ਅਤੇ ਉਨ੍ਹਾਂ ਸਵਰਨ ਸਿੰਘ ਦੇ ਪਿਤਾ ਕਰਨੈਲ ਸਿੰਘ ਤੇ ਮਾਤਾ ਬਲਵੀਰ ਕੌਰ ਨੂੰ ਭਰੋਸਾ ਦਵਾਇਆ ਕਿ ਉਹ ਖੁਦ ਤੇ ਸਿੱਖ ਪੰਥ ਉਨ੍ਹਾਂ ਦੀ ਹਰ ਪੱਖੋਂ ਮਦਦ ਕਰੇਗੀ।

ਮੁੰਡਿਆਂ ਨੂੰ ਕੁੜੀਆਂ ਵਾਂਗ 18 ਸਾਲ 'ਚ ਵਿਆਹ ਕਰਨ ਦਿਉ

ਨਵੀਂ ਦਿੱਲੀ- ਕਾਨੂੰਨ ਕਮਿਸ਼ਨ ਨੇ ਕੇਂਦਰ ਸਰਕਾਰ ਨੂੰ ਲੜਕੇ ਦੇ ਵਿਆਹ ਦੀ ਘੱਟ ਤੋਂ ਘੱਟ ਉਮਰ ਹੱਦ ਘਟਾ ਕੇ 18 ਸਾਲ ਕਰਨ ਦਾ ਸੁਝਾਅ ਦਿਤਾ ਹੈ। ਨਾਲ ਹੀ ਕਮਿਸ਼ਨ ਨੇ ਕੇਂਦਰ ਨੂੰ ਉਨ੍ਹਾਂ ਸਭ ਵਿਆਹਾਂ ਨੂੰ ਨਾਜਾਇਜ਼ ਐਲਾਨ ਕਰਨ ਦੀ ਸਿਫਾਰਿਸ਼ ਕੀਤੀ ਹੈ ਜੋ 16 ਸਾਲ ਤੋਂ ਘੱਟ ਉਮਰ ਵਿੱਚ ਕੀਤੇ ਗਏ ਹਨ। ਕਮਿਸ਼ਨ ਨੇ ਵਿਆਹ ਦੇ ਜ਼ਰੂਰੀ ਪੰਜੀਕਰਨ ਤੋਂ ਇਲਾਵਾ 16 ਤੋਂ 18 ਸਾਲ ਦੇ ਦਰਮਿਆਨ ਬੱਚਿਆਂ ਦੇ ਵਿਆਹ ਨੂੰ ਦੋਵੇਂ ਧਿਰਾਂ ਦੀ ਸਹਿਮਤੀ ਨਾਲ ਪੂਰਾ ਕਰਨ ਦਾ ਪ੍ਰਸਤਾਵ ਵੀ ਰੱਖਿਆ ਹੈ। ਕਾਨੂੰਨ ਕਮਿਸ਼ਨ ਨੇ ਸੁਝਾਅ ਦਿਤਾ ਹੈ ਕਿ ਲੜਕੇ ਅਤੇ ਲੜਕੀਆਂ ਦੇ 18 ਸਾਲ ਤੋਂ ਘੱਟ ਉਮਰ ਵਿੱਚ ਹੋਣ ਵਾਲੇ ਵਿਆਹ 'ਤੇ ਪਾਬੰਦੀ ਲਗਾ ਦਿੱਤੀ ਜਾਣੀ ਚਾਹੀਦੀ ਹੈ ਅਤੇ 16 ਸਾਲ ਤੋਂ ਘੱਟ ਉਮਰ ਵਿੱਚ ਹੋਣ ਵਾਲੇ ਵਿਆਹ ਨੂੰ ਰੱਦ ਕਰ ਦਿਤਾ ਜਾਣਾ ਚਾਹੀਦਾ ਹੈ। ਜ਼ਿਕਰਯੋਗ ਹੈ ਕਿ ਕੁੜੀਆਂ ਦੇ ਵਿਆਹ ਨੂੰ ਪਹਿਲਾਂ ਹੀ 18 ਸਾਲ 'ਚ ਕਰਨ ਦੀ ਮਨਜ਼ੂਰੀ ਦਿੱਤੀ ਹੋਈ ਹੈ ਤੇ ਲੜਕੇ ਦਾ ਵਿਆਹ 21 ਸਾਲ ਦੀ ਉਮਰ 'ਚ ਹੁੰਦਾ ਹੈ। ਬਾਲ ਵਿਆਹ ਨਾਲ ਸਬੰਧਤ ਕਮਿਸ਼ਨ ਦੇ ਪ੍ਰਸਤਾਵਾਂ ਦਾ ਵੇਰਵਾ ਦਿੰਦਿਆਂ ਕਮਿਸ਼ਨ ਦੀ ਮੈਂਬਰ ਕੀਰਤੀ ਉੱਪਲ ਨੇ ਇਥੇ ਕਿਹਾ ਕਿ ਕਮਿਸ਼ਨ ਨੇ ਵਿਆਹ ਦੇ ਬਾਵਜੂਦ ਸਾਰੀਆਂ ਲੜਕੀਆਂ ਲਈ ਸਹਿਮਤੀ ਨਾਲ ਸਰੀਰਕ ਸਬੰਧ ਬਨਾਉਣ ਦੀ ਉਮਰ 15 ਸਾਲ ਤੋਂ ਵਧਾ ਕੇ 16 ਸਾਲ ਕਰਨ ਦਾ ਪ੍ਰਸਤਾਵ ਰੱਖਿਆ ਹੈ। ਜੇ ਸਰਕਾਰ ਇਹ ਪ੍ਰਸਤਾਵ ਮਨਜ਼ੂਰ ਕਰ ਲੈਂਦੀ ਹੈ ਤਾਂ 16 ਸਾਲ ਤੋਂ ਘੱਟ ਉਮਰ ਦੀ ਲੜਕੀ ਨਾਲ ਸਰੀਰਕ ਸਬੰਧ ਬਨਾਉਣ ਵਾਲੇ ਮਰਦ ਰਜ਼ਾਮੰਦੀ ਦੇ ਬਾਵਜੂਦ, ਸਜ਼ਾ ਦੇ ਹੱਕਦਾਰ ਹੋਣਗੇ। ਇਥੋਂ ਤਕ ਕਿ ਆਪਣੀ 'ਨਾਬਾਲਗ਼' ਪਤਨੀ, ਜਿਸ ਦੀ ਉਮਰ 16 ਸਾਲ ਤੋਂ ਘੱਟ ਹੈ, ਨਾਲ ਵੀ ਸਰੀਰਕ ਰਿਸ਼ਤਾ ਕਾਇਮ ਕਰਨ ਵਾਲੇ ਮਰਦ ਨੂੰ ਸਜ਼ਾ ਦਿੱਤੀ ਜਾਵੇਗੀ। ਫਿਲਹਾਲ ਭਾਰਤੀ ਸਜ਼ਾ ਪ੍ਰਣਾਲੀ ਦੀ ਧਾਰਾ 375 ਤਹਿਤ 15 ਸਾਲ ਤੋਂ ਘੱਟ ਉਮਰ ਦੀ ਨਾਬਾਲਗ਼ ਪਤਨੀ ਨਾਲ ਸਰੀਰਕ ਸਬੰਧ ਬਨਾਉਣ ਵਾਲੇ ਮਰਦ ਨੂੰ ਸਜ਼ਾ ਦਿੱਤੀ ਜਾ ਸਕਦੀ ਹੈ। ਨੌਜਵਾਨ ਔਰਤਾਂ ਅਤੇ ਬੱਚਿਆਂ ਨੂੰ ਮੁਥਾਜ ਨਾ ਛੱਡ ਦਿੱਤਾ ਜਾਵੇ, ਇਸ ਗੱਲ ਨੂੰ ਯਕੀਨੀ ਬਨਾਉਣ ਲਈ ਕਮਿਸ਼ਨ ਨੇ ਨਾਜਾਇਜ਼ ਅਤੇ ਰੱਦ ਕਰਨਯੋਗ ਵਿਆਹਾਂ ਵਿੱਚ ਰੱਖ-ਰਖਾਉ ਅਤੇ ਦੇਖਭਾਲ ਦੀ ਵਿਵਸਥਾ ਕਰਨ ਦੀ ਸਿਫਾਰਿਸ਼ ਕੀਤੀ ਹੈ। ਬਾਲ ਵਿਆਹ ਰੋਕੂ ਕਾਨੂੰਨ-2006 ਦਾ ਅਧਿਐਨ ਕਰਨ ਸਮੇਂ ਉਪਰੋਕਤ ਕਮਿਸ਼ਨ ਨੇ ਵੇਖਿਆ ਕਿ ਮੌਜੂਦਾ ਕਾਨੂੰਨ 15 ਸਾਲ ਤੋਂ ਘੱਟ ਉਮਰ ਵਿੱਚ ਹੋਣ ਵਾਲੇ ਵਿਆਹ ਨੂੰ ਨਾਜਾਇਜ਼ ਐਲਾਨ ਨਹੀਂ ਕਰਦਾ ਪਰ ਆਈ.ਪੀ.ਸੀ. ਦੀ ਧਾਰਾ 375 ਤਹਿਤ 15 ਸਾਲ ਤੋਂ ਘੱਟ ਉਮਰ ਦੀ ਲੜਕੀ ਨਾਲ ਸਰੀਰਕ ਸਬੰਧ ਬਨਾਉਣਾ ਗ਼ੈਰ-ਕਾਨੂੰਨੀ ਹੈ। ਬਾਲ ਵਿਆਹ ਰੋਕੂ ਕਾਨੂੰਨ-2006 ਅਤੇ ਆਈ.ਪੀ.ਸੀ. ਦੀ ਧਾਰਾ 375 ਵਿੱਚ ਵਿਰੋਧਤਾ ਨੂੰ ਵੇਖਦਿਆਂ ਕਮਿਸ਼ਨ ਨੇ ਇਸ ਗੱਲ ਦੀ ਜਾਂਚ ਕੀਤੀ ਕਿ ਕੀ ਨਵਾਂ ਕਾਨੂੰਨ ਬਾਲ ਸ਼ੋਸ਼ਣ, ਸਿਹਤ ਅਤੇ ਮਨੁੱਖੀ ਅਧਿਕਾਰਾਂ ਨਾਲ ਸਬੰਧਤ ਸਾਰੀਆਂ ਕਮੀਆਂ ਦਾ ਹੱਲ ਕਰਦਾ ਹੈ? ਇਸ ਤੋਂ ਬਾਅਦ ਕਮਿਸ਼ਨ ਨੇ ਦਸੰਬਰ 2007 ਵਿੱਚ ਸੁਪਰੀਮ ਕੋਰਟ ਨੂੰ ਅਪਣੇ ਸੁਝਾਅ ਸੌਂਪੇ। ਜ਼ਿਕਰਯੋਗ ਹੈ ਕਿ ਇੱਕ ਪਟੀਸ਼ਨ 'ਤੇ ਸੁਣਵਾਈ ਕਰਦਿਆਂ ਅਦਾਲਤ ਨੇ ਬਾਲ ਵਿਆਹ ਰੋਕੂ ਕਾਨੂੰਨ 1929 ਤਹਿਤ ਬਾਲ ਵਿਆਹ ਨਾਲ ਜੁੜੇ ਮੁੱਦਿਆਂ ਵਿੱਚ ਕਮਿਸ਼ਨ ਤੋਂ ਕਾਨੂੰਨੀ ਮਦਦ ਮੰਗੀ ਸੀ। ਇਸ ਸਿਲਸਿਲੇ ਵਿੱਚ 11 ਸਾਲ ਦੀ ਇੱਕ ਦੁਲਹਨ ਦੇ ਮਾਮਲੇ ਦਾ ਗੰਭੀਰ ਅਧਿਐਨ ਕੀਤਾ ਗਿਆ ਜਿਸ ਦੀ ਮੌਤ ਪਤੀ ਦੇ ਸਰੀਰਕ ਸਬੰਧ ਬਨਾਉਣ ਤੋਂ ਹੋ ਗਈ ਸੀ। ਪਤੀ ਵਲੋਂ ਜ਼ਬਰਦਸਤੀ ਸਰੀਰਕ ਸਬੰਧ ਬਨਾਉਣ ਕਾਰਨ ਉਸ ਦੇ ਗੁਪਤ ਅੰਗ ਨੂੰ ਕਾਫ਼ੀ ਨੁਕਸਾਨ ਪਹੁੰਚਿਆ ਅਤੇ ਜ਼ਿਆਦਾ ਖੂਨ ਪੈਣ ਕਾਰਨ ਉਸ ਦੀ ਮੌਤ ਹੋ ਗਈ ਸੀ। ਕਾਨੂੰਨ ਕਮਿਸ਼ਨ ਦੇ ਮੈਂਬਰ ਸਕੱਤਰ ਸ਼ਰਮਾ ਨੇ ਕਿਹਾ ਕਿ ਇਸ ਨਾਬਾਲਗ਼ ਦੁਲਹਨ ਦੀ ਮੌਤ ਪਿਛੋਂ ਲੜਕੀ ਦੀ ਸਿਹਤ ਨੂੰ ਧਿਆਨ ਵਿੱਚ ਰੱਖਦਿਆਂ ਉਸ ਨਾਲ ਸਰੀਰਕ ਸੁਬੰਧ ਪੈਦਾ ਕਰਨ ਦੀ ਉਮਰ ਨੂੰ ਵਧਾਉਣ ਉਤੇ ਲੋਕ ਰਾਏ ਇਕੱਠੀ ਕੀਤੀ ਗਈ। ਲੜਕੇ ਦੀ ਉਮਰ ਬਾਰ ਕਮਿਸ਼ਨ ਦਾ ਕਹਿਣਾ ਹੈ ਕਿ ਜੇ 18 ਸਾਲ ਤੋਂ ਬਾਅਦ ਲੜਕੇ ਵੋਟ ਪਾ ਸਕਦੇ ਹਨ ਅਤੇ ਹੋਰ ਫ਼ੈਸਲੇ ਲੈ ਸਕਦੇ ਹਨ ਤਾਂ ਫਿਰ ਵਿਆਹ ਲਈ 21 ਸਾਲ ਤੱਕ ਇੰਤਜ਼ਾਰ ਕਰਾਉਣ ਦੀ ਗੱਲ ਤਰਕਸੰਗਤ ਨਹੀਂ ਹੈ ਅਤੇ ਨਾ ਹੀ ਉਸ ਦਾ ਕੋਈ ਵਿਗਿਆਨਕ ਆਧਾਰ ਹੈ। ਦੇਸ਼ ਵਿੱਚ ਲੜਕੀਆਂ ਦੀ ਘੱਟ ਤੋਂ ਘੱਟ ਵਿਆਹ ਉਮਰ 21 ਸਾਲ ਤੇ ਲੜਕੀਆਂ ਦੀ ਉਮਰ 18 ਸਾਲ ਹੈ।

ਕੈਨੇਡਾ ਤੋਂ ਆਏ ਯੂਥ ਆਗੂ ਨੂੰ ਥਾਣੇਦਾਰ ਨੇ ਅੰਦਰ ਕੀਤਾ-ਆਗੂ ਨੇ ਮੰਗਿਆ ਇਨਸਾਫ਼

ਖੇਤਰ ਦੇ ਯੂਥ ਆਗੂ 'ਤੇ ਸਾਜ਼ਿਸ਼ ਰਚਣ ਦਾ ਦੋਸ਼

ਜਲੰਧਰ- ਸ਼੍ਰੋਮਣੀ ਯੂਥ ਅਕਾਲੀ ਦਲ (ਉੱਤਰੀ ਅਮਰੀਕਾ) ਦੇ ਸਾਬਕਾ ਪ੍ਰਧਾਨ ਮੇਜਰ ਸਿੰਘ ਮੁੱਲਾਂਪੁਰ ਨੂੰ ਵਾਪਸ ਦੇਸ਼ ਪਰਤ ਕੇ ਆਪਣੀ ਮਾਤ-ਭੂਮੀ ਦੀ ਸੇਵਾ ਕਰਨ ਦੀ ਇੱਛਾ ਇੰਨੀ ਮਹਿੰਗੀ ਪਈ ਕਿ ਖੇਤਰ ਦੇ ਇੱਕ ਥਾਣੇਦਾਰ ਨੇ ਉਸ ਦੇ ਅਤੇ ਉਸ ਦੇ ਇੱਕ ਸਾਥੀ ਜਗਵਿੰਦਰ ਸਿੰਘ ਦੇ ਖਿਲਾਫ਼ ਫਰਜ਼ੀ ਦੋਸ਼ਾਂ ਤਹਿਤ ਮਾਮਲਾ ਦਰਜ ਕਰਕੇ ਉਨ੍ਹਾਂ ਨੂੰ ਅੰਦਰ ਕਰ ਦਿੱਤਾ, ਜਿਸ ਕਾਰਨ ਉਨ੍ਹਾਂ ਦੋਵਾਂ ਨੂੰ ਇੱਕ ਹਫ਼ਤੇ ਤੱਕ ਅੰਦਰ ਰਹਿਣਾ ਪਿਆ। ਜਲੰਧਰ ਵਿਖੇ ਇੱਕ ਪੱਤਰਕਾਰ ਸੰਮੇਲਨ ਨੂੰ ਸੰਬੋਧਨ ਕਰਦੇ ਹੋਏ ਮੇਜਰ ਸਿੰਘ ਨੇ ਦੱਸਿਆ ਕਿ ਕਰੀਬ ਚਾਰ ਮਹੀਨੇ ਪਹਿਲਾਂ ਉਹ ਕੈਨੇਡਾ ਨੂੰ ਪੱਕੇ ਤੌਰ 'ਤੇ ਅਲਵਿਦਾ ਕਹਿ ਕੇ ਆਪਣੇ ਪਿੰਡ ਆ ਗਿਆ ਸੀ। ਇਥੇ ਆ ਕੇ ਉਹ ਵੱਧ ਚੜ੍ਹ ਕੇ ਸਮਾਜ ਸੇਵਾ ਦੇ ਕੰਮਾਂ ਵਿੱਚ ਜੁੱਟ ਗਏ ਸਨ, 8-9 ਜਨਵਰੀ ਨੂੰ ਉਹ ਪਟਿਆਲਾ ਵਿਖੇ ਮਹਾਰਾਜਾ ਰਣਜੀਤ ਸਿੰਘ ਕਬੱਡੀ ਕੱਪ ਕਰਵਾ ਰਹੇ ਸਨ, ਜਿਸ ਦੇ ਬੋਰਡ ਉਨ੍ਹਾਂ ਨੇ ਦਾਖਾ

ਖੇਤਰ ਵਿੱਚ ਵੀ ਲਗਵਾਏ ਸਨ ਜੋ ਕਿ ਬੀਤੇ ਦਿਨੀਂ ਥਾਣਾ ਦਾਖਾ ਦੇ ਮੁਖੀ ਬਲਬੀਰ ਸਿੰਘ ਨੇ ਉਤਰਵਾ ਕੇ ਕਬਜ਼ੇ ਵਿੱਚ ਲੈ ਲਏ ਸਨ। ਜਦੋਂ ਉਸ ਨੇ ਥਾਣਾ ਮੁਖੀ ਨਾਲ ਸੰਪਰਕ ਕੀਤਾ ਤਾਂ ਉਸ ਨੇ ਉਨ੍ਹਾਂ ਨੂੰ ਕਿਹਾ ਕਿ ਆ ਕੇ. ਬੋਰਡ ਲੈ ਜਾਓ ਜਦੋਂ ਉਹ ਤੇ ਉਨ੍ਹਾਂ ਦਾ ਸਾਥੀ ਥਾਣਾ ਮੁਖੀ ਦੇ ਕਮਰੇ ਵਿੱਚ ਪੁੱਜੇ ਤਾਂ ਉਨ੍ਹਾਂ ਨੂੰ ਉਥੇ ਹੀ ਰੋਕ ਲਿਆ ਗਿਆ ਤੇ ਥਾਣੇ ਦੇ ਇੱਕ ਸਿਪਾਹੀ ਚਮਨ ਪ੍ਰਕਾਸ਼ ਦੇ ਬਿਆਨਾਂ 'ਤੇ ਉਨ੍ਹਾਂ ਖਿਲਾਫ ਧਾਰਾ 452 ਤੇ ਹੋਰ ਅਪਰਾਧਿਕ ਧਾਰਾਵਾਂ ਦੇ ਤਹਿਤ ਮਾਮਲਾ ਦਰਜ ਕਰਕੇ ਉਨ੍ਹਾਂ ਨੂੰ ਗ੍ਰਿਫਤਾਰ ਕਰ ਲਿਆ ਗਿਆ। ਹਫਤੇ ਬਾਅਦ ਉਨ੍ਹਾਂ ਦੀ ਜ਼ਮਾਨਤ ਹੋਣ 'ਤੇ ਉਹ ਰਿਹਾਅ ਹੋਏ ਹਨ। ਸ: ਮੇਜਰ ਸਿੰਘ ਨੇ ਕਿਹਾ ਕਿ ਇਹ ਕਾਰਵਾਈ ਖੇਤਰ ਦੇ ਇੱਕ ਯੂਥ ਅਕਾਲੀ ਨੇਤਾ ਦੇ ਇਸ਼ਾਰੇ 'ਤੇ ਕੀਤੀ ਗਈ ਹੈ, ਜੋ ਕਿ ਉਨ੍ਹਾਂ ਦੀ ਚੜ੍ਹਤ ਦੇਖ ਕੇ ਪ੍ਰੇਸ਼ਾਨ ਸੀ। ਉਨ੍ਹਾਂ ਮੁੱਖ ਮੰਤਰੀ ਤੋਂ ਸਾਰੇ ਮਾਮਲੇ ਦੀ ਉੱਚ ਪੱਧਰੀ ਜਾਂਚ ਕਰਵਾ ਕੇ ਦੋਸ਼ੀ ਵਿਅਕਤੀਆਂ ਖਿਲਾਫ ਕਾਰਵਾਈ ਕੀਤੇ ਜਾਣ ਦੀ ਮੰਗ ਕੀਤੀ ਹੈ। ਇਸ ਮੌਕੇ ਉਨ੍ਹਾਂ ਦੇ ਨਾਲ ਗੁਰਵਿੰਦਰ ਸਿੰਘ ਤੋਂ ਇਲਾਵਾ ਸ: ਗੁਰਬਖਸ਼ ਸਿੰਘ ਸੰਘੇੜਾ, ਜਥੇਦਾਰ ਅਮਰ ਸਿੰਘ ਘਲੋਦੀ (ਦੋਵੇਂ ਜਨਰਲ ਸਕੱਤਰ) ਸ਼੍ਰੋਮਣੀ ਅਕਾਲੀ ਦਲ ਕੈਨੇਡਾ, ਕਸ਼ਮੀਰ ਸਿੰਘ ਧਾਲੀਵਾਲ ਪ੍ਰਧਾਨ ਗੁਰਦੁਆਰਾ ਖਾਲਸਾ ਦੀਵਾਨ ਸੁਸਾਇਟੀ (ਵੈਨਕੂਵਰ), ਰਾਜਿੰਦਰ ਸਿੰਘ ਭੋਲਾ, ਬਲਬੀਰ ਸਿੰਘ ਬੀਸਲਾ ਸਕੱਤਰ ਗੁਰਦੁਆਰਾ ਖਾਲਸਾ ਦੀਵਾਨ ਸੁਸਾਇਟੀ ਆਦਿ ਪ੍ਰਵਾਸੀ ਆਗੂ ਵੀ ਹਾਜ਼ਰ ਸਨ।

ਮਾਮਲੇ ਦੀ ਜਾਂਚ ਹੋਵੇਗੀ-ਆਈ. ਜੀ.-ਇਸ ਸਬੰਧੀ ਸੰਪਰਕ ਕੀਤੇ ਜਾਣ 'ਤੇ ਆਈ. ਜੀ. ਸ੍ਰੀ ਸੰਜੀਵ ਕਾਲੜਾ ਨੇ ਕਿਹਾ ਕਿ ਇਸ ਮਾਮਲੇ ਦੀ ਕਿਸੇ ਗਜ਼ਟਿਡ ਰੈਂਕ ਦੇ ਅਧਿਕਾਰੀ ਤੋਂ ਜਾਂਚ ਕਰਵਾਈ ਜਾਵੇਗੀ ਤੇ ਜੇ ਪੁਲਿਸ ਮੁਲਾਜ਼ਮ ਦੋਸ਼ੀ ਪਾਏ ਗਏ ਤਾਂ ਉਨ੍ਹਾਂ ਖਿਲਾਫ ਕਾਰਵਾਈ ਕੀਤੀ ਜਾਵੇਗੀ।

ਦੋਸ਼ ਨਿਰਾਧਾਰ-ਥਾਣਾ ਮੁਖੀ-ਇਸ ਸਬੰਧੀ ਸੰਪਰਕ ਕੀਤੇ ਜਾਣ 'ਤੇ ਥਾਣਾ ਮੁਖੀ ਬਲਬੀਰ ਸਿੰਘ ਨੇ ਮੇਜਰ ਸਿੰਘ ਵੱਲੋਂ ਲਗਾਏ ਗਏ ਦੋਸ਼ਾਂ ਨੂੰ ਨਿਰਾਧਾਰ ਦੱਸਿਆ।

ਬੇਨਜ਼ੀਰ ਦੀ ਮੌਤ ਗੋਲੀ ਨਾਲ ਨਹੀਂ ਹੋਈ ਸਕਾਟਲੈਂਡ ਯਾਰਡ ਪੁਲਿਸ ਵੱਲੋਂ ਜਾਂਚ ਰਿਪੋਰਟ ਪੇਸ਼

ਇਸਲਾਮਾਬਾਦ- ਪਾਕਿਸਤਾਨ ਦੀ ਸਾਬਕਾ ਪ੍ਰਧਾਨ ਮੰਤਰੀ ਬੇਨਜ਼ੀਰ ਭੁੱਟੋ ਦੀ ਮੌਤ ਗੋਲੀ ਨਾਲ ਨਹੀਂ ਸਗੋਂ ਆਤਮਘਾਤੀ ਹਮਲੇ ਦੇ ਪ੍ਰਭਾਵ ਕਾਰਨ ਹੋਈ ਸੀ ਇਹ ਗੱਲ ਬਰਤਾਨਵੀ ਪੁਲਿਸ ਸਕਾਟਲੈਂਡ ਯਾਰਡ ਨੇ ਆਪਣੀ ਜਾਂਚ ਰਿਪੋਰਟ 'ਚ ਕਹੀ ਹੈ। ਇਸ ਤੋਂ ਪਹਿਲਾਂ ਪਾਕਿਸਤਾਨ ਸਰਕਾਰ ਨੇ ਵੀ ਹੱਤਿਆ ਦਾ ਇਹੀ ਕਾਰਨ ਦੱਸਿਆ ਸੀ। ਰਿਪੋਰਟ ਪਾਕਿਸਤਾਨ ਦੇ ਗ੍ਰਹਿ ਮੰਤਰੀ ਹਾਮਿਦ ਨਵਾਜ਼ ਨੂੰ ਸੌਂਪ ਦਿੱਤੀ ਹੈ। ਜਾਂਚ ਟੀਮ ਦੀ ਸੰਖੇਪ ਰਿਪੋਰਟ ਜਿਹੜੀ ਬਰਤਾਨਵੀ ਹਾਈ ਕਮਿਸ਼ਨ ਨੇ ਜਾਰੀ ਕੀਤੀ, ਵਿੱਚ ਕਿਹਾ ਗਿਆ ਕਿ 27 ਦਸੰਬਰ ਨੂੰ ਰਾਵਲਪਿੰਡੀ ਵਿੱਚ ਚੋਣ ਰੈਲੀ ਦੌਰਾਨ ਗੋਲੀਆਂ ਚਲਾਉਣ ਵਾਲਾ ਹਮਲਾਵਰ ਇਕੱਲਾ ਸੀ ਅਤੇ ਉਸ ਨੇ ਗੋਲੀ ਚਲਾਉਣ ਪਿੱਛੋਂ ਆਤਮਘਾਤੀ ਹਮਲਾ ਕੀਤਾ। ਰਿਪੋਰਟ ਵਿੱਚ ਬਰਤਾਨਵੀ ਗ੍ਰਹਿ ਵਿਭਾਗ ਦੇ ਪੈਥਾਲੋਜਿਸਟ ਡਾ. ਨਾਥਨੀਲ ਕੈਰੀ ਦੇ ਹਵਾਲੇ ਨਾਲ ਕਿਹਾ ਗਿਆ ਕਿ ਬੇਨਜ਼ੀਰ ਭੁੱਟੋ ਦੀ ਸੱਜੀ ਪੁੜਪੁੜੀ ਕੋਲ ਜਾਨਲੇਵਾ ਜ਼ਖਮ ਬੰਬ ਦੇ ਪ੍ਰਭਾਵ ਨਾਲ ਹੋਇਆ ਸੀ। ਬਰਤਾਨਵੀ ਜਾਂਚ ਟੀਮ ਇਸ ਸਿੱਟੇ 'ਤੇ ਪਹੁੰਚੀ ਕਿ ਸਾਰੇ ਸਬੂਤ ਇਸ ਗੱਲ ਵੱਲ ਸੰਕੇਤ ਕਰਦੇ ਹਨ ਕਿ ਸ਼ੱਕੀ ਆਤਮਘਾਤੀ ਹਮਲਾਵਰ ਨੇ ਆਪਣੇ ਆਪ ਨੂੰ ਉਡਾਉਣ ਤੋਂ ਪਹਿਲਾਂ ਗੋਲੀਆਂ ਚਲਾਈਆਂ। ਰਿਪੋਰਟ ਜਿਸ ਉੱਪਰ ਜਾਂਚ ਅਧਿਕਾਰੀ ਜਾਹਨ ਮੈਕਬਰਾਈਨੇ ਦੇ ਦਸਤਖਤ ਹਨ, ਵਿਚ ਦੱਸਿਆ ਗਿਆ ਕਿ ਧਮਾਕੇ ਕਾਰਨ ਬੇਨਜ਼ੀਰ ਦਾ ਸਿਰ ਵਾਹਨ ਦੀ ਛੱਤ 'ਤੇ ਰੱਖੇ ਮੋਘੇ ਦੇ ਕਿਨਾਰੇ ਨਾਲ ਕਾਫੀ ਜ਼ੋਰ ਨਾਲ ਟਕਰਾਇਆ। ਸਿੱਟੇ ਵਜੋਂ ਸਿਰ ਵਿੱਚ ਘਾਤਕ ਜ਼ਖਮ ਹੋ ਗਿਆ ਜੋ ਜਾਨ ਲੇਵਾ ਸਾਬਤ ਹੋਇਆ। ਬੇਨਜ਼ੀਰ ਭੁੱਟੋ ਦੀ 27 ਦਸੰਬਰ ਨੂੰ ਚੋਣ ਰੈਲੀ ਤੋਂ ਬਾਹਰ ਆਉਂਦੇ ਸਮੇਂ ਹੱਤਿਆ ਕਰ ਦਿੱਤੀ ਸੀ। ਇਸ ਪਿੱਛੋਂ ਇਹ ਵਿਵਾਦ ਸ਼ੁਰੂ ਹੋ ਗਿਆ ਕਿ ਸਾਬਕਾ ਪ੍ਰਧਾਨ ਮੰਤਰੀ ਦੀ ਮੌਤ ਗੋਲੀ ਨਾਲ ਹੋਈ ਜਾਂ ਬੰਬ ਧਮਾਕੇ ਨਾਲ। ਰਾਸ਼ਟਰਪਤੀ ਪ੍ਰਵੇਜ਼ ਮੁਸ਼ੱਰਫ ਨੇ ਜਾਂਚ ਵਿੱਚ ਮੱਦਦ ਲਈ ਸਕਾਟਲੈਂਡ ਯਾਰਡ ਨੂੰ ਬੇਨਤੀ ਕੀਤੀ ਸੀ। ਉੱਧਰ ਨਿਊਯਾਰਕ ਟਾਈਮਜ਼ ਦੀ ਰਿਪੋਰਟ ਮੁਤਾਬਕ ਜਾਂਚ ਟੀਮ ਨੇ ਪ੍ਰਾਪਤ ਤੱਥਾਂ ਬਾਰੇ ਮੁਸ਼ੱਰਫ ਸਰਕਾਰ ਨੂੰ ਜਾਣਕਾਰੀ ਦਿੱਤੀ ਸੀ। ਹੱਤਿਆ ਪਿੱਛੋਂ ਸਰਕਾਰੀ ਅਧਿਕਾਰੀਆਂ ਨੇ ਜ਼ੋਰ ਦੇ ਕੇ ਕਿਹਾ ਸੀ ਕਿ ਬੇਨਜ਼ੀਰ ਦੀ ਮੌਤ ਉਨ੍ਹਾਂ ਦਾ ਸਿਰ ਛੱਤ ਦੇ ਲੀਵਰ ਨਾਲ ਟਕਰਾਉਣ ਕਾਰਨ ਹੋਈ ਹੈ ਪ੍ਰੰਤੂ ਬਹੁਤੇ ਪਾਕਿਸਤਾਨੀ ਇਹ ਗੱਲ ਮੰਨਣ ਨੂੰ ਤਿਆਰ ਨਹੀਂ ਸਨ। ਅਖਬਾਰ ਨੇ ਲਿਖਿਆ ਕਿ ਇਸ ਗੱਲ ਬਾਰੇ ਅਜੇ ਕੋਈ ਜਾਣਕਾਰੀ ਨਹੀਂ ਮਿਲੀ ਕਿ ਸਕਾਟਲੈਂਡ ਯਾਰਡ ਇਸ ਸਿੱਟੇ 'ਤੇ ਕਿਵੇਂ ਪਹੁੰਚੀ। ਬੇਨਜ਼ੀਰ ਭੁੱਟੋ ਦੀ ਲਾਸ਼ ਨੂੰ ਬਿਨਾਂ ਪੋਸਟ ਮਾਰਟਮ ਦਬਾਅ ਦਿੱਤਾ ਸੀ ਅਤੇ ਘਟਨਾ ਵਾਲੀ ਥਾਂ ਤੁਰੰਤ ਸਾਫ ਕਰ ਦਿੱਤੀ ਸੀ ਜਿਸ ਕਾਰਨ ਸ਼ਾਇਦ ਕਈ ਸੁਰਾਗ ਖਤਮ ਹੋ ਗਏ। ਰਿਪੋਰਟ ਪਾਕਿਸਤਾਨ 'ਚ 18 ਫਰਵਰੀ ਨੂੰ ਹੋ ਰਹੀਆਂ ਆਮ ਚੋਣਾਂ ਤੋਂ ਦੋ ਹਫਤੇ ਪਹਿਲਾਂ ਪੇਸ਼ ਕੀਤੀ ਗਈ ਹੈ।

ਬਾਦਲ ਸਰਕਾਰ ਸਿੱਖਾਂ 'ਤੇ ਤਸ਼ੱਦਦ ਕਰ ਰਹੀ ਹੈ-ਚੀਮਾ

ਅਮਲੋਹ- ਸ਼੍ਰੋਮਣੀ ਅਕਾਲੀ ਅੰਮ੍ਰਿਤਸਰ (ਪੰਚ ਪ੍ਰਧਾਨੀ) ਦੇ ਪ੍ਰਜ਼ੀਡੀਅਮ ਮੈਂਬਰ ਭਾਈ ਹਰਪਾਲ ਸਿੰਘ ਚੀਮਾ ਨੇ ਇੱਥੇ ਪੱਤਰਕਾਰਾਂ ਨਾਲ ਗੱਲਬਾਤ ਕਰਦਿਆਂ ਦੋਸ਼ ਲਗਾਇਆ ਕਿ ਪੰਜਾਬ ਦੀ ਬਾਦਲ ਸਰਕਾਰ ਕੇਂਦਰ ਦੀ ਕਾਂਗਰਸ ਸਰਕਾਰ ਦੇ ਇਸ਼ਾਰੇ 'ਤੇ ਪੰਜਾਬ ਵਿੱਚ ਸਿੱਖਾਂ 'ਤੇ ਜ਼ੁਲਮ ਢਾਹ ਰਹੀ ਹੈ ਅਤੇ ਗਰਮ ਸੋਚ ਦੇ ਧਾਰਨੀਆਂ ਨੂੰ ਝੂਠੇ ਕੇਸਾਂ ਵਿਚ ਫਸਾ ਕੇ ਤਸ਼ੱਦਦ ਦਾ ਸ਼ਿਕਾਰ ਬਣਾਇਆ ਜਾ ਰਿਹਾ ਹੈ ਜਿਸਦੀ ਉਨ੍ਹਾਂ ਤਿੱਖੀ ਅਲੋਚਨਾ ਕਰਦਿਆਂ ਚਿਤਾਵਨੀ ਦਿੱਤੀ ਕਿ ਜੇਕਰ ਸਰਕਾਰ ਆਪਣੀਆਂ ਹਰਕਤਾਂ ਤੋਂ ਬਾਜ਼ ਨਾ ਆਈ ਤਾਂ ਇਸਦੇ ਖਿਲਾਫ ਸੰਘਰਸ਼ ਕਰਨ ਦੀ ਰੂਪ ਰੇਖਾ ਉਲੀਕੀ ਜਾਵੇਗੀ। ਅਕਾਲੀ ਦਲ ਅੰਮ੍ਰਿਤਸਰ ਪੰਚ ਪ੍ਰਧਾਨੀ ਦੀ ਵਰਕਿੰਗ ਕਮੇਟੀ ਦੇ ਮੈਂਬਰ ਪਲਵਿੰਦਰ ਸਿੰਘ ਤਲਵਾੜਾ ਨੂੰ ਫਤਿਹਗੜ੍ਹ ਸਾਹਿਬ ਦੀ ਪੁਲਸ ਵੱਲੋਂ ਹਿਰਾਸਤ ਵਿੱਚ ਲੈ ਲਿਆ ਅਤੇ ਉਨ੍ਹਾਂ ਦੀ ਪਾਰਟੀ ਵੱਲੋਂ ਇਸ ਬਾਰੇ ਪਤਾ ਕਰਨ 'ਤੇ ਪੁਲਿਸ ਨੇ ਇਸ ਸਬੰਧੀ ਕਿਹਾ ਕਿ ਸੀ.ਆਈ.ਏ. ਪਟਿਆਲਾ ਦੀ ਪੁਲਸ ਡੇਰਾ ਮੁਖੀ 'ਤੇ ਹੋਏ ਹਮਲੇ ਬਾਰੇ ਲੈ ਕੇ ਗਈ ਹੈ ਜਦੋਂ ਕਿ ਛਾਪੇ ਸਮੇਂ ਪਟਿਆਲਾ ਪੁਲਿਸ ਦਾ ਕੋਈ ਵੀ ਮੁਲਾਜ਼ਮ ਹਾਜ਼ਰ ਨਹੀਂ ਸੀ। ਉਨ੍ਹਾਂ ਦੱਸਿਆ ਕਿ ਇਸੇ ਤਰ੍ਹਾਂ ਖਾਲਸਾ ਐਕਸ਼ਨ ਕਮੇਟੀ ਦੇ ਭਾਈ ਮੋਹਕਮ ਸਿੰਘ, ਗੁਰਦੀਪ ਸਿੰਘ ਬਠਿੰਡਾ, ਜਸਵੀਰ ਸਿੰਘ ਰੋਡੇ ਅਤੇ ਹੋਰ ਨੇਤਾਵਾਂ ਦੇ ਘਰਾਂ 'ਤੇ ਵੀ ਛਾਪੇ ਮਾਰੇ ਜਾ ਰਹੇ ਹਨ। ਉਨ੍ਹਾਂ ਪੁਲਿਸ ਦੀ ਇਸ ਕਾਰਵਾਈ ਦੀ ਸਖਤ ਸ਼ਬਦਾਂ ਵਿਚ ਅਲੋਚਨਾ ਕੀਤੀ।